
ಕೈಲಾಸಂ ಅವರ " ಟೊಳ್ಳು ಗಟ್ಟಿ ” ಮೊದಲು ಲಿಖಿತ 
ಗೊಂಡುದು ೧೯೧೮ರಲ್ಲಿ , ಶಿವಮೊಗ್ಗೆಯ ತುಂಗೆಯ ದಂಡೆಯಲ್ಲಿ. 
ಪ್ರಕಟವಾದದ್ದು ೧೯೨೩ ರಲ್ಲಿ. ಇದನ್ನು ಪ್ರಕಟಿಸಿದವರು 
ಪಿ .ಕೋದಂಡರಾಯರು. ಅನಂತರ ಇದು ಹಲವು ಬಾರಿ 
ಅಚ್ಚಾಯಿತು. ಇದರ ಎರಡನೆಯ ಭಾಗವಾದ “ ತಾಳೀ ಕಟ್ಟೋ 
ಕೂಲಿನೇ ” ಎಂಬುದನ್ನು ಪಂಡಿತ ತಾರಾನಾಥರ ಪ್ರೇಮಾಯತನ 
ಆ ಶ್ರಮ ದಲ್ಲಿ ಪ್ರೊ . ವಿ. ಜಿ. ಕುಲಕರ್ಣಿ ಅವರು 
ಲೇಖನಕ್ಕೆ ಇಳಿಸಿದರು . ಹತ್ತು ವರ್ಷಗಳ ಅನಂತರ ಇದು 
ಅಚ್ಚಾಯಿತು. ಇದೇ ಸಮಯದಲ್ಲಿ " ಟೊಳ್ಳುಗಟ್ಟಿ ” ಯ 
ಮೂರನೆ ಭಾಗವಾದ ರಾಮಣ್ಣ ವಿ. ಸೀ . ಅಥವಾ ಅಳಿಯನ 
ಮುಪ್ಪಿಗೆ ಅಪರಂಜಿಸಿಪ್ಪನೇ ಎಂಬ ನಾಟಕದ ದೃಶ್ಯಗಳು 
ರೂಪಗೊಂಡವು, ಆದರೆ ಇದು ಹಸ್ತಪ್ರತಿಗೆ ಇಳಿಯಲೇ ಇಲ್ಲ . 
ಆಮೇಲೆಕೈಲಾಸಂ ಅವರು ತೀರಿಕೊಂಡರು. ಈ ನಾಟಕದ 
ಕಲ್ಪನೆ ಅವರ ಹಿಂದೆಯೇ ಹೋಯಿತು. 


ಈ ನಾಟಕದ ವಸ್ತುವಿನ ವಿವರಗಳನ್ನು ಕೈಲಾಸಂ ಅವ 
ರಿ೦ದಲೇ ಕೇಳಿದ್ದ ಬಿ. ಎಸ್ . ರಾಮರಾಯರು ೧೯೫೧ ರಲ್ಲಿ 
ನಗುವನಂದ ಮಾಸ ಪತ್ರಿಕೆಯಲ್ಲಿ ಅದನ್ನು ಧಾರಾವಾಹಿ ಬರೆದು 
ಪ್ರಕಟಿಸಿದರು. ಅದು ಈಗ ಅಚ್ಚಾಗಿ, ಗ್ರಂಥ ರೂಪದಲ್ಲಿ ನಿಮ್ಮ 
ಎದುರಿಗೆ ಇದೆ. ಹೀಗೆಕೈಲಾಸಂ ಅವರ ಕಲ್ಪನೆಯ ರೂಪುರೇಶೆ 
ಗಳು ನಷ್ಟವಾಗದಂತೆ ಉಳಿಸಿದ ಬಿ , ಎಸ್ . ರಾಮರಾಯರು 
ಅಭಿನಂದನಾರ್ಹರು . 


- ಈ ಗ್ರಂಥವು ಮುದ್ರಣಗೊಳ್ಳುತ್ತಿರುವಾಗ ಶ್ರೀಯುತರು 
ಹಠಾತ್ತನೆ ಅನಾರೋಗ್ಯದಿಂದ ಮಲಗಿದರು. ಹೀಗಾಗಿ ಈ 
ಗ್ರಂಥವನ್ನು ಸಿದ್ಧಗೊಳಿಸುವ ಹೊಣೆಗಾರಿಕೆ ನನ್ನ ಪಾಲಿಗೆ ಬಿದ್ದಿತು. 
ಅವರು ಕಾಹಿಲೆಯಿಂದಶೀಘ್ರವಾಗಿ ಚೇತರಿಸಿಕೊಂಡು, ಕೈಲಾಸಂ 
ಅವರ ಅಪ್ರಕಟಿತ ಸಾಹಿತ್ಯವನ್ನೆಲ್ಲಾ ಹೊರತರಲು, ಭಗವಂತನು 
ಅವರಿಗೆ ಆಯುರಾರೋಗ್ಯ ಭಾಗ್ಯಗಳನ್ನು ದಯಪಾಲಿಸಲಿ ಎಂದು 
ಕುಲಸ್ವಾಮಿಯಾದ ಶ್ರೀನಿವಾಸನನ್ನು ಬೇಡುತ್ತೇನೆ. 


ಕೊರಟ ಶ್ರೀನಿವಾಸರಾವ್ 


೨೬ - ೧ - ೧೯೮೩ 
ಗಣರಾಜ್ಯೋತ್ಸವ 


ಕೈಲಾಸಂರವರ ಟೊಳ್ಳುಗಟ್ಟಿ ೩ನೇ ಭಾಗ : 


ವಿ . ಸೀ . ರಾಮಣ್ಣ 


ಕೈಲಾಸಂ "ಟೊಳ್ಳು ಗಟ್ಟಿ ” ನಾಟಕವನ್ನು ಮೊದಲ ಸಲ ಹೇಳಿ ಬರೆಯಿ 
ಸಿದ್ದು , ಮೊದಲು ಮತ್ತು ಕೊನೆಯ ದೃಶ್ಯಗಳನ್ನು ಮಾತ್ರ , ತುಂಗೆಯೆ 
ಮರಳುದಂಡೆಯ ಮೇಲೆ ಬೆಳದಿಂಗಳ ಬೆಳಕಿನಲ್ಲಿ ಸಣ್ಣಕತೆಗಳ ಆಗಿನ ತರುಣ 
ಪ್ರತಿಭಾಕರ್ತ “ ಆನಂದ ”, ( ಶ್ರೀ ಅಜ್ಜಂಪುರದ ಸೀತಾರಾಂ, ಬಿ. ಎಸ್ , ಸಿ.) 
ಈ ದೃಶ್ಯಗಳನ್ನು ಪೆನ್ಸಿಲಿನಲ್ಲಿ ಬರೆದುಕೊಂಡರು. ಎರಡನೆಯ ದಿನ ಆಗಿನ 
ಮೈಸೂರುಸೌಟು ಕಮೀಷನರು -(ಕೀರ್ತಿಶೇಷ ಜಸ್ಟಿಸ್ ) ಶಂಕರನಾರಾಯಣ 
ರಾಯರೇ ಕೈಲಾಸ೦ರಿಂದ ಈ ನಾಟಕ ಪ್ರಚೋದಿಸಿದ್ದು ಅವರ ಸಮ್ಮುಖ 
ದಲ್ಲೇ 'ಕೈಲಾಸಂ - ಆನಂದ ' ಇಬ್ಬರೂ ಈ ನಾಟಕವನ್ನು ಆಡಿದರು. ಇದು 
೧೯೧೮ ರಲ್ಲಿ . 

ಕೈಲಾಸಂ ಅನಂತರ ಬೆಂಗಳೂರಿಗೆ ಬಂದರು . ಮಧ್ಯದ ಸಾತು - ಪಾತು 
ವಿನ ದೃಶ್ಯಗಳು ಅವರ ಪತ್ನಿ ಶ್ರೀಮತಿ ಕಮಲಮ್ಮನವರಿಂದ ಬರೆಸಿ ಜೋಡಿಸ 
ಲ್ಪಟ್ಟವು. ಅಲ್ಲಿಗೆ ಟೊಳ್ಳುಗಟ್ಟಿ ಆಗಿದ್ದಷ್ಟು ಪೂರ್ತಿಯಾಗಿ , ಅಮೆಚೂರ 
ನಾಟಕ ಮಂಡಲಿಯವರಿಂದ ವಿಶ್ವ ಕವಿ ರವೀಂದ್ರನಾಥ ಟಾಗೋರರು 
ಬೆಂಗಳೂರಿಗೆ ಆಹ್ವಯಿಸಲ್ಪಟ್ಟು ಸನ್ಮಾನಿಸಲ್ಪಟ್ಟಾಗ ಅಭಿನಯಿಸಲ್ಪಟ್ಟಿತು. 
“ ವಿಶ್ವ ಕರ್ಣಾಟಕ' ದ ಶ್ರೀ ತಿರುಮಲೆ ತಾತಾಚಾರ್ಯ ಶರ್ಮರು, ಶ್ರೀ 
ಕೋಲಾರ ಸಂಪದ್ಧಿರಿರಾಯರು, ಶ್ರೀ ಕಂದಾಡೆ ಕೃಷ್ಣ ಅಯ್ಯಂಗಾರ್ಯರು, 
ಇದರ ಯಶಸ್ವಿ ಪ್ರದರ್ಶನಕ್ಕೆ ಕಾರಣರಾದರು. 

ಅದಾದ ೧೩ ವರ್ಷಗಳ ನಂತರ ತುಂಗಭದ್ರೆಯ ಪಂಡಿತ ತಾರಾನಾಥ 
ರಾಯರ ಪ್ರೇಮಾಯತನ ಆಶ್ರಮದಲ್ಲಿ ಕೈಲಾಸಂ , ಪ್ರೊ . ವಿ . ಜಿ . ಕುಲಕರ್ಣಿ 


ಟೊಳ್ಳುಗಟ್ಟಿ 
ಯವರಿಂದ "ಟೊಳ್ಳು ಗಟ್ಟಿ ' ಮುಂದುವರೆಸಿ ಎರಡನೆಯ ಭಾಗವಾದ ' ತಾಳೀ 
ಕಟ್ಟೋಕ್ಕೂಲೀನೇ ' ಎಂಬುದರ ಹಸ್ತಪ್ರತಿ ಬರೆಸಿದರು ಹತ್ತು ವರ್ಷಗಳ 
ನಂತರ ಇದು ಅಚ್ಚಾಗಿ ಬೆಳಕು ಕಂಡಿತು . 


ಅದೇ ತರುಣದಲ್ಲೇ ಅಂದರೆ ಸುಮಾರು ೨೦ ವರ್ಷಗಳ ಹಿಂದೆಯೇ 
* ಟೊಳ್ಳು ಗಟ್ಟಿ ' ಯ ೩ನೆಯ ಭಾಗವಾದ “ರಾಮಣ್ಣ ವಿ . ಸೀ .' ಅಥವಾ 
“ ಅಳಿಯನ ಮುಪ್ಪಿಗೆ ಅಪರಂಜಿ ಸಿಪ್ಪನೇ ' ಎಂಬುದರ ವಸ್ತುವೆಲ್ಲ ಕೈಲಾಸಂ 
ತಲೆಯಲ್ಲಿದ್ದು ಆಗಾಗ್ಗೆ ಹಿಂದಿನೆರಡು ಭಾಗಗಳ ಮಾತು ಬಂದಾಗ ಸ್ವಲ್ಪ ಸ್ವಲ್ಪ 
ವಾಗಿ ಮಾತಿನಲ್ಲಿ ಹೊರಬರುತ್ತಿತ್ತು . ಅಲ್ಲಲ್ಲೇ ಗುರುತು ಹಾಕಿಟ್ಟಿದ್ದ 
“ನೋಟ್ಸ್ ' ಮತ್ತು ದೃಶ್ಯಗಳ ವಿವರ , ಕೆಲವರ ಮುಖ್ಯ ಭಾಷಣ , ಇವೆಲ್ಲ 
ಕೈಲಾಸಂ ಹಿಂದೆಯೇ ಮಾಯವಾದವು. 


ಕಿ 


ಮೂರು ವರ್ಷದ ಹಿಂದೆ ಬಸವನಗುಡಿಯಲ್ಲಿ ಗವೀಪುರದ ಯುವಕ 
ಸಂಘದ ಆಶ್ರಯದಲ್ಲಿ ಕೈಲಾಸಂರ ಮೊದಲ ವಾರ್ಷಿಕ ತಿಥಿ ಆಚರಿಸಿದಾಗ, ಈ 
೩ನೇ ಭಾಗದಲ್ಲಿ ಅರ್ಧಮರ್ಧ ನನಗೆ ಜ್ಞಾಪಕವಿದ್ದದ್ದು ಬರೆದು ಓದಿ , 
ಉಳಿದದ್ದನ್ನು ಕತೆ ಹೇಳಿ ಮುಗಿಸಿದೆ, ಕೇಳಿದ ಸಹೃದಯರು ಇದನ್ನು ಆದಷ್ಟು 
ಬೇಗ ಹಸ್ತಪ್ರತಿಗಿಳಿಸಿ ಬೇಗನೆ ಅಚ್ಚು ಹಾಕಿಸಬೇಕೆಂದಿಷ್ಟಪಟ್ಟರು. ಇಲ್ಲದಿದ್ದರೆ 
ಕೈಲಾಸಂರ ಉತ್ತಮ ನಾಟಕಗಳಲ್ಲಿ ಒಂದಾದ ಇದು ಹಾಗೆಯೇ ಮಾಯವಾಗು 
ಇದೆಯೆಂಬ ಕಾತರ ತೋರಿದರು . ಆದರೆ ಅದನ್ನು ಪೂರ್ತಿಯಾಗಿ ಒಂದೇ 
ಪಟ್ಟಿಗೆ ಬರೆದಿಡುವ ಸಮಯ ಒದಗಿ ಬಂದದ್ದು ಬಹು ಕಾಲದ ಮೇಲೆ. 


- “ ಇರುವುದೂ ಮಾಯವಾದೀತು, ಹಾಗಾಗಬಾರದು. ಜ್ಞಾಪಕವಿರು 
ವಿಷ್ಟನ್ನು ಕಥಾರೂಪವಾಗಿ ಮೊದಲು ಬರೆದುಕೊಡಿ, ನಿಧಾನವಾಗಿ ಅವಕಾಶ 
ವಾದಾಗ, ನಾಟಕರೂಪ ಪೂರ್ತಿ ಮಾಡುವಿರಂತೆ” ಎಂದು ಹಿರಿಯರಾಡಿದ 
ಒತ್ತಾಯದಂತೆ ಈ ಕತೆ ಇಲ್ಲಿ ಕೊಡುತ್ತ ಹೋಗುತ್ತೇನೆ. “ ನಗುವ - ನಂದ' ದ. 
ಸುಮಾರು ೮ - ೧೦ ಸಂಚಿಕೆಗಳಲ್ಲಿ ಈ ಕತೆ ಪೂರ್ತಿಯಾದೀತೆಂದು ಅನಿಸಿದೆ. 
ವಾಚಕ ಸಹೃದಯರಿಗೆ ಇದು ಯೋಗ್ಯವೆಂದು ತೋರಿದರೆ ಮತ್ತೂ ಕೈಲಾಸಂರ 
ಉಳಿದ ಅನೇಕಾನೇಕ ನಾಟಕಗಳನ್ನು ಹೀಗೆಯೇ ಮೊದಲು ಬರೆದಿಡುವುದು 


ಟೊಳ್ಳುಗಟ್ಟಿ 
ಉಚಿತವೆಂದೂ ಅವರಿಗನಿಸಿದರೆ ಅವರ ಆಜ್ಞಾಬದ್ಧನಾಗಿ ಮುಂದೆಯ 
ಹೀಗೆಯೇ ಬರೆದು ಕೊಡುತ್ತಾ ಹೋಗುತ್ತೇನೆ. 


. 


- ವಿ ಸೀ , ಅಂದರೆ ವಿಕ್ಟೋರಿಯಾ ಕ್ರಾಸ್ ಎಂದು. ನಮ್ಮ ಶ್ರೀರಾಮ 
ಪುರದ ರಾಮಣ್ಣನವರಿಗೆ ೫೪ ವಯಸ್ಸಾಗಿದ್ದು ' ವಿಲಿಟೆರಿ ' ಎನ್ನುವವರನ್ನು 
ಕಂಡರೇ ಹೆದರಿಕೆಯಾಗುತ್ತಿದ್ದವರಿಗೆ ವಿಕ್ಟೋರಿಯಾ ಕ್ರಾಸ್ ಎಲ್ಲಿಂದ ಬರ 
ಬೇಕು ? ಇವರ ಹೆಸರಿಗೆ ಅಂಟಿಕೊಂಡಿದ್ದ ಬಿರುದೂ ವಿ. ಸೀ . ಆದರೂ 
ಅದು ವಿಕ್ಟೋರಿಯಾ ಕ್ರಾಸ್ ಅಲ್ಲ . ವರಪೂಜಾ ಛಾಂಪಿರ್ಯ ( Vara 
pooja Champion ) ಎಂದು. ಈ ವಯಸ್ಸಿಗೆ ಇವರಿಗೆ ೫ ಸಲ 
- ಮದುವೆಯಾಗಿ , ೬ನೆಯ ಸಲ ಪುನಃ ವರಪೂಜೆಗೆ ಸಿದ್ದರಾಗಿದ್ದ ರಾದ್ದರಿಂದ ಈ 
ಬಿರುದನ್ನು ಶ್ರೀರಾಂಪುರದ ಜನ ಇವರಿಗಂಟಿಸಿದ್ದರು 

ಮೊದಲ ಹೆಂಡತಿ ಮನೆಗೆ ಬಂದಾಗ ಇವರಿಗೆ ಸುಮಾರು ೧೮ ವರ್ಷ . 
ಬಹು ದಿನ ಮಕ್ಕಳಾಗದೆ ತೀರ್ಥಯಾತ್ರೆ , ವಿದುರಾಶ್ವತ್ಥದಸೇವೆ, ಅಶ್ವತ್ಥ ಕಟ್ಟೆ 
ಪೂಜೆ, ಗುರುಗಳ ಪಾದಪೂಜೆ ಮುಗಿದು , ಕೊನೆಗೆ ಮನೆದೇವತೆಗೆ ಹರಕೆ 
ಹೊತ್ತು ಆಕೆ ೭ ವರ್ಷದ ಅನಂತರ ಒಂದು ಹೆಣ್ಣು ಮಗುವನ್ನು ಹೆತ್ತಳು. 
ಒಂದೆರಡು ವರ್ಷ ಮಗುವನ್ನು ಪೋಷಿಸುವುದರೊಳಗೇ ಆ ಊರಿಗೆ ಬಂದ 
ಪ್ಲೇಗು ಆಕೆಯನ್ನೂ ಹೊತ್ತು ಒಯ್ದಿತು. 

ಮಗುವನ್ನು ನೋಡಿಕೊಳ್ಳುವುದಕ್ಕಾಗಿಯೇ ರಾಮಣ್ಣ ತನ್ನ ತಾಯಿಯ 
ಬಲವಂತದಿಂದ ಇನ್ನೊಂದು ಮದುವೆ ಮಾಡಿಕೊಳ್ಳಬೇಕಾಗಿ ಬಂತು. ಈ 
ಮದುವೆ ಆಯಿತೋ ಇಲ್ಲವೋ ಎನ್ನುವ ಹೊತ್ತಿಗೆ ತಾಯಿಗೂ ಕಾಯಿಲೆಯಾಗಿ 
ಕಣ್ಣು ಚೈದರು. ಆಕೆ ಬದುಕಿದ್ದಷ್ಟು ದಿನವೂ ಮನೆಯಲ್ಲಿ ಕಸಮುಸುರೆಗೆ ಒಬ್ಬ 
ಹೆಂಗಸಾಗಲಿ ಉಳಿದ ಮನೆಗೆಲಸ ನೋಡಿಕೊಳ್ಳಲು ಒಬ್ಬ ಗಂಡಾಳಾಗಲಿ 
ಬೇಕಿರಲಿಲ್ಲ . ಜೊತೆಗೆ ಆಕೆ ಬಲು ಜಿಪುಣೆ. ಆ ಜಿಪುಣತನ ರಾಮಣ್ಣನ ರಕ್ತ 
ದಲ್ಲಿ ಬೇರೂರಿತ್ತು . ಇಮ್ಮಡಿಯಾಗಿತ್ತು . ಅದರಿಂದಾಗಿ ಎರಡನೆಯ ಹೆಂಡತಿ 
ಮನೆಗೆ ಬಂದಾಗ ಎಲ್ಲ ಕೆಲಸವೂ ಆಕೆಯ ಮೇಲೆ ಬಿದ್ದು ಜೊತೆಗೆ ಮಗುವನ 
ಸಾಕಬೇಕಾಯಿತು. ಆಕೆಗೂ ಮಕ್ಕಳಾಗದ್ದರಿಂದ ಇದ್ದ ಒಂದು ಹೆಣ್ಣು ಮಗು 
ವನ್ನು ಅತಿ ಮುದ್ದಿನಿಂದ ಗಂಡಹೆಂಡಿರಿಬ್ಬರೂ ಸಾಕಿದರು. ಹೀಗೆ ಮುದ್ದಿನಲ್ಲಿ 


ಟೊಳ್ಳುಗಟ್ಟಿ 
ಬೆಳೆದ ಕೆಂಚುವಿಗೆ ಮನೆಯಲ್ಲೇ ಓದು, ಸ್ವಲ್ಪ ಸಂಗೀತ, ಹೇಳಿಸಿ ಅವಳಿಗೆ 
೧೨ - ೧೩ ಆಗುವ ಹೊತ್ತಿಗೆ ಅದೇ ಊರಿನಲ್ಲಿದ್ದು ಭಿಕ್ಷಾನ್ನ ದ ಅನ್ನ ತಿಂದು 
ಬುದ್ದಿವಂತಿಕೆಯಿಂದ ಪರೀಕ್ಷೆಗಳಲ್ಲೆಲ್ಲ ಫಸ್ಸು ಕ್ಲಾಸು ಹೊಡೆದು ಫೀಡರಾಗಿ 
ಜೀವನ ಆರಂಭಿಸಿದ್ದ ಸುಮಾರು ೨೩ - ೨೪ ವಯಸ್ಸಿನ ತರುಣನೊಬ್ಬನಿಗೆ 
ಕೊಟ್ಟು ವಿವಾಹ ನಡೆಸಿ ಅಳಿಯನನ್ನೂ ಮನೆಯಲ್ಲೇ ಇಟ್ಟುಕೊಂಡರು. 
ಆದರೆ ಈ ವಿವಾಹ ಗೊತ್ತಾಗಿ ನಡೆಯಬೇಕೆನ್ನುವುದರೊಳಗಾಗಿ ಎರಡನೆಯ 
ಹೆಂಡತಿಯ ಕಾಯಿಲೆಯಾಗಿ ತೀರಿಕೊಂಡಳು , ವಿವಾಹ ನಡೆಸುವುದಕ್ಕಾ 
ಗಿಯೇ ರಾಮಣ್ಣನವರೇ ಮೊದಲು ವಿವಾಹ ಮಾಡಿಕೊಳ್ಳಬೇಕಾಯಿತು. 
ರಾಮಣ್ಣ ತನಗೆ ಪಿತ್ರಾರ್ಜಿತವಾಗಿ ಬಂದ ಆಸ್ತಿಯನ್ನು ಎಚ್ಚರದಿಂದ ಬೆಳೆಸಿದು 
ದರಿಂದಲೂ ತಾನೇ ತೀರ ಜಿಪುಣನಾಗಿದ್ದುದರಿಂದಲೂ ಐಶ್ವರ್ಯವಂತನೆಂದು 
ಖ್ಯಾತಿ ಹೊಂದಿದ್ದರಿಂದಲೂ ಈ ವಯಸ್ಸಿಗೂ ಹೆಣ್ಣು ಕೊಡುವವರಿಗೇನೂ 
ಕೊರತೆಯಿರಲಿಲ್ಲ. ಇದಾಗಿ ಮಗಳ ವಿವಾಹವಾಗಿ ೬ - ೭ ವರ್ಷದೊಳಗೆ 
ಮೂರನೆಯವಳೂ ಪರಲೋಕ ಯಾತ್ರೆ ಮಾಡಿದಳು, ಸಂಸಾರದ ಭಾರವೆಲ್ಲ 
ಮೊದಲ ಮಗಳ ಮೇಲೆ ಬಿದ್ದಿತು. ಆಕೆಯ ಪತಿಗಾದರೂ ಮಾವನಲ್ಲಿ 
ಭಕ್ತಿಯಿದ್ದುದರಿಂದಲೂ ರಾಮಣ್ಣ ತನ್ನ ಐಶ್ವ ರದ ಮದದಲ್ಲಿ ಮನೆಬಿಟ್ಟು 
ಹೋಗೆಂದರೆ ತಾನು ಬೇರೆ ಸಂಸಾರ ಮಾಡಿಕೊಂಡಿರುವ ಚೈತನ್ಯವಿಲ್ಲದ್ದ 
ರಿಂದಲೂ ಎಲ್ಲವನ್ನೂ ಸಹಿಸಿಕೊಂಡೇ ಹೇಗೋ ಜೀವನ ನಡೆಸುತ್ತಿದ್ದ . 


ರಾಮಣ್ಣ , ಮಗಳು ಕಷ್ಟಪಡುತ್ತಿದ್ದದ್ದು ನೋಡಿ ಮತ್ತೊಂದು 
ಮದುವೆಯ ಪ್ರಸ್ತಾಪ ಮಾಡಿದ. ಮಗಳೂ ಅಳಿಯ ಸ್ವಲ್ಪ ಧೈರ್ಯಮಾಡಿ, 
“ಹೇಗೂ ವಯಸ್ಸಾಗುತ್ತ ಬಂತು, ಮನೆಗೆಲಸ ಮಾಡುವುದಕ್ಕಾಗಿಯೇ 
ಮದುವೆಯೇ ? ಕೆಲಸಕ್ಕೆ ಒಂದು ಹೆಣ್ಣಾಳು ಒಂದು ಗಂಡಾಳು ಇಟ್ಟು 
ಕೊಂಡರಾಯಿತು” ಎಂದು ಹೇಳಿನೋಡಿದರು, ಲೆಕ್ಕಾಚಾರ ಹಾಕಿನೋಡಿ 
ಕಷ್ಟದಿಂದ ಒಪ್ಪಿಸಿ ಮನೆಗೆಲಸಕಿಟ್ಟಿದ್ದಾಯಿತು. ಆದರೆ ರಾಮಣ್ಣನಿಗೆ 
ತನ್ನನ್ನು ನೋಡಿಕೊಳ್ಳುವವರೇ ಹೆಚ್ಚಾಗಿ ಬೇಕಾಗಿತ್ತು . ಮಗಳು ನ್ಯಾಯ 
ವಾಗಿ ಅವಳ ಪತಿಗೆ ಹೆಚ್ಚು ಗಮನ ಕೊಡುತ್ತಿದ್ದಳಾಗಿ ಇವನಿಗೆ ರೇಗಿತು. 
ಇದೆಲ್ಲಕ್ಕಿಂತ ಒಂದು ಮದುವೆಯೇ ಸರಿಯೆಂದು ನಿರ್ಧರಿಸಿ ಇವರು ಯಾರಿಗೂ 


ಟೊಳ್ಳುಗಟ್ಟಿ 
ಏನೂ ಹೇಳದೆ ಶ್ರೀರಂಗಪಟ್ಟಣ - ನಂಜನಗೂಡಿನ ಕಡೆ ಜಮೀನುನೋಡಿ 
ಕೊಂಡು ಬರುತ್ತೇನೆಂದು ಒಂದೆರಡು ತಿಂಗಳು ಹೋಗಿ ಬರುವಾಗ ಒಬ್ಬ 
ಹೆಂಡತಿಯನ್ನೇ ಜೊತೆಯಲ್ಲಿ ಕರೆ ತಂದ , ಮನೆಯವರಿಗೆಲ್ಲ ಆಶ್ಚರ್ಯವೂ 
ಖೇದವೂ ಆಯಿತು. ಆದರೇನು ಮಾಡುವುದು ? ಅನ್ನುವುದಕ್ಕಿಲ್ಲ 
ಅನುಭವಿಸುವುದಕ್ಕಿಲ್ಲ. ಒಂದೆರಡು ವರ್ಷ ಹೀಗೇ ನಡೆಯಿತು. ಬರಬರುತ್ತ 
ಮನೆಯಲ್ಲಿ ಬೆಳಗೆದ್ದರೆ ಜಗಳ ಕದನ ಆರಂಭವಾಗಿ ಮನೆ ನರಕ ಸದೃಶವಾಯಿತು. 
ಬಂದ ಹೊಸ ಹೆಣ್ಣಿಗೆ ಒಂದು ದಿನ ರಾತ್ರಿ ಏನೋ ಹೆದರಿಕೆಯಾಗಿ ಇದ್ದ 
ಕ್ಕಿದ್ದಂತೆ ಉಸಿರು ಕಟ್ಟಿ ಹೃದಯ ನಿಂತು ಪ್ರಾಣಹೋಯಿತು. 

ರಾಮಣ್ಣನಿಗೆ ಒಂದು ಹೆಣ್ಣು ಸ್ಮಶಾನಕ್ಕೆ ಹೊರುವುದು , ಮತ್ತೊ೦ 
ದನ್ನು ಮನೆಗೆ ಕರೆತರುವುದೇ ಚಟವಾಗಿ ಐದನೆಯ ಮದುವೆಯ ಪ್ರಸ್ತಾಪ 
ಮಾಡಿದ. ಈ ಸಮಯದಲ್ಲಿ ಮಗಳು ಅಳಿಯ ಮಾವ ಇವರ ನಡುವೆ 
ಹಣಾಹಣಿ ಜಗಳವಾಗಿ ಅಳಿಯನನ್ನು ಅರ್ಧರಾತ್ರೆಯಲ್ಲಿ ಮನೆ ಬಿಟ್ಟು ಹೊರಡಿ 
ಸಿದ. ಗರ್ಭಿಣಿಯಾಗಿದ್ದ ಮಗಳನ್ನು ಕಳುಹಿಸುವುದಿಲ್ಲವೆಂದ ಅಳಿಯ 
ಪುನಃ ತನ್ನ ಅಪ್ಪಣೆಯಿಲ್ಲದೆ ಅವಳನ್ನು ಬಂದು ನೋಡಲೂ ಕೂಡದೆಂದ . 
ಅಳಿಯ ಮನೆಬಿಟ್ಟು ಹೊರಟೇಬಿಟ್ಟ , ಇನ್ನು ಗರ್ಭಿಣಿಯಾದ ಮಗಳನ್ನು 
ನೋಡಿಕೊಳ್ಳುವವರಾರು ? ಎಂದಿನಂತೆ ರಾಮಣ್ಣ ಎರಡು ಮೂರುತಿಂಗಳು 
ತಾನೇ ಅಲೆದಾಡಿ ಒಂದು ಹೆಣ್ಣನ್ನು ಕೊಂಡೇ ತಂದ. ಆ ಹೆಣ್ಣಿನ ಮಾತಾ 
ಪಿತೃಗಳಿಗೆ ಜನ್ಮಾಂತರದ ಕ್ಷಯ , ಗೂರಲು, ಆ ಹೆಣ್ಣು - ಚಿಕ್ಕ ವಯಸ್ಸಿನ 
ಅತ್ತೆ ಮನೆಗೆ ಬಂದು, ರಾಮಣ್ಣನ ಮಗಳೂ ಹೆತ್ತು ಇವರಿಗೆಲ್ಲ ದುಡಿಯುವ 
ಹೊತ್ತಿಗೆ ಅವಳಿಗೂ ಸಾಕಾಗಿ ಗೂರಲು ಹೆಚ್ಚಾಗಿ ಈ ಲೋಕ ತ್ಯಜಿಸಿ ನಡೆದೇ 
ಬಿಟ್ಟಳು. 
- ರಾಮಣ್ಣನ ಮಗಳು ಕೆಂಚುವಿಗೆ ಸಂಸಾರವೆಲ್ಲ ಪುನಃ ತಲೆಯ ಮೇಲೆ 
ಬಿತ್ತು . ರಾಮಣ್ಣನಿಗೀಗ ಸುಮಾರು ೫೪ ವರ್ಷ, ಕೆಂಚುವಿಗೆ ೬ - ೭ 
ವರ್ಷದ ಒಬ್ಬ ಮಗ, ಮನೆಯಲ್ಲಿ ಒಂದು ಹೆಣ್ಣಾಳು ದೇವೀರಿ, ಗಂಡಾಳು 
ಬೋರ, ಆದರೆ ಒಂದು ಪ್ರಾಣಿ ಮಾತ್ರ ಮನೆಯಲ್ಲಿ ಕೆಂಚುವಿಗೆ ನೇರವಾಗಿ 
ಅವಳು ಹಾಕಿದ ಹೊತ್ತಿಗೆ ಅನ್ನ ತಿಂದು ಕಾಲೆ ಜಿಗೂ ಹೋಗುತ್ತ ಇದ್ದವ 


ಟೊಳ್ಳುಗಟ್ಟಿ 
ವೆಂಕಟರಾಯನೆಂಬೊಬ್ಬ ತರುಣ. ಮೊದಲು ಭಿಕ್ಷಾನ್ನಕ್ಕೆ ಇವರ ಮನೆಗೆ 
ಬರುತ್ತಿದ್ದ . ಅನಂತರ ವಾರಾನ್ನಕ್ಕಾಗಿ ಬಂದು ಆಮೇಲೆ ಕೆಂಚುವು, ತಂದೆ 
ಯನ್ನು ಹೇಗೋ ಒಪ್ಪಿಸಿ ಮನೆಯಲ್ಲೇ ಇಟ್ಟುಕೊಂಡು ತನಗೊಬ್ಬ ತಮ್ಮ 
ನೆಂದು ತಿಳಿದು ಸಾಕಿದ್ದಳು. ಮನೆಯಲ್ಲಿ ಯಾವುದಕ್ಕೂ ಇವನೇ ಓಡ್ಯಾಡು 


ಕೆಂಚು ಮಗ ರಾಮುವಿಗೆ ತಾತನೆಂದರೆ ಒಂದೊಂದು ಸಲ ಮುದ್ದು . 
ಒಂದೊಂದು ಸಲ ಸೇರದು. ತಾತನಿಗೂ ಅಂತೆಯೇ , ಆದರೆ ಇನ್ನೊಂದು 
ಇದು ಆರನೆಯದು- ಮದುವೆ ಪ್ರಸ್ತಾಪ ಮಾಡಲು ರಾಮಣ್ಣ ಹೋಗದಿದ್ದರೂ 
ಕೆಂಚು, ಮನೆಯಲ್ಲಿದ್ದ ವೆಂಕಟರಾಯ , ಮಗು ರಾಮು ಇವರೆಲ್ಲ ಒಂದಲ್ಲ 
ಒಂದು ರೀತಿಯಲ್ಲಿ ರಾಮಣ್ಣನನ್ನು ಪ್ರಶ್ನಿಸುವಂತಿತ್ತು . 

“ ಆರನೆಯ ನರಬಲಿ ಯಾರಪಾ ? ” ಎಂದು ಒಮ್ಮೊಮ್ಮೆ ಕೆಂಚು 
ಪ್ರಶ್ನಿಸಿದಾಗ ರಾಮಣ್ಣ ರೇಗಿ “ಹೋಗಾಚೆಗೆ- ನನ್ನ ಕಣ್ಣೆದುರಿಗೆ ನಿಲ್ಲಬೇಡ. 
ಹೆಚ್ಚು ಮಾತಾಡಿದೆಯೆಂದರೆ, ನಿನ್ನ ಗಂಡನನ್ನ ಟ್ಟಿದಂತೆಯೇ ನಿನ್ನ ನ್ಯೂ ಅಟ್ಟು 
ತೇನೆ. ಜೋಕೆ!” ಎನ್ನುತ್ತಿದ್ದ ಕೆಂಚು ಕಿರುನಗೆ ನಕ್ಕು , “ ಇಷ್ಟು 
ವಯಸ್ಸಾಗಿಯ ಇನ್ನೂ ವರಪೂಜೆ ಮಾಡಿಸಿಕೊಳ್ಳೋ ಆಸೆ ನಿನ್ನನ್ನ ಬಿಟ್ಟಿಲ್ಲ 
ವಲ್ಲಪ್ಪಾ ” ಎಂದು ಮೆಲ್ಲಗೆ ಹೇಳಿ ಅವನು ಪುನಃ ರೇಗುವ ಹೊತ್ತಿಗೆ ಅಲ್ಲಿಂದ 
ನುಣಂಚಿಕೊಂಡು ಓಡುತ್ತಿದ್ದಳು. ಮಗ ರಾಮುವೂ ಒಂದೊಂದು ಬಾರಿ 
ತಾತನಿಗೆ ಕಣ್ಮರಿಸುತ್ತಿದ್ದ . 

- ಬೋರನಿಗೆ ಬೆಳಗಿನಿಂದ ಸಂಜೆವರೆಗೆ ತೋಟ ತಡಿಕೆಯ ಕೆಲಸ ಮಾಡಿ 
ಕರಾವುನೋಡಿಬಟ್ಟೆಯೊಗೆದು ಮನೆ ಇಂಬಿಡುವ ಹೊತ್ತಿಗೆ ಸಾಕಾಗಿ ಹೋಗು 
ತಿತ್ತು . ಆದ್ದರಿಂದ ಅನೇಕ ಸಮಯದಲ್ಲಿ ಯಾರಾದರೂ ರಾಮಣ್ಣನನ್ನು 
ನೋಡಲು ಬಂದರೆ ಮಗು ರಾಮುವೇ ಹೆಬ್ಬಾಗಿಲು ತೆರೆದು ವರಾಂಡದಲ್ಲಿ 
ಕೂರಿಸಿ, ಒಳಗೆ ಬಂದು ಸುಪ್ಪತ್ತಿಗೆಯ ಮೇಲೆ ಪವಡಿಸಿ ಮುಂದಿನ ಲಗ್ನದ 
ಯೋಚನೆ ಮಾಡುತ್ತಿದ್ದ ರಾಮಣ್ಣನಿಗೆ “ ಇಂಥವರು ಬಂದಿದಾರೆ” ಎಂದು 
ಹೇಳಬೇಕಾಗುತ್ತಿತ್ತು . ಆಗ ಬಂದಿರುವವರೇ ಹೆಣ್ಣು ಕೊಡುವವರಾಗಿದ್ದರೆ, 

ಆ ದಿನನೋಡಿಕೊಂಡು, ತಾತ - ಅಥವಾ ಅಪ್ಪ - ಅಥವಾ ಅಣ್ಣ ಎಂದು 
ಮೊದಲು ಸಂಬೋಧಿಸಬೇಕಾಗಿತ್ತು , 

ಒಂದು ದಿನ ಗುರುವಾರ ರಾಮಣ್ಣ ಹಾಗೇ ಊಟಕ್ಕೆಳುವ ಮುನ್ನ 
ಪವಡಿಸಿದ್ದಾನೆ- ಯಾರೋ ಬಂದರು . ಮಗು ಬಾಗಿಲು ತೆಗೆದ ಅವರನ್ನು 
ಕೂಡಿಸಿ ಒಳಗೋಡಿ ಬಂದ 

“ ಯಾರೋ ಬಂದಿದಾರೆ . ಅಣ್ಣಾ . ಅಪ್ಪಾ ... ತಾತಾ.....! ಯಾರೋ 
ರಾಮೋ ಹಳ್ಳಿಯವರಂತೆ. ಅಣ್ಣಾ .. ಆಪ್ಪಾ . ತಾ !” ಎಂದ. 

ಅವನು ಮಾತು ಮುಗಿಸುವಷ್ಟರಲ್ಲೇ ರಾಮಣ್ಣ ಸುಪ್ಪತ್ತಿಗೆಯಿಂದ 
ಅರ್ಧ ಎದ್ದು “ ಲೇ ಕೆಂಚೂ ! ಇಲ್ಲಿ ಬಾ ಇಲ್ಲಿ . ಎಷ್ಟು ಸಲ ನಿನಗೆ 
ಹೇಳೋದು ಈ ಚಂಡಾಲನಿಗೆ ಹೇಳೂಂತ. ಇಲ್ಲಿ ಬಾರೋ ಇಲ್ಲಿ , ಪಾಪೀ . 
ಸರಿಯಾದ ಸ್ಕೂಲಿಗೆ ಹೋಗತಾ ಇದ್ದೀ ನೀನು, ಸರಿಯಾಗಿ ಮಾತಾಡೋ 
ಕಿನ ಬರೊಲ್ಲ ನಿಂಗೇ , ನಿನ್ನ ನಾ ಮೇಲೆ ನಾಲ್ಕು ಬರೇ ಹಾಕಿದರೆ 
ನಿನಗೆ ಸರಿಯಾಗಿ ನುಡಿಯುತ್ತೆ . ಅದುವರೆಗೆಲ್ಲಿ ? ಇಲ್ಲಿ ಬಾರೇ ಇಲ್ಲೀ 
ಕೆಂಚ ! ಏನು ಹೇಳಿದ ಅವನು ಈವಾಗ ಕೇಳು ಅವನ್ನ ! ಇದೇನೇ 
ನೀನಿಷ್ಟು ದಿನ ನನ್ನ ಮನೇ ಅನ್ನ ತಿಂದದ್ದರ ಫಲ ! ನೋಡುನಿನ್ನ ಮಗನ್ನ 
ಕೈ ಕಾಲು ಮುರಿದಿಡಬೇಕು ಇವನ್ನ ” ಎಂದೆಲ್ಲ ರೇಗುತ್ತಾನೆ. ಕೆಂಚು ಬಂದು 
ಬಾಗಿಲ ಹತ್ತಿರ ನಿಂತು, “ ಮಗೂ ಬಾಪ್ಪಾ ಇಲ್ಲೇ ! ಯಾಕೊ ಮರಿತೀ 
ಯಲ್ಲಪ್ಪಾ , ಇಲ್ಲಿ ಬಾ . ಇಲ್ಲಿ ನೋಡೂ ! ಇವತ್ತು ಯಾವ ವಾರಾನಪ್ಪಾ ? 
ಹೇಳುನೋಡೋಣ” ಎನ್ನುತ್ತಾಳೆ, 

ಮಗು ಹತ್ತಿರ ಬಂದು ನಿಂತು, ತಗ ಹಾಕಿದ್ದ ದೊಡ್ಡ ಕ್ಯಾಲೆಂಡರ್ 
ನೋಡಿ ಮನಸ್ಸಿನಲ್ಲೇ ಎಣಿಸಿಕೊಂಡು “ ಈ ಹೊತ್ತು ಗುರುವಾರಾಮ್ಮ ” 
ಅನ್ನು ತ್ತಾನೆ. 


“ ಹಾಗಾದರೆ ನೋಡು ಮಗೂ , ಸೋಮವಾರ ಮಂಗಳವಾರ ಅಣ್ಣ ! 
ಹೇಳು ಒಂದು ಸಲ ಆ ಸರಿ ! ಈವಾಗ ಬುಧವಾರ ಗುರುವಾರ ಅಪ್ಪ ! 
... ಹೇಳು ಒಂದು ಸಲ ಆ ಸರಿ ! ಶುಕ್ರವಾರ ಶನಿವಾರ ತಾತಾ .... 

ಹೇಳು ಒಂದು ಸಲ ಆ .. ಸರಿ ! ಭಾನುವಾರ ?” ಎಂದು ನಿಲ್ಲಿಸು 
ತಾಳೆ. 

- “ ಬಣ್ಣ ಹಾಕ್ಕೊಳ್ಳೋ ದಿನ ಯಾರನ್ನೂ ನೋಡೊಲ್ಲ” ಅಂತ ಮಗು 
ಉತ್ತರ. 

ಕೆಂಚು : - “ ಆ ..... ಸರಿ ಈಗ ... ನೋಡಪ್ಪ ! ಸೋಮವಾರ 
ಮಂಗಳವಾರ ಏನಂತ ಕರೀಬೇಕಪ್ಪಾ ತಾತನ್ನ . ” 

ಮಗು : “ಸೋಮವಾರ ಮಂಗಳವಾರ ಆ ... ಅಣ್ಣ ! ” 
ಕೆಂಚು : “ ಜಾಣ ! ಈಗ ಬುಧವಾರ ಗುರುವಾರ . .. ? ” 

ಮಗು : - “ಸೋಮವಾರ ಮಂಗಳವಾರ ... ಅಣ್ಣ ...... ಬುಧವಾರ 
ಗುರುವಾರ ಅಪ್ಪ ಆ ಅಪ್ಪ ! ” 

ಕೆಂಚು : - “ ಸೃರೀ ! ಆಮೇಲೆ ಶುಕ್ರವಾರ ಶನಿವಾರ....?” 

ಮಗು : - “ಸೋಮವಾರ ಮಂಗಳವಾರ ಅಣ್ಣ ... ಬುಧವಾರ 
ಗುರುವಾರ.... ಅಪ್ಪ ಶುಕ್ರವಾರ ಶನಿವಾರ. ತಾ ತಾ ....! ” 

ಕೆಂಚು : - “ ಸ್ಟಿ ! ನೀನು ತುಂಬಾ ಜಾಣಾ ! ಮರೀಬೇಡ 
ತಿರಿಗೀ , ತಾತನ ಕೈಲಿ ಬೈಸಿಕೋಬೇಡಾ, ಈಗ ಹೋಗಿ ಹೇಳಪ್ಪ ತಿರಿಗಿ 
ತಾತನಿಗೆ, ಯಾರೋ ಬಂದಿದಾರೇಂತ ! ಇವತ್ತು ಯಾವ ವಾರ ... ಗುರುವಾರ 
ಅಲ್ಲವೇ .... ಮರೀಬೇಡ .. ಇವತ್ತು .. ಗುರುವಾರ , ಹೋಗಿ ಹೇಳು !” 

ಮಗು ಕುಣಿದುಕೊಂಡು ಓಡುತ್ತ ನಡುಮನೆ ಬಾಗಿಲವರೆಗೆ ಹೋಗಿ 
ವಾಪಸು ಬಂದು ರಾಮಣ್ಣನ ಹತ್ತಿರ ನಿಂತು ದಿಗ್ವಿಜಯ ಸೂಚಕಭಾವನೆ 
ತೋರ್ಪಡಿಸುತ್ತಾ , “ ಯಾರೋ ರಾಮೋಹಳ್ಳಿಯವರು ಬಂದಿದಾರೆ ಅಣ್ಣಾ...... 
ಅಪ್ಪಾ ತಾತಾ... .” ಎನ್ನುತ್ತಾನೆ. 

ಕೇಳಿದವನೇ ರಾಮಣ್ಣನಿಗೆ ಮೈ ಉರಿಯುತ್ತದೆ. ಎದ್ದು ಮಗುವನ್ನು 
ಬಲವಾಗಿ ಹೊಡೆಯ ಹೋಗುತ್ತಾನೆ. ಮಗು ಭಯದಿಂದ ಸ್ತಬ್ಬನಾಗಿರುವಲ್ಲಿ 
ಕೆಂಚುವು ಓಡಿ ಬಂದು ...... ಆವನನ್ನು ಅಪ್ಪಿಕೊಂಡು “ ಯಾಕೋ ಮಗ ! 

ತಿರಿಗೀ ಮರ್ತೇಬಿಟ್ಟೆಯಲೊಪ್ಪಾ! ಬಾ ! ಚೆನ್ನಾಗಿ ಒರಲಿಸ್ತೇನೆ” ಎಂದು , 
ಏಟು ಬೀಳುವ ಮುನ್ನ ಒಳಗೆಳೆದೊಯ್ಯುತ್ತಾಳೆ, 

ರಾಮಣ್ಣ ಸ್ವಲ್ಪ ಹೊತ್ತು ಹಾಗೇ ನಿಂತಿದ್ದು , “ ಪಾಪಿಗಳು ! ಹೊಟ್ಟೆ 
ಉರಿಸುತ್ತಾರೆ. ಸದ್ಯ ಬೇಗ ಒಂದು ಮದುವೆ ಮಾಡಿಕೊಂಡರೆ ಹಾಯಾಗಿ 
ಇರಬಹುದು , ಇವರನ್ನೆಲ್ಲಾ ಮನೆಯಿಂದ ಒದ್ದೋಡಿಸಿ ” ಎಂದುಕೊಂಡು 
ವರಾಂಡದ ಕಡೆ ಕಾಲು ಹಾಕುತ್ತಾನೆ. 

ಒಳಗಡೆಯಿಂದ ಕೆಂಚು ರಾಮುವಿಗೆ ಹೇಳಿಕೊಡುತ್ತಿರುವುದು ಕೇಳಿ 
ಬರುತ್ತದೆ, ವರಾಂಡಾಕ್ಕೆ ಬಂದು, ಬಂದಿದ್ದವರೊಡನೆ ತನ್ನ ಜಮೀನು 
ಕಂದಾಯಫಲ ಈ ವಿಷಯಗಳ ಬಗ್ಗೆ ಎರಡು ಮಾತಾಡಿ ಬೇಗ ಕಳುಹಿಸಿ 
ಬಿಟ್ಟು , ಪುನಃ ಒಳಹೊಕ್ಕು “ ಅಡಿಗೆ ಆಯಿತೇನೇ ಕೆಂಚ - ಹಸಿವು ಪ್ರಾಣ 
ಹೋಗ್ತಾ ಇದೆ. ದೇವರು ಯಾಕೆ ಹಸಿವು ಕೊಟ್ಟನೋ ದೇವರೇ ಬಲ್ಲ ! 
ಅನ್ನಗಿ ಕಾಣಿಸ್ತೀಯಾ? ನೀನೋ ನಿಸ್ರಾಣಿಯಾಗಿ ಬಿಟ್ಟಿದ್ದೀ . ಮಾಡೋ 
ಕಾಗದು, ನಿನ್ನ ಗಂಡ ಬೇವರಿಸಿ ಹಾಗೆ ಅಲ್ಲೀ ಇಲ್ಲೀ ಅಲೀತಿದಾನೆ, ನಾ 
ಹೇಳಿದ ಹಾಗೆ ಕೇಳಿಕೊಂಡು ಇಲ್ಲಿ ತಿಂದುಕೊಂಡು ಬಿದ್ದಿರೋಕೆ ಅವನಿಗೆ 
ಯೋಗ್ಯತೆಯಿಲ್ಲ. ಎಷ್ಟಾದರೂ ಭಿಕ್ಷಾನ್ನ ದಲ್ಲಿ ಬೆಳೆದೆನು! ಎಲ್ಲಾರೂ 
ಹಾಳಾಗಿಹೋಗಲಿ. ಸದ್ಯ ಎಲೆ ಹಾಕು ! ” ಅನ್ನುತ್ತಾ ಒಳಗೆ ಹೋಗು 
ತಾನೆ. 

ಊಟ ಮಾಡುತ್ತಿರುವಾಗ , ರಾಮು, ತಾತನ ಮನಸ್ಸನ್ನು ಒಲಿಸಿ 
ಕೊಳ್ಳಬೇಕೆಂದು ಏನೋ “ ಅಣ್ಣಾ ಅಪ್ಪಾ .... ತಾತಾ ....” ಎಂದು ಪುನಃ 
ಆರಂಭಿಸಿ, “ ಓ ಈ ಹೊತ್ತು ಗುರುವಾರ”........ ಎಂದು ಅಂದುಕೊಂಡು, 
“ ಅಣ್ಣಾ , ಈಗೆಲ್ಲಾ ಎಲ್ಲಾ ಕಡೆ ಎಲೆಕ್ಷಿಕ್ ಲೈಟು ಬಂದುಬಿಟ್ಟಿದೇ , ಅಮ್ಮ 
ಹೇಳುತ್ತಾ ಇದ್ದು , ಮೊದಲನೇ ಚಿಕ್ಕಜ್ಜಿಗೆ ಮೆರವಣಿಗೆ ಮಷಾಲು ದೀಪ 
ದಲ್ಡ್ ಅಂತೇ , ಎರಡನೇ ಚಿಕ್ಕಜ್ಜಿ , ಮೂರನೆಯ ಚಿಕ್ಕ ಗ್ಯಾಸ್ 
ಲೈಟಂತೇ , ನಾಲ್ಕನೇ ಚಿಕ್ಕಜ್ಜಿ , ಐದನೇ ಚಿಕ್ಕಜ್ಜಿ ಇವರಿಗೆ 
ಪೆಟ್ರೊಮಾಕ್ಸ್೦ತೇ , ಆರನೇ ಚಿಕ್ಕಜೀಗೇ ...ಅಣ್ಣಾ ಒಳ್ಳೇ ಎಲೆಕ್ನಿಕ್ 

2] . 

ದೀಪಗಳ ಸಾಲು ಎರಡು ಕಡೇನೂ ಹಾಕಿ ಮೆರವಣಿಗೇನ ಜಗಜ್ಯೋತಿ ಮಾಡಿ 
ಹಾಕಿಬಿಡಬೇಕು.... ಅಣ್ಣಾ , ಅಪ್ಪಾ ... ತಾತಾ ಅಯ್ಯೋ .. ಅಣ್ಣಾ... ಮರೆತು 
ಹೋಯಿತು... ಅಣ್ಣಾ..... ಅಪ್ಪಾ .. ತಾತಾ ” ಎಂದು ಹೇಳುತ್ತಾ ಊಟ 
ಮಾಡುತ್ತಿರುವ ರಾಮಣ್ಣನ ತೊಡೆಯ ಮೇಲೆ ಬೀಳುತ್ತಾ ಏಳುತ್ತಾ ಅವನ 
ಕಿವಿಯಲ್ಲಿ ತಲೆಯ ಮೇಲೆ ಕೈಯಾಡಿಸುತ್ತಾ ನಿಧಾನವಾಗಿ ಅನ್ನು ತಾನೆ 
ರಾಮಣ್ಣನಿಗೆ ಒಂದು ವಿಧವಾಗಿ ಸಂತೋಷವೇ ಆಗುತ್ತದೆ. ಅದರಲ್ಲಿ ತನ್ನ 
ಆರನೆಯ ಮದುವೆಯ ವಿಜೃಂಭಣೆಯ ಕನಸು ಕಾಣುತ್ತಾನೆ. 


ಕೆಂಚುವು ಸಮಯ ನೋಡಿ... “ಜೋಯಿಸರು ಬಂದಿದ್ದರು ಜಾತಕ 
ನೋಡಿಸಿದರಂತೆ, ಆ ಹೆಡ್ ಗುಮಾಸ್ತ ಹಿರಿಯಣ್ಣಯ್ಯನೋರ ಮಗಳು 
ಪುಟ್ಟಸಾಮೂಗೆ ೧೮ ವರ್ಷವಂತೆ. ಚೆನ್ನಾಗಿ ಬೆಳೆದಿದ್ದಾಳಂತೆ. ನಿನಗೆ 
ಕೊಡೋಕೆ ಅವರಿಗೆ ಆಸೆಯಂತೆ ಹಿರಿಯಣ್ಣಯ್ಯನೋರಿಗೆ ” ಅನ್ನು ತಾಳೆ. 


ರಾಮಣ್ಣನಿಗೆ ಮಗಳು ತನ್ನ ಆರನೆಯ ಮದುವೆಗೆ ಈ ಬಾರಿ ಅಡ್ಡಿ 
ಹಾಕದೆ ಬೆಂಬಲ ಕೊಡುತ್ತಿರುವುದು ನೋಡಿ ಮನಸ್ಸಿನಲ್ಲಿ ಸಂತೋಷವಾಗಿ 
ಅದನ್ನು ಹೆಚ್ಚುತೋರ್ಪಡಿಸಿಕೊಳ್ಳದೆ “ ಇನ್ನೂ ವಿಚಾರಿಸೋಣ ನೋಡೋಣ" 
ಎಂದು ಅನ್ನು ತಾ ಊಟ ಮುಗಿಸುತ್ತಾನೆ, 

ಹೆಡ್ ಗುಮಾಸ್ತೆ ಹಿರಿಯಣ್ಣಯ್ಯನಿಗೆ ಪಿನ್ ಚಿನ್ ಆಗಿ ಕೆಲವು ವರ್ಷವೇ 
ಆಗಿತ್ತು . ಆತನ ದೊಡ್ಡ ಮಗ ಪುಟ್ಟು ಮೆಟ್ರಿಕ್ಯುಲೇಷನ್ ಪ್ಯಾಸುಮಾಡಿದ್ದು 
ಫಸ್ಸು ಕ್ಲಾಸಿನಲ್ಲಿ, ಎರಡನೆಯ ಮಗ ಮಾಧೂಗೆ ಅದೇ ವರ್ಷ ಅವನು 
ಬುದ್ದಿವಂತನಾದಾಗೂ ಓದೋದಕ್ಕೆ ಬಿಡುವಿಲ್ಲದೆ- ಫೆಲಾಗಿತ್ತು . ಇಬ್ಬರು 
ಮಕ್ಕಳಿಗೂ ಅಷ್ಟು ಹೊತ್ತಿಗೇ ಮದುವೆಯೂ ಆಗಿತ್ತು . ಆದ ಹೊಸದರಲ್ಲಿ 
ಸೊಸೆಯರಿಬ್ಬರೂ ಅತ್ತೆಯ ಮನೆಗೇ ಬಂದು ಆರು ತಿಂಗಳು ಇದ್ದರು. ಮನೆ 
ಯಲ್ಲಿ ಅತ್ತೆಗೆ ಆಗ ತಾನೇ ಒಂದು ಹೆಣ್ಣು ಮಗು, ಹೆಸರು ಪುಟ್ಟ ಸಾತು, 
ಮಾಧುವಿನ ಹೆಂಡತಿಯ ಹೆಸರು ಸಾತು . ಪುಟ್ಟ ಹೆಂಡತಿ , 

ಪಾತುವು ಮಾಮಲೇದಾರರಾಗಿದ್ದ ರಾಮಣ್ಣನವರ ಮಗಳಾಗಿದ್ದು 
"ದೊಡ್ಡ ರಕ್ತ , ದೊಡ್ಡ ಅಂತಸ್ತು ನಾಜೂಕು” ಅನ್ನಿಸಿಕೊಂಡು ಅತ್ತೆಯ 


ಟೊಳ್ಳುಗಟ್ಟಿ 
ಮನೆಗೆ ಬಂದಿದ್ದಳು. ಸಾತುವಾದರೋ ಹೆಡ್ ಗುಮಾಸ್ತೆ ರಂಗಣ್ಣನವರ 
ಮಗಳ ಮೇದಕಸ್ತಳೂ ಆಗಿದ್ದು ಅತ್ತೆ - ಮಾವಂದಿರಲ್ಲಿ ತೀರ ಭಯ ಭಕ್ತಿ 
ಗಳಿಂದ ನಡೆದುಕೊಳ್ಳುತ್ತಿದ್ದವಳಲ್ಲದೆ ಹಿರಿಯಣ್ಣಯ್ಯನ ತಂಗಿ ವಿಧವೆ ನಾಗತ್ತೆಯ 
ಅಡಿಯಾಳಾಗಿಯೂ ಅಚ್ಚು ಮೆಚ್ಚಿ ನಿಂದ ಇದ್ದವಳಾಗಿಯೂ ಇದ್ದಳು. ಅದನ್ನು 
ಕಂಡೋ ಏನೋ ಹಿರಿಯಣ್ಣಯ್ಯನ ಹೆಂಡತಿ ಭಾಗೀರಥಮ್ಮ , ಬಹುಕಾಲವಾದ 
ಮೇಲೆ ತಾನು ಹಡೆದ ಹೆಣ್ಣು ಕೂಸಿಗೆ ಪುಟ್ಟ ಸಾತೂ ಎಂದು ನಾಮಕರಣ 
ಮಾಡಿದ್ದರು. 

ವಯಸ್ಸಾದ ಮೇಲೆ ಆದ ಮಗುವಾದ್ದರಿಂದಲೋ ಏನೋ , ಪುಟ್ಟ 
ಸಾತುವನ್ನು ಹೆತ್ತ ದಿನದಿಂದ ಭಾಗೀರಥಮ್ಮನಿಗೆ ಒಂದಲ್ಲ ಒಂದು ರೀತಿ ಮೈಗೆ 
ಆಲಸ್ಯವಾಗುತ್ತಲೇ ಇತ್ತು . ಮನೆಗೆಲಸವೆಲ್ಲ ನಾಗತ್ತೆಯ ಮೇಲೆಯೇ ಬಿದ್ದು 
ಆಕೆಗೂ ತಲೆಕೆಟ್ಟು ಆಗಾಗ್ಗೆ ತನ್ನ ಕೋಪವನ್ನೆಲ್ಲ ಸೊಸೆಯರ ಮೇಲೆ ಭೂ 
ಬಿಡುತ್ತಿದ್ದಳು. ಆದರೆ ಪಾತು ಅದಕ್ಕೆಲ್ಲ ಜಗ್ಗು ತ್ತಿರಲಿಲ್ಲ. ಸಾಲದುದಕ್ಕೆ 
ಅವರ ಮನೆಯಿಂದ ವರದಕ್ಷಿಣೆಯ ಪುಟ್ಟುವಿಗೆ ಸಂದಿತ್ತು . ಹೀಗೆ ಸಂದ 
ವರದಕ್ಷಿಣೆಯಲ್ಲಿ ಹಿರಿಯಣ್ಣಯ್ಯನ ಸಾಲ ತೀರಿತ್ತು . ಮಾಧುವಿಗೂ ವರದಕ್ಷಿಣೆ 
ಬಂದಿತ್ತು . ಆದರೆ ಅದನ್ನು ಹಿರಿಯಣ್ಣಯ್ಯ ಪುಟ್ಟುವಿನ ಕಾಲೇಜಿನ ಓದಿಗಾಗಿ 
ಖರ್ಚು ಮಾಡಿದ್ದ . ತನಗೆ ಬರುತ್ತಿದ್ದ ಪಿನ್ ಚಿನ್ ಕಡಮೆ . ಹೇಗೋ 
ಕಷ್ಟಪಟ್ಟುಕೊಂಡು ಸಂಸಾರ ಜರುಗಿಸುತ್ತಿದ್ದ . ಪುಟ್ಟುವಿಗೂ ಕಾಲೇಜು ಓದು 
ಮುಗಿದು ಎಂ . ಸಿ.ಎಸ್ ಪರೀಕ್ಷೆಯಲ್ಲಿ ಬ್ಯಾಂಕ್ ಹೊಡೆಯುವವರೆಗೂ ದುಡಿಯ 
ಬೇಕಾಯಿತು. ಮಾಧುವೂ ಒಂದು ಸಲ ಫೇಲಾದ್ದಕ್ಕೆ ನೊಂದು, ಎರಡನೆಯ 
ವರ್ಷ ಕೆಲವು ಪ್ರೈವೇಟ್ ಟ್ಯೂಷನ್ನು 'ಗಳಿಟ್ಟುಕೊಂಡು ಅದರಲ್ಲಿ ಬಂದದ್ದರಲ್ಲಿ 
ಸ್ವಲ್ಪ ಮಾತ್ರ ತನ್ನ ಸ್ವಂತಕ್ಕಿಟ್ಟುಕೊಂಡು ಉಳಿದದ್ದನ್ನೆಲ್ಲ ಸಂಸಾರದ ಖರ್ಚು 
ತೂಗಿಸಲುಕೊಡುತ್ತಿದ್ದ , ಅದರಲ್ಲೇ ಮುಂದೆ ಫೇಲಾಗದೆ ತಾನೂ ಬಿ . ಎ . 
ಮಾಡಿ ಸ್ಕೂಲುಮೇಷ್ಟರಾದ. 

- ಸೊಸೆಯರಾದ ಪಾತು ಸಾತು , ಇವರಿಗೆ ಇವರ ಅತ್ತೆ ಮನೆಯ ಜೀವನ 
ಸ್ವಲ್ಪ ಮಟ್ಟಿಗಾದರೂ ಹಗುರವಾಗಿರಲೆಂದು ಬಗೆದು ಅವರವರ ತವರು ಮನೆ 
ಯವರು ಅಷ್ಟೋ ಇಷ್ಟೋ ಹಣದ ರೂಪದಲ್ಲೂ ತಿಂಡಿ ತೀರ್ಥ ಬಟ್ಟೆ ಬರೆ 


ಟೊಳ್ಳುಗಟ್ಟಿ 
ಗಳ ರೂಪದಲ್ಲೂ ಕಳುಹಿಸಿಕೊಡುತ್ತಿದ್ದರಿಂದ ಸಂಸಾರ ಹಾಗೂ ಹೀಗೂ 
ಜರುಗುತ್ತಿತ್ತು . ಎಷ್ಟೋ ಸಾರೆ ಭಾಗೀರಥಮ್ಮನಿಗೂ ಅರೆಹೊಟ್ಟೆ, ಸಾತೂ 
ಮಾಧುಗಳಿಗೂ ಅರೆ ಹೊಟ್ಟೆ, ಕೂಸಿಗಂತೂ ಮಾಧು ಹಾಲುತಂದು ಸಾತುವಿನ 
ಕೈಲಿಟ್ಟು ಕಾಯಿಸಿ ಹಾಕಿದರೇನೇ ಹೊಟ್ಟೆ ತುಂಬುವ ಸ್ಥಿತಿ ಹೀಗಿತ್ತು ಸಂಸಾರದ 
ನಡೆ, ಭಾಗೀರಥಮ್ಮನಿಗೆ ಸಾಕಷ್ಟು ಪುಷ್ಟಿಕರವಾದ ಆಹಾರ, ಆಲಸಿಕೆಗೆ ! 
ಸರಿಯಾದ ಸಕಾಲದ ಔಷಧ ಇಲ್ಲದೆ, ಪೋಷಣೆ ಅರೆಯಾಗಿ, ಪುಟ್ಟ ಸಾತುವಿಗೆ ? 
೬ ವರ್ಷವಾಗುವ ಹೊತ್ತಿಗೆ ಆಕೆ ಒಂದು ವಿಧವಾಗಿ ನವೆದು ಕಣ್ಣು ಮುಚ್ಚಿ ಇಹ | 
ಲೋಕ ಬಂಧನಗಳಿಂದ ಮುಕ್ತರಾದರು . 


ಪುಟ್ಟ ಸಾತುವಿನ ಬೆಳವಣಿಗೆಯ ಭಾರವೆಲ್ಲ ನಾಗತ್ತೆ , ಸಾತು, ಮಾಧು 
ಇವರ ಪಾಲಿಗೆ ಬಿತ್ತು . ಆ ಹೊತ್ತಿಗೆ ಪುಟ್ಟು ಆಗತಾನೇ ಎಂ . ಸಿ. ಎಸ್ . 
ಪರೀಕ್ಷೆಯನ್ನೂ ಪಾಸು ಮಾಡಿದ್ದ . ಮಾಡಿದ ಒಂದೇ ವರ್ಷಕ್ಕೆ ಪ್ರೊಬೇಷನರಿ ! 
ಅಸಿಸ್ಟೆಂಟ್ ಕಮಿಷನರ ಕೆಲಸವೂ ಗಿಟ್ಟಿತು, ಪ್ರಿಲಿಮಿನರಿ ಟ್ರೈನಿಂಗಿಗಾಗಿ 
ಶಿವಮೊಗ್ಗ ಜಿಲ್ಲೆಗೆ ಕಳಿಸಿದರು . ಆ ವೇಳೆಗೆ ಪ್ರಸ್ತ ವೂ ಆಗಿತ್ತು , ಪಾತು 
ವನ್ನೂ ಕರೆದುಕೊಂಡು ವೈಭವದಿಂದ “ ದಿವಾನಗಿರಿಗೆ ಈಗಿನಿಂದ ತಯಾರಿ 
ತೆಗೆದುಕೊಂಡು ನನ್ನ ಕನಸು ನನಸು ಮಾಡು ಪುಟ್ಟ ನೀನು ದಿವಾನ್ ಆಗಿ 
ಬಿಟ್ಟರೆ ನಂಗೆ ಎಲ್ಲಾ ಆದ ಹಾಗೇ ” ಎನ್ನುವ ಅಪ್ಪ ನಿಂದ ಬೀಳ್ಕೊಂಡು 
ದಂಪತಿಗಳು ಶಿವಮೊಗ್ಗೆಗೆ ಹೊರಟರು. ಅಲ್ಲಿ ಹೊಸದಾಗಿ ಸಂಸಾರ ಹೂಡು 
ಬೇಕಾದ ಖರ್ಚಿಗೆ ಮಾಧುವೇ ಸಾಲ ಮಾಡಿ ದುಡ್ಡು ಒದಗಿಸಬೇಕಾಯಿತು. 
ಒ೦ದೆರಡು ವರ್ಷ ಅಲ್ಲಿ ಕಳೆದ ಮೇಲೆಊರಿಂದ ಊರಿಗೆ ಜಿಲ್ಲೆಯಿಂದ 
ಜಿಲ್ಲೆಗೆ ವರ್ಗಾಯಿಸುತ್ತಿದ್ದುದರಿಂದ “ ಪುಟ್ಟರಾಯರು” ಅಸಿಸ್ಟೆಂಟ್ 
ಕಮೀಷನರ ಹುದ್ದೆಗೇರಿದ್ದರೂ , ಕೆಲಸವಾದ ವರ್ಷ ಮೊದಲುಗೊಂಡು ೧೦ : 
ವರ್ಷದವರೆಗೆ ತಂದೆಯಾದ ಹಿರಿಯಣ್ಣಯ್ಯನ ಸಂಸಾರದ ಖರ್ಚಿಗಾಗಲಿ, 
ತಾವೇ ಹೊಸದಾಗಿ ಸಂಸಾರ ಹೂಡಿದ್ದಕ್ಕಾಗಿ ಮಾಧು ಮಾಡಿದ್ದ ಸಾಲವನ್ನು ! 
ತೀರಿಸುವುದಕ್ಕಾಗಲೀ ಒಂದು ಕಾಸೂ ಕೊಡಲು ಸಾಧ್ಯವಾಗದೆ ತಮ್ಮ ಹೊಸ 
ಸಂಸಾರದ ಖರ್ಚು ಪೂರೈಸಿಕೊಳ್ಳುವುದರಲ್ಲೇ ಮುಗಿಯುತ್ತಿತ್ತು . ಸಾಲದು 
ದಕ್ಕೆ ಪಾತುವೂ ಹೋ ದಡೆಯೆಲ್ಲ ದೊಡ್ಡ ಹುದ್ದೆಯ ಸರಕಾರಿ ನೌಕರರ: 


ಟೊಳ್ಳುಗಟ್ಟಿ 
ಪತ್ತಿಯಾದ್ದರಿಂದ ಲೇಡಿಸ್ಕ್ಲಬ್ಬು , ಮಹಿಳಾ ಸಮಾಜ, ಹುಡುಗಿಯರ 
ಸ್ಕೂಲು, ಫ್ಲವರ್ ಹೋ , ವಾರ್ಷಿಕೋತ್ಸವಗಳು, ಹಬ್ಬ ಹುಣ್ಣಿಮೆಗಳು , 
ಇವುಗಳಲ್ಲೆಲ್ಲ ಮುಖ್ಯ ಪಾತ್ರ ವಹಿಸಿ ಅಧ್ಯಕ್ಷಗಾರಿಕೆಯ ಹೊಣೆಹೊರಬೇಕಾಗಿ 
ಬಂದಿತ್ತು . ಮನೆಯಲ್ಲಿ ತಾನೇನೂ ಕೆಲಸ ಮಾಡಲು ಹೊತ್ತೇ ಇಲ್ಲದುದರಿಂದ 
ಅದಕ್ಕಾಗಿ ಆಳೂ ಕಾಳುಗಳ ಪರಿವಾರ , ಮೋಟಾರು ಕಾರು, ಡ್ರೈವರು, 
ಇವರುಗಳನ್ನೆಲ್ಲ ಇಟ್ಟು ಸಾಕಬೇಕಾಗಿತ್ತು ಇವರ ಸಂಬಳಗಳಲ್ಲಿ ಹೆಚ್ಚು ಭಾಗ 
ಸರಕಾರವೇ ಕೊಡುತ್ತಿದ್ದರೂ , ಒಂದೇ ಮನೆಗೆ ಅವರು ಅಂಟಿಕೊಂಡು 
ನಂಬಿಕಸ್ತರಾಗಿರಲು ಸ್ವಂತ ಸಂಬಳದಲ್ಲಿ ಒಂದಷ್ಟು ದುಡ್ಡನ್ನೂ ಬೇರೆ ಬಿಚ್ಚ 
ಬೇಕಾಗಿತ್ತು . 

ಪುಟ್ಟುವಿನ ಕಛೇರಿಯ ಸ್ನೇಹಿತರು ಅನೇಕ ವೇಳೆ ಮನೆಗೆ ಬಂದಾಗ 
ಆವರಿಗೆಲ್ಲ ಕಾಫಿ ತಿಂಡಿಗಳ ಸರಬರಾಯಿಯ ಅವ್ಯಾಹತವಾಗಿ ಸಾಗಬೇಕಾ 
ಗಿತ್ತು . ಈ ಖರ್ಚುಗಳೆಲ್ಲದರಲ್ಲೂ ಒಂದೇ ಗುರಿ , “ ತಾನು ದಿವಾನಗಿರಗೆ 
ಏರಬೇಕು” ಎಂಬುದೇ ! ಇದೇ ಹಿರಿಯಣ್ಣಯ್ಯನ ಕನಸು . ತಂದೆಯ ವಾಕ್ಯ 
ಪರಿಪಾಲನೆ ಮಾಡಲು ಪುಟ್ಟು ಬಹು ಶ್ರಮ ಪಡುತ್ತಿದ್ದ , ಸಂಪಾದಿಸಿದ 
ಒಂದು ಕಾಸನ್ನೂ ಬೇರೆ ಯಾವ ಖರ್ಚಿಗೂ ಎಣಿಸದೆ ಬರೀ ಒಂದೇ ಗುರಿ 
ಪೂರ್ತಿ ಮಾಡಲು ಖರ್ಚು ಮಾಡುತ್ತಿದ್ದ ಕೆಲವು ವೇಳೆ ಸಾಲವೂ ಮಾಡ 
ಬೇಕಾದ ಸಂದರ್ಭಗಳೂ ಒದಗುತ್ತಿದ್ದವು. ಜೊತೆಗೆ ಪಾತುವು ಮನೆ ಖರ್ಚಿ 
ಗೆಂದು ಆಗಷ್ಟು ಈಗಷ್ಟು ದುಡ್ಡು ಎಳೆಯುತ್ತ , ತನ್ನ ಖರ್ಚೂ ತೀರಿಸಿ, 
ಬುದ್ದಿವಂತಿಕೆಯಿಂದ ತನ್ನ ಒಡವೆ ವಸ್ತುವಿಗಾಗಿ ಸಣ್ಣ ಗಂಟೊಂದನ್ನೂ 
ಮಾಡಿಕೊಳ್ಳುತ್ತಿದ್ದಳು. ಇದು ಪುಟ್ಟುವಿಗೆ ಗೊತ್ತಿದ್ದರೂ , ಅವೆಲ್ಲ ತನ್ನ 
ದಿವಾನಗಿರಿ ಗುರಿಯ ಸಾಫಲ್ಯತೆಗೆಂದೇ ಎನ್ನುತ್ತಿದ್ದುದರಿಂದ ತಾನು ಆ ವಿಷಯ 
ಮನಸ್ಸಿಗೆ ಹಚ್ಚಿಕೊಳ್ಳುತ್ತಲೂ ಇರಲಿಲ್ಲ. 

ಪ್ರಸವಾಗಿ ಹತ್ತು - ಹನ್ನೆರಡು ವರ್ಷವಾಗಿದ್ದರೂ ಅವರಿಗೆ ಮೊದಲು 
ಮಕ್ಕಳಾಗಲಿಲ್ಲ. ಅದಕ್ಕಾಗಿ ಪಾತು ಸ್ವಲ್ಪ ವ್ರತಗಳು, ತೀರ್ಥಯಾತ್ರೆ , ಪುಣ್ಯ 
ಕ್ಷೇತ್ರಗಳಲ್ಲಿ ಸೇವೆ, ಪೂಜೆ ಮುಂತಾದುದನ್ನೆಲ್ಲ ಹಳೆಯ ಸಂಪ್ರದಾಯದ ತನ್ನ 
' ಅಜ್ಜಿ ಯ ಆಶ್ವಾಸನದಂತೆ ಮಾಡಬೇಕಾಯಿತು. ಆ ನಂತರ ಒಂದು ಗಂಡು 

SO 


ಮಗುವೂ ಆಯಿತು. ಅದನ್ನು ವೈಭವದಿಂದ ಬೆಳೆಸಿ ಮೆರೆಸುವುದಕ್ಕೆ ಇನ್ನೂ 
ಹೆಚ್ಚು ದುಡ್ಡು ಬೇಕಾಗಿತ್ತು . ಹೀಗಾಗಿ ಹಿರಿಯಣ್ಣಯ್ಯನಸಂಸಾರಕ್ಕೆ ಪುಟ್ಟ 
ರಾಯರಿಂದ ಒಂದು ಕುರುಡು ಕಾಸೂ ಹೋಗದಾಯಿತು . ಒಂದೆರಡು ಸಲ 
ನಾಗತ್ತೆ ಮನೆಯಲ್ಲಿ ಪೇಚಾಡಿದಾಗ ಹಿರಿಯಣ್ಣಯ್ಯ ಅಲ್ಲಿ ಇಲ್ಲಿ ಸಾಲ ಮಾಡಿ 
ಕೊಂಡು ಮಗನಿದ್ದ ಊರಿಗೆ ಹೋಗಿ ಬಂದ. ಹೋಗಿ ಬಂದದ್ದರಲ್ಲಿ ಇನ್ನಷ್ಟು 
ಸಾಲ ತಲೆಯಮೇಲೆಹೊತ್ತಿತೇ ಹೊರತು ಉಪಯೋಗವೇನೂ ಆಗಲಿಲ್ಲ . 

ಆದರೆ ಮಂಗನ ಮನೆಯಿಂದ ವಾಪಸು ಬಂದಾಗ ಮಾತ್ರ , ನಾಗತ್ತೆ 
ಪ್ರಶ್ನಿಸಿದರೆ, “ ಅಯ್ಯೋ ಪಾಪ, ಪುಟ್ನಗೆ ಬಹು ಕಷ್ಟ ಕಣೇ . ಆಗದೇ 
ಆಗದೇ ಇಗೊಂದು ನನಗೆ ಮೊಮ್ಮಗ ಬೇರೆ ಆಗಿ ಬೆಳೀತಿದಾನೆ . ಪುಟ್ಟ 
ಪಾಪ , ದಿವಾನಗಿರಿಗೆ ಏರೋದಕ್ಕೆ ಬಲು ಕಷ್ಟ ಪಟ್ಟು ದುಡೀತಿದಾನೆ- ಮುಖ್ಯ 
ದೇವರು ಕಣ್ಣು ತೆಗೀಬೇಕು. ಅವನು ದಿವಾನ ಆಗಿಬಿಟ್ಟರೆ ನಂಗೆಲ್ಲಾ ಆದ 
ಹಾಗೆ, ಆಮೇಲೇನಿರುತ್ತೆ , ದುಡ್ಡಿಗೆ ದುಗ್ಗಾಣೀಗೆಕೊರತೆ ? ಅದುವರೆಗೂ 
ಹಲ್ಲು ಕಚ್ಚಿಕೊಂಡಿರು ಸ್ವಲ್ಪ , ಆಮೇಲೆಲೋಕವೆಲ್ಲಾ ನಮ್ಮದೇ" ಅಂತ 
ಸಮಾಧಾನ ಹೇಳ್ತಾ ಇದ್ದ ಹಿರಿಯಣ್ಣಯ್ಯ , 

“ ಅಯ್ಯೋ ಅಣ್ಣಾ , ಈ ದಿವಾನನಾಗೋ ತಿರುಕನ ಕನಸು ಕಟ್ಟಿಕೊಂಡೇ 
ತಿರುಗಾಡುತ್ತಾ ಇದ್ದರೂ ತಿರುಪೆ ಎತ್ತೋದಂತೂ ತಪ್ಪಲಿಲ್ಲ. ಹಲ್ಲು ಕಚ್ಚಿ 
ಕೊಂಡಿರೂಂತ ನೀನೆ ನೋ ಬಲು ಸುಲಭವಾಗಿ ಅನ್ನು ! ನನ್ನ ಬಾಯಲ್ಲಿ 
ಕಟ್ಟೋಕೆ ಹಲ್ಲು ಕೂಡಾ ಇಲ್ಲ. ಎಲ್ಲಾ ಬಿದ್ದೋಗತಾ ಇದೆ. ಅವಲಕ್ಕಿ 
ಮೊಸರು ಕೂಡ ಮೆಲ್ಲೋಕಾಗ್ತಾ ಇಲ್ಲ. ಹೋಗಲಿ ಅದನ್ನು ಹೆಚ್ಚು ಹೊತ್ತು 
ನೆನಸಿಕೊಂಡಾದರೂ ನುಂಗೋಣಾಂದ್ರೆ ಅವಲಕ್ಕಿಗೇ ಅಭಾವವಾಗಿ ಹೋಗಿದೆ 
ಮನೇಲಿ, ಒಂದ೦ತೆ ಒಂದಿಲ್ಲ, ದುರ್ಭಿಕ್ಷದಲ್ಲಿ ಅಧಿಕಮಾಸಾಂತಂದ್ದಾಗೆ ಇದೇ 
ಸಮಯದಲ್ಲಿ ಸಾತನೂ ಹೊತ್ತು ಕೂತಿದ್ದಾಳೆ. ಇದುವರೆಗೆ ಈ ಹತ್ತಾರು 
ವರ್ಷ ಸದ್ಯ ಮಕ್ಕಳ ಕಾಟಾ ಒಂದಿರಲಿಲ್ಲಾ೦ತಿದ್ದೆ ಈ ಮನೇಲಿ. ಇನ್ನು 
ಈಗ ಅದೂ ಒಂದು ಆಯಿತು. ಸಾತೂ ಬಾಣಂತನ ಇಲ್ಲೇ ಆಗಬೇಕಾಯ್ತು . 
ಅವಳು ಆ ಸ್ಥಿತೀಲಿ ಇಚೇ ಕಡ್ಡಿ ತೆಗೆದು ಆಚೆ ಕಡೆ ಇಡೋ ಹಾಗಿಲ್ಲ . 
ಅದೇನು ಬಾಣಂತನವೋ , ಅದೇನು ಇಂಗ್ಲೀಷು ಔಷ್ಠ ಗಳೋ , ಅದೇನು 

ಉಪಚಾರಿಕೆಯೋ , ಅದೇನು ಮಗೂ ಹೆರಾಣಿಕೆಯೋ , ನಾ ಬೇರೆ ಕಾಣೆ. 
ಮುಖ್ಯ ಈ ಮನೇಗಿನೋರಿಗೆಲ್ಲಾ ದುಡಿಯೋದು ನನ್ನ ಹಣೇಲಿ ಬರೆದಿದೆ . 
ಮುಖ್ಯ ಪಾಪಿ ಜನ್ಮ ನಂದು. ಪಾಪಿ ಜನ್ಮ !” ಅನ್ನುತ್ತಿದ್ದಳು, ನಾಗತ್ತೆ , 
ಕ್ಷಣ ಕ್ಷಣಕ್ಕೂ , 

ಹಿರಿಯಣ್ಣಯ್ಯ ನಾಗತ್ತೆ ಬೀಸೋ ಮಾತಿನ ಬಿರುಗಾಳೀಲಿ ಎಷ್ಟೋಸಲ 
ಎದುರಿಸದೇನೇ ಇದ್ದು “ ಸೃD ! ಯಾವತ್ತಿನ ಹಾಗೇ ಈ ಹೊತ್ತೂ ಕೈ 
ಕಾಲು ತೊಳಕೊಂಡು ಊಟಕ್ಕೆಳು ಬಡಿಸ್ತೇನೆ. ನಂಗೋ , ಸಾಕಾಗೋಗಿದೆ 
ಬೆಳಗ್ಗಿನಿಂದ ದುಡಿದು” ಅನ್ನಿಸಿಕೊಂಡು, ಊಟಕ್ಕೆ ಕೂತು, ಹಾಗೇ , “ ಮಾಧ್ಯ 
ಎಲ್ಲಿ ? ಯಾಕಿಷ್ಟೊತ್ತೂ ಇವತ್ತೂ ” ಅಂದಾಗ , “ ಈ ಹೊತ್ತೇನು 
ಯಾವ ಹೊತ್ತೂ ಹೊತ್ತೇ ! ಅವನು ಬರೋದು ಯಾವ ಹೊತ್ತೂ ಅರ್ಧ 
ರಾತ್ರೀನೇ ! ಅದೇನುಸೂಲೋ ! ಅದೇನು ಹೆಡಮಾಷ್ಟರುಗಿರೀನೋ ! 
ಬರೋ ಸಂಬಳ ತಿಂಗಳರ್ಧಕ್ಕೆ ಮುಗಿದುಹೋಗುತ್ತೆ , ಸಾತೂ ಬಾಣಂತನದ 
ಖರ್ಚಿಗೇ , ಉಳಿದರ್ಧಕ್ಕೇ ಅದೇನೋ ನಾಕು ಮನೇಗೆ ಪಾರ ಹೇಳಿಕೊಡೋ 
ದಂತೆ, ಅದು ಮಾಡಿಕೊಂಡು ಬರೋ ಹೊತ್ತಿಗೆ ಅರ್ಧರಾತ್ರಿ ಆಗುತ್ತೆ 
ಅಂತಾನೆ. ಅದುವರೆಗೂ ಕಾದಿದ್ದು ಅವನಿಗೆ, ಆಗೆದ್ದು ಬಡಿಸಬೇಕು. 
ನಾನು ಬಡಿಸದೇ ಹೋದರೆ ಅವನಿಗೆ ಹೊಟ್ಟೆಯ ತುಂಬೆಲ್ಲವಂತೆ, ಅವನ 
ಹೆಂಡ್ತಿ , ಮಗೂನೆತ್ತಿಕೊಂಡು ಮೇಲಕ್ಕೇಳಲಾರಳು . ಏನು ಹಣೇಬರಹವೋ 
ನಂದು ? ಏನು ಹಣೇಬರಹವೋ ? ಪುಟ್ಟ ಹಾಗೇ ಇವನೂ ಯಾವು 
ದಾದರೂ ಸರಕಾರದ ಕೆಲಸ ನೋಡಬಾರದೇ ? ಹಾಯಾಗಿ ಸಂಬಳಾ ನಾದ 
ಕೈತುಂಬ ಬಂದು ತಿಂದುಕೊಂಡಿರಬಹುದು ; ಈ ದುಡಿಯೋದು ತಪ್ಪಿತು” 
ಅಂತ ನಾಗತ್ತೇ ಉತ್ತರ. ಇದು ನಿತ್ಯಗಟ್ಟಲೆ, 

* ಅ೦ದ ಹಾಗೇ ಪುಟ್ಟಸಾತ ಎಲ್ಲಿ ? ಅವಳಾದರೂ ನಿನ್ನ ಓರೆಗೆ 
ಸ್ವಲ್ಪ ಬರಬಾರದೇ ? ಮದುವೆಯಾಗೋ ವಯಸ್ಸಾಯಿತು. ನಿನ್ನ ಜೊತೆಗೇ 
ಇದ್ದು ರೌ ಷ್ಟು ಕೆಲಸ ಗಿಲಸ ಕಲ್ತು ಕೊಂಡರೆ ತಾನೇ ನಾಳೇ ಯಾರಾದರೂ 
ಶೀಯಬೇಕಾದರೆ ಇನ್ನು ಅವಳಿಗೆ ಏನು ಹಣೇಲಿ ಬರೆದಿದೆಯೋ ? ಯಾರ 
ಮನೆ ಪರಿಚಾರಿಕೆಯೋ ? ಬೆಳೆಯೋದೇನೋ ಬೆಳೆದು ಬಿಟ್ಟಿದ್ದಾಳೆ. ನೀನೂ 

ಅವಳನ್ನ ಮುದ್ದಿನಲ್ಲೇ ಬೆಳೆಸಿಬಿಟ್ಟಿದ್ದೀ ? ಅವಳೂ ಒ೦ದು ಬಣ್ಣದ 
ಬೀಸಣಿಗೆ ಹಾಗೆ ಕೂತುಕೊಂಡರೆ ಇನ್ನು ಅವಳಿಗೆ ಗಂಡಲ್ಲಿ ಹುಡುಕಲೀ ನಾನು ? 
ಏನೋ , ಕುಲ ಗೆಟ್ಟೋಯ್ತು ಸಂಸಾರ, ಅವಳು ಕಣ್ಣು ಮುಚ್ಚಿದ ಮೇಲೆ. 
ಎಲ್ಲಿ ಪುಟ್ಟ ಸಾತೇ ? ಆಗಲೇ ಮಲಗಿ ಗೊರಕೆ ಹೊಡೀತಿದಾಳೊ ?” 
ಅಂತ ಹಿರಿಯಣ್ಣಯ್ಯ . 


“ ಸ್ವರೀ ಅಣ್ಣಾ ! ನಿನ್ನ ಕೋಪವೆಲ್ಲಾ ಇನ್ನು ಅವಳ ಮೇಲೆ ತೀರಿ 
ಸೋಕೆ ಸುರು ಮಾಡಬೇಡ ಇನ್ನು ಅವಳು ಬೆಳೆದಿದ್ದಾಳೆ ನಿಜ, ಆದರೆ 
ಆಗದೇ ಆಗದೇ ಆಗಿರೋ ಒಂದು ಹೆಣ್ಣು ಮಗು ಅವಳು ' ಮನೇಲಿ, ಅದು 
ಯಾವ ಗಳಿಗೇಲಿ ಹುಟ್ಟಿದಳೊ , ಆಗ ಯಾವ ಗಾಳಿ ಬೀಸಿತೋ , ಆರು ವರ್ಷ 
ಹುಟ್ಟಲಿಲ್ಲಾ ಬೆಳೀಲಿಲ್ಲಾ ಆಗಲೇ ಕಣ್ಣು ಮುಚ್ಚಿ ಕೊಂಡಳು, ಅತ್ತಿಗೆ ಈ 
ಮಗೂನ ನನ್ನ ಕೈಲಿಟ್ಟು ಹೋದಳು, ಅವಳಿಗಾದರೂ ಹೊಟ್ಟೆ ತುಂಬಾ 
ಹಾಕೋಕೆ ಅದಕ್ಕೂ ನನ್ನ ಕೈ ಕಟ್ಟಿದೆ, ಅರೆಹೊಟ್ಟಿ ತಿಂದರೂ ಆಳಿನೆತ್ತರ 
ಬೆಳೆದಿದಾಳೆ ಅವಳು . ಇನ್ನು ದೊಡೋಳಾಗೋ ವಯಸ್ಕ ಆಯಿತು, 
ಏನೋ ಸದ್ಯ ದೇವರ ದಯು, ಇನ್ನೂ ಮೈ ನೆರೆದಿಲ್ಲ. ಬೇಗ ಗಂಡು 
ಹುಡುಕಿ ಮದುವೆ ಮಾಡಿ ಕಳಿಸಿಬಿಡಬೇಕಲ್ಲಾ ಹೇಗಾದರೂ ಮಾಡೀ 
ಅನ್ನೋದೇ ಹಗಲೂ ರಾತ್ರಿ ಯೋಚನೆ ಆಗಿದೆ ನನಗೇ , ಅವಳೂ ಪಾಪ, 
ಸ್ಕೂಲಿಗೆ ಹೋಗೋದರ ಜೊತೆಗೆ ಮಗೂನ್ನೂ ಆದಾಗ ನೋಡಿಕೊಂಡು . 
ನನ್ನ ಕೆಲಸಾನೂ ಅಷ್ಟೋ ಇಷ್ಟೋ ಮಾಡಿಟ್ಟು ಹೋಗ್ತಾಳೆ. ಸಾಯಂಕಾಲ 
ಒಂದಿಷ್ಟು ನೆರೆಮನೇಗೇ ಹೋಗಿ ಹಾಡೂ ಹಸೆ ಕಲಿತುಕೊಂಡೂ ಬರ್ತಾ 
ಇದ್ದಾಳೆ, ಬೆಳಿಗ್ಗೆ ಇಂದ ಅವಳಿಗೂ ಏನೂ ದುಡಿಯೋದು ತಪ್ಪಿಲ್ಲ. 
ಸಾಲದ್ದಕ್ಕೆ ಸ್ಕೂಲಿನಲ್ಲಿ ಬೇರೆ ಫಸ್ಟ೦ತೇ , ಅವರ ಹೆಡಮಿಷ್ಟೆಷ್ಟೂಂತ 
ಯಾರೋ ಒಬ್ಬಾಕೆ ಪಾಪ ಓಳ್ಳೆರಾಕೆ, ನನ್ನಾಗೇ ಚಿಕ್ಕಂದಿನಲ್ಲೇ ಗಂಡನ್ನ 
ಕಳಕೊಂಡೋಳು, ಮಕ್ಕಳೂ ಮರಿ ಇಲ್ಲವಂತೆ, ಇನ್ನಾರೂ ದಿಕ್ಕೂ ಇಲ್ಲ 
ವಂತೆ, ಇವಳನ್ನು ಆಗಾಗ್ಗೆ ಸ್ಕೂಲು ಮುಗಿದ ಮೇಲೆ ಮನೆಗೆ ಕರಕೊಂಡು | 
ಹೋಗಿದ್ದು ಮಾತುಕತೆ ಆಡಿಸಿ ತಿಂಡಿ ಗಿಂಡೀ ಕೊಟ್ಟು ಪಾಪ ಕಳಿಸ್ತಾರೇ , 
ಅವಳು ಬೆಳಿತೀರೋದು ನನ್ನ ತಪ್ಪೇ ? ಅವಳಿಗೊಂದು ಗಂಡು ಹುಡುಕಿ | 

ಮದುವೆ ಮಾಡೋ ಯೋಗ್ಯತೆ ನಂಗಿನ್ನೂ ಬರಲಿಲ್ಲ, ಮಾಧಗೆ ಹೇಳಿ 
ದರೋ , ಹುಡುಗು ಹುಡುಗಾಗಿ ' ಈಗೇನು ಅವಸರ ನಾಗತ್ತೇ ? ಇನ್ನೂ 
ಓದಲಿ , ಇನ್ನೂ ಚೆನ್ನಾಗಿ ಬೆಳೀಲಿ, ನಮಗೆ ಹಾಕೊ ಅನ್ನ ,ಕೊಡೋ ತಿಂಡಿ 
ಅವಳಿಗೇ ಕೊಡು, ಚೆನ್ನಾಗಿ ಸುಂದರವಾಗಿ ಬೆಳೆದರೆ ಯಾವೋನಾದರೂ 
ಬರ್ತಾನೆ ಮದುವೆ ಮಾಡಿಕೊಳ್ಳೋಕೆ, ಏನು ಅವಸರ ಈಗ ? ಸದ್ಯ 
ಅವಳಿಗೆ ಈಗಲೇ ಮದುವೆ ಮಾಡಿಕೊಟ್ಟು ಕಳಿಸಿಬಿಟ್ಟರೆ ನಿನಗೆ ಯಾರೂ 
ಸಹಾಯಕ್ಕಿಲ್ಲದೇ ಹೋಗುತ್ತೆ , ಇರಲಿ ಮನೇಲಿ. ಚೆನ್ನಾಗಿ ದುಡೀಲಿ, 
ಚೆನ್ನಾಗಿ ಓದಲಿ, ಚೆನ್ನಾಗಿ ತಿನ್ನಲಿ , ಚೆನ್ನಾಗಿ ಬೆಳೀಲಿ, ಅವಳು ಮನೇಲಿ 
ದೃಷ್ಟೂ ನಿಂಗೇ ಊರಟೇ ಅಲ್ಲವೇ ? ಅದರಲ್ಲ ಇವಳು ಮಗೂನ ಬೇರೇ 
ಹತ್ತು ಕೂತಿರೋವಾಗಾ ?' ಅಂತ ಮಾತು ಹಾರಿಸ್ತಾನೆ - ನೀನೋ ಹೀಗೆ ! 
ಏನಾದರೂ ಯಾರನ್ನಾದರೂ ನೋಡ್ತಾ ಇದ್ದೀಯಾ ? ಪುಟ್ನನ್ನ ನೋಡಿ 
ಕೊಂಬಂದೆಯಲ್ಲಾ ? ಅವನಿಗಾದರೂ ಹೇಳಿದೆಯಾ ? ” ಅ೦ತ ನಾಗತ್ತೆ . 
- " ಅಯ್ಯೋ ಪಾಪ ! ಪುಟ್ಟಗಲ್ಲಿ ಪಾಪ ಬಿಡುವೂ ? ಅವನ ಕಮರಿ 
ಕಲ್ಪವೇ ಅವನಿಗೆ ಸಾಕಾಗಿ ಹೋಗುತ್ತೆ . ಇನ್ನು ನಮ್ಮ ಪಾತ್ರ ಪಾಪ , 
ಅವನ ಅಂತಸ್ತನ್ನ ಚೆನ್ನಾಗಿ ಕಾಪಾಡಿಕೊಂಡು ಬರ್ತಾ ಇದಾಳೆ, ಸಾಲದ್ದಕ್ಕೆ 
ಅವಳಿಗೂ ಇಷ್ಟು ದಿವಸ ಆಗದೇ ಆಗದೇ ಈಗೊಂದು ಗಂಡು ಮಗು. 
ಅದನ್ನು ಜೋಪಾನವಾಗಿ ಬೆಳೆಸಿಯಾಳೇ ? ಗಂಡನ ಅಂತಸ್ತು ಕಾಪಾಡಿ 
ಯಾಳೇ ? ಮನೇಗೆ ಬಂದೋರುಹೋದೋರ್ನಆದರಿಸ್ಯಾಳೇ ? ಎಷ್ಟೂಂತ 
ಮಾಡ್ಯಾಳು ? ಅವನ ಗಲಾಟೇಲಿ ಅವನ್ನ ಪುಟ್ಟಸಾಗೆ ಪತೀ ಹುಡುಕೂಂತ 
ಹೇಳೋಕಾಗುತ್ತೆಯೇ ?” ಅಂತ ಹಿರಿಯಣ್ಣಯ್ಯ , 

- “ಸದ್ಯ ಅವರನ್ನ ಗಂಡು ಹುಡುಕೂಂತ ಯಾರು ಹೇಳಿದೋರು? ಗಂಡು 
ಹುಡುಕೋದು ನೀನು ಹುಡುಕ್ಕಿ , ಇಲ್ಲಾ ಯಾವಾಗಿನ್ಹಾಗೇ ಈ ಭಾರಾ 
ನೆಲ್ಲಾ ಮಾಧೂನೇ ವಹಿಸ್ಕೋತಾನೆ ನಾಲ್ಕು ಕಡೆ ನಾಲ್ಕು ಮನೆ ತಿರುಗು 
ತಾನೇ , ಎಲ್ಲಾದರೂ ಹುಡುಕಿಕೊಂಡು ಬರ್ತಾನೇ . ಅದಿರ್ಲೀ ? ಅವಳ 
ಮದುವೇಗೆ ದುಡ್ಡು ಗಿಡ್ಡನಾದರೂ ಒದಗಿಸ್ಕಾನೂ ಪುಟ್ಟ ? ಅದನ್ನೇ 

ನಾದರೂ ಕೇಳಿಕೊಂಡು ಬಂದೆಯಾ ಅಣ್ಣಾ ? ಅದು ಮೊದಲು ಹೇಳು” 
ಅ೦ತ ನಾಗತ್ತೆ . 

ಅದಕ್ಕೆ ಯಾವ ಮಾತಿಗೂ ಸಿಕ್ಕದೆ “ ಪುಟ್ಟ ದುಡ್ಡು ಹೇಗೆ ಒದಗಿಸ್ತಾನೆ 
ಪಾಪ , ಏನು ಮಾಡಿದರೂ ಮಾಧ ಮಾಡಬೇಕಷ್ಟೆ . ಅವನು ತಾನೇ 
ಒಂದು ಸರಕಾರೀ ಕೆಲಸದಲ್ಲಿದ್ದಿದ್ದರೆ ಹಾಯಂತಿರಬಹುದಾಗಿತ್ತು . ಅದೆಲ್ಲ 
ಹೋಗಲಿ ಮಗನಾಗಿ ಹುಟ್ಟಿದ್ದಕ್ಕೆ ಈಗ ಇಷ್ಟಾದರೂ ಮಾಡತಾನಲ್ಲಾ . 
ಅದಕ್ಕೇ ನಾನೂ ಸುಮ್ಮನೇ ಇದೇನೆ, ಇಲ್ಲದೇ ಇದ್ದರೆ ಇಷ್ಟೊತ್ತಿಗೆ 
ಎಲ್ಲಾ ಒದರಿಬಿಟ್ಟು ಕಾಶೀಗೋ ರಾಮೇಶ್ವರಕ್ಕೊ ಎದ್ದು ಬಿಡುತಿದ್ದೆ 
ಹಾಯಾಗಿ , ಹಾಳು ಈ ಕಾಷ್ಠಾ ವ್ಯಸನ ಕಟ್ಟಿಕೊಂಡು ಯಾರಿಗೆ ಬೇಕಾಗಿದೆ ? 
ಮಾಧನಕೇಳು ಈ ಹೊತ್ತು. ಏನಾದರೂ ಮಾಡಿದಾನೋ , ಮಾಡುತಾನೆ 
ಇಲ್ಲವೋ ಅಂತ ನನಗೆ ಬೆಳಿಗ್ಗೆಯಿಂದ ತಿರಿಗೀ ತಿರಿಗೀ ಅಯಾಸವಾಗಿ 
ಕಾಲೆಲ್ಲಾ ಬಿದ್ದು ಹೋಗಿದೆ. ಆ ಹಿಂದಿನ ಕೋಣೇಲಿ ಬಿದ್ದುಕೋತೇನೆ, 
ಬೆಳಿಗ್ಗೆ ಬೇಗ ಎಬ್ಬಿಸೂ ” ಅಂತ ಊಟ ಮುಗಿಸಿ ಏಳುತ್ತ ನುಣುಚಿಕೊಂಡು 
ಹೋಗುವುದು - ಇದು ನಿತ್ಯಗಟ್ಟಲೆಯಾಗಿ ಈ ಕತೆ ಆರಂಭದ ಸಮಯ ಎರಡು 
ವರ್ಷದಿಂದ ಹೀಗೇ ನಡೆಯುತ್ತಿತ್ತು . ಹಿರಿಯಣ್ಣಯ್ಯ ಊಟ ಮಾಡಿ ಏಳುವ 
ಹೊತ್ತಿಗೆ ಮಾಧೂನೂ ಬಂದ. ಸಾತೂ ಮಗುವಿಗೆ ಹಾಲು ಕುಡಿಸಿ ತೊಟ್ಟಿಲ 
ಲ್ಲಿಟ್ಟು ತೂಗುತ್ತಿದ್ದ ಪುಟ್ಟಸಾತು ಮೆಲ್ಲಗೆ ತೊಟ್ಟಿಲು ಬಿಟ್ಟು , ತಲೆಬಾಗಿಲು 
ತೆಗೆದಳು, ಮಾಧುವೂ ಒಳಗೆ ಬಂದವನು , “ ಎಲ್ಲರದೂ ಊಟಆಯಿತೇ 
ಅಪ್ಪ ನ್ಯೂ ” ಎಂದು ಮೆಲ್ಲಗೆಕೇಳಿದ್ದ ಹಿರಿಯಣ್ಣಯ್ಯ ಹಿಂದಿನ ಬಚ್ಚಲು 
ಮನೆಗೆ ಹೋಗಲು ನಡುಮನೆಗೆ ಬಂದು ಹೋಗಬೇಕಾಗಿತ್ತು . ಅವನು 
ನಡುಮನೆಗೆ ಬರುವ ಹೊತ್ತಿಗೂ ಮಾಧು ಒಳಗೆ ಬಂದು ಕೋಟನ್ನು ಅರ್ಧ 
ಬಿಚ್ಚುತ್ತ ತನ್ನ ಕೋಣೆಗೆ ಹೋಗುವ ಹೊತ್ತಿಗೂ ಸರಿಯಾಗಿತ್ತು . 

“ಏನ್ ಮಾಧ , ದಿನಾ ಇಷ್ಟೊತ್ತಿಗೆ ಬರ್ತಾ ಇದೀಯಲ್ಲಾ , ಏನು 
ಕೆಲಸವೋ ನಿನ್ನದು ? ಹಾಳು ಕೆಲಸ. ನಾಕು ಮನೆ ತಿರುಗೊಂಡು 
ಜೋಭದ್ರೆ ಹಾಗೆ ಹೆಜ್ಜೆ ಹಾಕ್ತಾ ಹೊತ್ತಲ್ಲದ ಹೊತ್ತಿನಲ್ಲಿ ದೆವ್ವಗಳು ಮನೇ 
ಹೊಕ್ಕೋ ಹಾಗೆ ಹೊಕ್ತಾ ಇದ್ದೀಯಲ್ಲಾ ? ಎಲ್ಲಾದ ಸರಕಾರಿ ಕೆಲಸ 

ಗಿಲಸಾನಾದ್ರೂ ಗಿಟ್ಟಿಸ್ಕೊಬಾರ್ದೆ ?, ಪುಟ್ನ ನೋಡು, ಸೀನಿಯರ್ 
ಅಸಿಸ್ಟೆಂಟು ಕಮೀಷನರು ! ದೊಡ್ಡ ಕೆಲಸ, ದೊಡ್ಡ ಸಂಬಳ, ದೊಡ್ಡಸ್ತಿಕೆ, 
ಎಲ್ಲಾ ಇಟ್ಕಂಡು ಹ್ಯಾಗಿದಾನೆ ? ಅವನಿಗೊಂದು ಕಾರೇನಾದ್ರೂ ಇದ್ದಿ 
ತೊ೦ದ್ರೆ ಈ ಹಾಳು ಹೆಜ್ಜೆ ಹಾಕ್ಕೊಂಡು ಬಿಸಿಲ್ನಲ್ಲಿ ದಿನಾ ಬೆಳಿಗ್ಗೆ ಮಧ್ಯಾಹ್ನ 
ವೆಲ್ಲಾ ತಿರುಗೋದು ನನಗೆ ತಪತ್ತಾ ಇತ್ತು . ಇನ್ನೆಷ್ಟು ದಿನ ಈ ಪಾಡು 
ಪಡಬೇಕೊ ಕಾಣೆ. ಅಂತು ಹಾಳಾಗೊಯ್ದು ಸಂಸಾರವೆಲ್ಲ, ಅವಳೋದ 
ಮೇಲೆ” ಅಂದುಕೊಂಡೇ ಹಿರಿಯಣ್ಣಯ್ಯ ಬಚ್ಚಲು ಮನೆಗೆ ಹೋಗಿಕೈ ಕಾಲು 
ತೊಳೆದುಕೊಂಡು ಬಂದು ನಡುಮನೆಯಲ್ಲಿ ನಿಂತು ಕೈ ಕಾಲು ಒರೆಸಿಕೊಳ್ಳುತ್ತಾ 
ಮುಂದುವರಿದ. ಅಷ್ಟು ಹೊತ್ತಿಗೆ ಮಾಧು ಬಟ್ಟೆ ಬದಲಾಯಿಸಿ ಭುಜದ 
ಮೇಲೆ ಒಂದು ಟವಲು ಹಾಕ್ಕೊಂಡು ಕೈ ಕಾಲು ತೊಳೆದುಕೊಳ್ಳಲು ಹೊರಡು 
ತಿದ್ದ . ಹಿರಿಯಣ್ಣಯ್ಯ ಅವನನ್ನು ತನ್ನ ಕಣ್ಣುಗಳಿಂದ ತಡೆದುಹಿಡಿದು, 
“ ನಾಗೂ ದಿನಾ ಗೋಳಾಡ್ತಾಳೇ ನೀನು ಹೊತ್ತು ಬಿಟ್ಟು ಬರ್ತಿಯಾಂತ. 
ನೀನಾಯು , ನಿನ್ನ ಟ್ಯೂಷನ್ನುಗಳೂ , ನಿನ್ನ ಸ್ಕೂಲೂ , ನಿನ್ನ ಬಾಯ 
ಆಗೋಯ್ತು. ಮನೇಲಿ ಯೋಗಕ್ಷೇಮ ಏನೂ ಎತ್ತ ಅಂತನೋಡೋರೇ 
ಇಲ್ಲ. ನೀನು ಟ್ಯೂಷನ್ನೂ ಗೀಷನ್ನೂ ಅಂದುಕೊಂಡು ಊರೆಲ್ಲಾ ತಿರುಗಿ 
ಕೊಂಡಿದ್ದರೆ, ಮನೇಲಿ ಪುಟ್ಟಸಾಲೂಗೆ ಮದುವೆ ಹತ್ತಿರವಾಗ್ತಾ ಇದೆ 
ಗಂಡು ಗತಿ ಯಾರೂ ಅ೦ತ ಏನಾದರೂ ಯೋಚನೆ ಮಾಡಿದ್ದೀಯಾ ? 
ಇಲ್ಲಾ ಯಾವಾಗಿನ ಹಾಗೇ ಊರೋರಿಗೆಲ್ಲಾ ಸರ್ವಿಸ್ಸು ಮಾಡಿಕೊಂಡು 
ಪಬ್ಲಿಕ್ ಸರ್ವಿಸ್ ಮೆಡಲ್ಲಿಗೆ ಕಾಯಾ ಪ್ರೈವೇಟು ಪರ್ಸನಲ್ ವರ್ಕ್ 
ಅಂಬೋದೆಲ್ಲಾ ಕೈ ಬಿಡ್ತಾ ಇದೀಯಾ ? ಏನೋ ಇದೂ ? ಹೀಗೇ ಎಷ್ಟು 
ದಿನ ನಡಿಯೋದು ಸಂಸಾರ ? ಏನೋ ಪಿನ್ಚಿನ ಆದರೂ ನಾನು ತಂದು 
ಒದಗಿಸ್ತಾ ಇರೋ ಹೊತ್ತಿಗೆ ಸಾಗ್ತಾ ಇದೆ. ನೀನಿರೋ ಕೆಲಸವೋ ಸರಕಾರೀ 
ಕೆಲಸವೂ ಅಲ್ಲ . ನನ್ನ ದರ ಹಾಗೇ ಅಥವಾ ಪುಟ್ನದರ ಹಾಗೇ ಏನಾದರೂ 
ಒಂದು ಸರಕಾರಿ ಕೆಲಸನೋಡಬಾರದೇ ? ಇಲ್ಲಾ ಕೊನೇವರಿಗೂ ನನ್ನ 
ಪಿನ್ಚಿನ್ನಿಂದಲೇ ಸಂಸಾರ ನಡೀತಿರಬೇಕೋ ದೇವರೇ ಬಲ್ಲ, ಅಲ್ಲಾ , 
ಇಷ್ಟು ಮಾತಾಡಿದೆನಲ್ಲಾ ಒಂದೂ ಮಾತೂ ಆಡದೆ ದೆವ್ವದ ಹಾಗೆ ನಿಂತಿದ್ದಿ 
ಯಲ್ಲಾ ? ಏನು ಮಾಡ್ತಾ ಇದ್ದೀ , ಅದನ್ನಾದರೂ ಹೇಳು” ಅಂದ. 

- ಮಾಧುವು, ಆಪ್ಪನ ಮನಸ್ಸನ್ನು ಚೆನ್ನಾಗಿ ತಿಳಿದಿದ್ದವನು. ಹೆಚ್ಚು 
ಮಾತಾಡದೆ ತನ್ನ ಪಾಡಿಗೆ ತಾನು ದುಡಿಯುವವನು . ಒಂದರೆಕ್ಷಣ ಸುಮ್ಮ 
ನಿದ್ದು , “ ಪುಟ್ಟಸಾತೂ ಮದುವೇಗೆ ತಾನೇ ಅಪ್ಪ , ಪೇಚಾಟ ? ನಾನೂ 
ಹುಡುಕ್ತಾ ಇದೇನಪ್ಪ - ಸರಿಯಾದ್ದು , ಆ ರಾಮಣ್ರ . .... ” ಅನ್ನು ವಷ್ಟ 
ರಲ್ಲೇ ಹಿರಿಯಣ್ಣಯ್ಯ ಬಾಯಿ ಹಾಕಿ , “ ಅದೇ ಆ ರಾಮರುತಾನೇ 
ರಾಮಣ್ಣಾ ವೀ . ಸೀ . ಅಂತ ಊರೋರೆಲ್ಲಾ ಟೈಟಲ್ಲು ಕೊಟ್ಟಿದಾರಲ್ಲಾ 
ಅವರು ತಾನೇ ? ಒಳ್ಳೇ ಮುದುಕನ್ನೇ ನೋಡಿದೆ ನೋಡತಾ ನೋಡತಾ 
ಆದೇ ; ಸಂಸಾರಾನಾ ಹುಡುಗರ ಮೇಲೆ ಬಿಟ್ಟರೆ ಆಗೋ ಅನಾಹುತ. 
ಪುಟ್ಟ ಸಾತೂ ವಯಸ್ಸೇನೂ , ಅವರ ವಯಸ್ಸೇನೂ ? ಎಲ್ಲಿಗೆಗೆ 
ಸಂಬಂಧ ....... ?” ಅಂದ, 

ಮಾಧುವು, “ರಾಮಣ್ಣೂರಲ್ಲಪ್ಪಾವರಣ . ಅವರನ್ನ ನಾನುನೋಡ್ತನೇ ? 
ನನಗೆ ಗೊತ್ತಿಲ್ಲವೇ ಅವರ ಪೂರ್ವೋತ್ತರವೆಲ್ಲಾ ? ನಾನ್ಹೇಳಿದ್ದು ಅವರನ್ನಲ್ಲಿ 
ಅಂದ, ಹಿರಿಯಣ್ಣಯ್ಯ ಸ್ವಲ್ಪ ರೇಗಿದ ಧ್ವನಿಯಲ್ಲಿ, “ ಮತ್ತೆ ಅವರ ಮಾತು : 
ಯಾಕೆ ಬಂತು ಇಲ್ಲಿ. ಅವರೇನೋ ಅಂದರೆ, ಅವರಲ್ಲಾಂತೀ , ಮತ್ತೆ 
ಅವರ ಹೆಸರು ಯಾಕೆ ಬಂತು ಇಲ್ಲೇ ?" ಅಂದ. 


( 


“ ರಾಮಣ್ಣೂರ- ಅಂದೆ. ಅಷ್ಟರಲ್ಲೇ ನೀನೇ ಮಾತಾಡಿದೆ ಅಪ್ಪಾ .” 


“ನಾನು ಮಾತಾಡಿದೆನೇ ? ಪರವಾ ಇಲ್ಲ, ಬರ್ತಾ ಬರ್ತಾ ನನಗೂ 
ಎದುರುತ್ತರ ಹೇಳೋಕೆ ಸುರು ಮಾಡಿಬಿಟ್ಟಿ ನೀನು. ಅದೇ ಈ ಪಬ್ಲಿಕ್ 
ಸ್ಕೂಲಿಗೆ ಹೆಣ್ಮಾಸ್ಟರಾಗಿ ತಲೆತಿರುಗಿ ಹೋಗಿದೆ ನಿಂಗೆ, ಸರ್ಕಾರೀ ಕೆಲಸದಲ್ಲಿ 
ದ್ದರೆ, ಒಂದು ಡೀಸೆ , ಒಂದು ಡೆಕೊರಮ , ಒಂದು ವಿನಯ , ಒಂದು 
ಗಾಂಭೀರ್ಯ, ದೊಡ್ಡವರನ್ನಾ ಹಿರಿಯರ್ನ್ನಾ ಕಂಡರೆ ಒಂದು ಭಯಾ, ಭಕ್ತಿ , 
ಮರ್ಯಾದೇ ಇದೆಲ್ಲಾ ಬಂದೀತೂ ! ನಿನಗೆಲ್ಲಿ ಅದೆಲ್ಲಾ ? ಅದರಲ್ಲೆಲ್ಲಾ 
ಪುಟ್ಟ ಐಡಿಯಲ್ಲಿ ಅಂದರೆ ಐಡಿಯಲ್ಲ ! ಅದಿರಲಿ - ಈಗ ಆ ರಾವತಿ 
ಣ್ರ ಸುದ್ದಿ ಯಾಕೆ ಬಂತೂ ಅಂತ, ಅದಕ್ಕೆ ಜವಾಬೇ ಇಲ್ಲವೇ ನಿನ್ನ 
ಬಾಯಿಂದ ? ” 

“ ನಾನು ರಾಮಣ್ಮರನ್ನ ಇಲ್ಲಿಗೆ ಎಳೆದದ್ದು ಯಾಕೇಂದ್ರೆ , ಅವರ 
ಮನೇಲಿ ವೆಂಕಟ್ರಾಯಾ ಅಂತ ಒಬ್ಬ ವರ ಇದಾನೇ . ಅದಕ್ಕೋಸ್ಕರ 
ಅಪ್ಪ .” 

“ ಅಂದರೆ ? ಓಹೋ ಆ ರಾಮಣ್ಣೂರ ಮಗಳು ಮನೇಲಿದಾಳಲ್ಲಾ , 
ಅಡಿಗೆ ಕೆಲಸ ಮಾಡಿಕೊಂಡು, ಅವಳಿಗೆ ಊರಟೆಯಾಗಿದಾನಲ್ಲಾ ಅವನೋ ? 
ಅವನೇನು ಆ ರಾಮಣ್ಣೂರಿಗೇನಾದರೂ ಸಂಬಂಧವೋ ? ಅವನಿಗೆ ತಂದೆ 
ತಾಯಿ ಯಾರಾದರೂ ಇದಾರೋ - ಎಲ್ಲಾ ವಿಚಾರಿಸಿದೀಯಾ ? ಸಂಬಳಾ 
ಗಿ೦ಬಳು ಇದೆಯೋ ? ಸರಕಾರೀ ಕೆಲಸದಲ್ಲಿದ್ದಾನೋ ?” 

“ ಅವನು ನಮ್ಮ ಸ್ಕೂಲಿನಲ್ಲೇ ಓದಿದ ಹುಡುಗಾನಪ್ಪಾ ; ಚಿಕ್ಕಂದಿನಿಂದ 
- ಬಿ . ಎ. ಮಾಡಿ ಬಿ. ಟಿ ಮಾಡಿ ನಮ್ಮ ಸ್ಕೂಲಿನಲ್ಲೇ ಈಗ ಹೊಸದಾಗಿ ಮೇಷ್ಟ 
ರಾಗಿದಾನಪ್ಪಾ , ತುಂಬಾ ಒಳ್ಳೆ ಹುಡುಗ , ತಂದೇ ತಾಯಿ ಯಾರೂ 
ಇಲ್ಲ. ನೋಡೋಕೆಸ್ವಲ್ಪ ಕಪ್ಪು . ಆದರೆ ಸುಮಾರಾಗಿ ಚೆನ್ನಾಗೇ ಇದಾನೆ. 
ಅವನ್ನ ಮನೇಗೆ ನೀನಿರೋವಾಗ ಕರೆದು ಪುಟ್ಟ ಸಾತೂಗೂ ತೋರಿಸಿ ನೀವೆಲ್ಲಾ 
ಒಪ್ಪಿ ನಾಗತ್ತೇನೂ ಹೂ ಅಂದರೆ ಆವಾಗ ನೀನು ಏನು ಹೇಳೀಯೋ ಹಾಗೆ 
ಮಾಡಬಹುದೂಂತಿದ್ದೇ ಅಪ್ಪಾ .” 

“ ಅಲ್ಲವೋ ? ತಂದೆ ತಾಯಿ ದಿಕ್ಕು ದಿವಾಣ ಯಾರೂ ಇಲ್ಲ 
ಅವನಿಗೆ ? ಸಾಲದ್ದಕ್ಕೆ ರಾಮಣ್ಣನ ಮನೇಲೇ ಅವನ ಚಾಕರೀ ಇನ್ನೂ 
ನಡೀತಾ ಇದೆ ನೀನೇ ಹೇಳೋ ಹಾಗೆ , ಅಲ್ಲದೆ ಸರಕಾರೀ ಕೆಲಸವೇಂದ್ರೆ 
ಅದೂನೂ ಇಲ್ಲ , ಪುಟ್ಟ ಸೀನಿಯರ್ ಅಸಿಸ್ಟೆಂಟ್ ಕಮೀಷನರೂ ಇನ್ನು 
ಅವನ ತಂಗಿಯಾದೊಳು ಭಿಕ್ಷಾನ್ನದ ಅನ್ನ ತಿಂದು ನೆರೆಮನೆ ಹೆಂಗಸಿಗೆ 
ಚಾಕರೀ ಮಾಡ್ತಾ ಇರೋ ಭಿಕಾರಿ ಕೈಹಿಡೀಬೇಕಾಗಿದೆ , ನಿನ್ನ ಉಸ್ತುವಾರೀಲಿ. 
ಇದೇ ನೀನೊಡೋದು.” 

" ಇಲ್ಲಪ್ಪಾ , ರಾಮಣ್ಮರ ಆಸೀಲೂ ಸ್ವಲ್ಪ ಅವನಿಗೆ ಬರೋ ಸುದ್ದಿ 
ಇದೆಯಪ್ಪಾ .” 

“ ಹಾಗನ್ನು ! ಹಾಗಾದರೆ ನಾನೇ ನಾಳೇ ನಾಡಿದ್ದರಲ್ಲಿ ರಾಮರ 
ಮನೆಗೆಹೋಗಿವಿಚಾರಿಸಿಕೊಂಡು ಬರ್ತೆನೆ. ಆದರೆ ಪುಟ್ಟಗೂ ಒಂದು 

ಮಾತು ಮೊದಲು ತಿಳಿಸೋದು ಒಳ್ಳೇದು. ಅವನು ಎಷ್ಟಾದರೂ ಸರಕಾರದ 
ಅಧಿಕಾರಿ , ದೊಡ್ಡ ಪದವೀಲಿ ಇರೋನು, ಅವನು ಏನು ಹೇಳ್ತಾನೋ 
ನೋಡಿಕೊಂಡು ಆಮೇಲೆ ಮುಂದುವರೀತೇನೆ. ಸರಿ ! ನೀನೊಗು ಇನ್ನು . 
ನಾಗೂ ಕಣ್ಣು ಬಿಟ್ಟುಕೊಂಡು ಕಾದಿದಾಳೆ - ನೀ ಬರಲಿಲ್ಲಾ ಊಟಕ್ಕೇ೦ತ.” 

ಮಾಧೂ ಒಳಕ್ಕೆ ಹೋದ. ಹಿಂದೆಯೇ ಪುಟ್ಟಸಾತೂ , ಸಾತೂ ಕೋಣೆ 
ಯಿಂದ ಹೊರಬಿದ್ದು ನಡುಮನೆಗೆ ಬಂದಳು. ಹಿರಿಯಣ್ಣಯ್ಯ , “ನೋಡಿದೇನೇ 
ನಿನಗೋಸ್ಕರ ನಾವೆಲ್ಲಾ ಪಡತಾ ಇರೋ ಪಾಡ ”, ಅಂದುಕೊಂಡು “ ಆ 
ಹಿಂದಿನಕೋಣೇಲಿ ಹಾಸಿಗೆ ಹಾಕಿದ್ದೀಯಾ? ನಿಂದಿನ್ನೂ ಊಟ ಇಲ್ಲವೋ ? 
ಇನ್ನು ಹೋಗು, ಬಡಕೊತಾ ಇದಾಳೆ ನಾಗೂ ಆಗಿನಿಂದ, ಏನು 
ಸಂಸಾರವೋ ಹಾಳು ಸಂಸಾರ . ಎಲ್ಲ ಕುಲಗೆಟ್ಟು ಹೋಯ್ತು ಅವಳು ಹೋದ 
ಮೇಲೆ. ಇದಕ್ಕೆಲ್ಲಾ ಒಂದೇ ಮೋಕ್ಷ: ಪುಟ್ಟೂ ದಿವಾನನಾಗಬೇಕು 
ಬೇಗ” ಅಂದುಕೊಳ್ಳುತ್ತಾ ಹಿಂದಿನ ಕೋಣೆಯಲ್ಲಿ ಮಲಗಲು ಹೋದ 
ಹಿರಿಯಣ್ಣಯ್ಯ , 
- ಬೆಳಿಗ್ಗೆ ಮಾಧ ಎಲ್ಲರಿಗಿಂತ ಮುಂದಾಗಿಯೇ ಎದ್ದ . ನೀರೊಲೆಗೆ 
ಉರಿಹಾಕಿ, ಅಪ್ಪನಿಗೆ ಸ್ನಾನಕ್ಕೆ ಬೇಗನೆ ನೀರುಕಾಯಲು ಸ್ವಲ್ಪವೇ ನೀರನ್ನು 
ಹಂಡೆಗೆ ತುಂಬಿದ, ಪುಟ್ಟಸಾತಾವೂ ಜೊತೆಗೇ ಎದ್ದು ಕೈ ಕಾಲು ಮುಖ 
ತೊಳೆದುಕೊಂಡು ಕಾಫಿ ಮಾಡಲು ನೀರಿಟ್ಟಳು, ನಾಗತ್ತೆ ಬೆಳಗಿನ ಕಸ 
ಮುಸುರೆಯವಳಿಗೆ ಪಾತ್ರೆ ಹಾಕುತ್ತ ಹಿಂದೆ ಹೋದಾಗ ಹಿಂದಿನ ಕೋಣೆ 
ಯಲ್ಲಿದ್ದ ಹಿರಿಯಣ್ಣಯ್ಯನನ್ನು ಎಬ್ಬಿಸಿದಳು - ಅವನು ಸ್ನಾನ ಮುಗಿಸಿ ಬರು 
ವುದರೊಳಗೆ ಕಾಫಿ ಸಿದ್ಧವಾಗಿತ್ತು . ಕಾಫಿ ತಂದು ಕೊಟ್ಟ ಮಗಳ ಮುಖ 
ವನ್ನೊಮ್ಮೆ ಹಿರಿಯಣ್ಣಯ್ಯ ನೋಡಿದ . ಅವಳ ತಾಯಿಯ ಅಚ್ಚಿನಂತಿತ್ತು 
ಅವಳಾವರ್ತಿ, ಕಾಫಿ ಕುಡಿಯುತ್ತಿದ್ದಾಗ ಭಾಗೀರಥಮ್ಮನ ಜ್ಞಾಪಕ 
ಬಂದು ಕಣ್ಣು ಸ್ವಲ್ಪ ತೇವವಾಯಿತು. ಹಾಗೇ ಒಂದು ಕ್ಷಣದಲ್ಲಿ ಮನಸ್ಸು 
ಬಿಗಿ ಹಿಡಿದು ಕಣ್ಣು ಆರಿಸಿಕೊಂಡು ಕೋಟು ತೊಟ್ಟ, ಎರಡು ತೋಳು 
ಮೊಣಕೈಯಿನ ಕಡೆ ತೂತಾಗಿತ್ತು . ಆ ತೂತುಗಳಿಂದ ಅವನ ಅರೆ ಬಿಳುಪಾದ 
ಷರಟು ಎದ್ದು ಕಾಣುತ್ತಿತ್ತು . ಹಾಗೇ ತೊಟ್ಟ ಕೋಟನ್ನೆಲ್ಲ ನೋಡಿದ 

ಹಿರಿಯಣ್ಣಯ್ಯ , “ ನನ್ನ ಜೊತೆಗೆಕೋಟಿಗೂ ವಯಸ್ಸಾಗಿ ಹೋಯಿತು 
ಆದರೆ ಅದಕ್ಕೊಂದಷ್ಟು ಪಿನ್ ಚಿನ್ ಕೂಡಕೊಡೇಕೆ ಕೈಲಿ ಕಾಸಿಲ್ಲವಾಗಿದೆ. 
ಇನ್ನೆಷ್ಟು ದಿನವೋ ಈ ಹಾಳು ಕಾರ್ಪಣ್ಯ ? ನಮ್ಮ ಪುಟ್ಟಗಾನಾ ಬೇಗ 
ದಿವಾನನಾಗಿಬಿಟ್ಟರೆ, ಇದಕ್ಕೆಲ್ಲಾ ಅದೊಂದೇ ಮೋಕ್ಷ, ಆಗೊಂದು ಡರ್ಜ 
ಕೋಟ ಷರಟ ಹೋಲಿಸಿಟ್ಟುಕೊಬಹುದು” ಎಂದು ಗೊಣಗಿಕೊಂಡ. 

ಮಾಧು ಆ ಸಮಯಕ್ಕೆ ಅಲ್ಲಿಗೆ ಬಂದ. ಕಡೆಯ ಮಾತುಗಳು ಅವನಿಗೂ 
ಕೇಳಿಸಿತು, “ ಏಕಪ್ಪಾ , ಮೊನ್ನೆ ಹಬ್ಬದಲ್ಲೇ ಏಕೆ, ಅದಕ್ಕೆ ಮುಂಚೇನೇ 
ಕೇಳಿದೆನಲ್ಲಪ್ಪಾ , ಷರಟ ಕೋಟ ಹೊಲಿಸಿಕೋತೀಯಾಪ್ಪಾ , ಅಂತ. 
ನೀನು “ ಅದೆಲ್ಲಾ ಒಂದೂ ಬೇಡ, ಈಗ ಯಾವ ಕಛೇರಿಗೆ ಹೋಗಬೇಕಾ 
ಗಿದೆ. ಯಾವ ಸರ್ಕಾರೀ ಆಫೀಸರನ್ನ ನೋಡಬೇಕಾಗಿದೆ. ಊರಲ್ಲಿರೋ 
ರೆಲ್ಲಾ ನಮ್ಮ ನಮ್ಮೋರೆ, ನಮ್ಮ ಹರಕಲು ಬಟ್ಟೆ ಮೇಲೆ ಏಕೆ ಬೀಳುತ್ತೆ 
ಅವರ ಕಣ್ಣು ? ನಿನ್ನ ಕೆಲಸ ನೀನೋಡೋ ಮಾಧ ”, ಅಂದುಬಿಟ್ಟೆಯ 
- ಲ್ಲಪ್ಪಾ , ನಾನು ಅದಕ್ಕೆ ಅಂತ ಈ ಸಲದ ಸಂಬಳದಲ್ಲಿ ಸ್ಪೆಷಲ್ ಆಗಿ ತೆಗೆ 
ದಿಟ್ಟಿದ್ದಪ್ಪಾ - ನಿನಗೇಂತ.” ಅಂದ. 
- ಹಿರಿಯಣ್ಣಯ್ಯ “ ಮಾಧ್ಯ , ಇದೆಲ್ಲ ನಿನ್ನ ಅಧಿಕ ಪ್ರಸಂಗತನ. 
ನೀನು ಯಾರೂ , ಎತ್ತರ, ಏನು ಕೆಲಸ ಮಾಡ್ತಿದ್ದೀ , ಯಾವ ಅಂತಸ್ತಿನಲ್ಲಿದ್ದೀ 
ಒಂದೂ ಹಿಂದೂ ಮುಂದೂ ಗೊತ್ತಿಲ್ಲದೆ ಮಾತಾಡ್ತಿ ನೀನು, ನಾನ್ಯಾರು 
ಗೊತ್ತೇನೋ ಮಾಧ ! ಪುಟ್ಟ ದಿವಾನ ನಾಗ್ತಾನೆ ಅನ್ನೋದುನಿನಗೇ 
ನಾದರೂ ತಲೆಗೆ ಹಿಡಿದಿದೆಯೇನೋ ? ಅವನು ನನಗೆ ಬಟ್ಟೆ ಹೊಲಿಸಿ 
ಕೊಟ್ಟರೆ ಆಗ, ಅವನಿಗೆ ಗೊತ್ತು, ಯಾವ ಬಟ್ಟೆ , ಹ್ಯಾಗಿರಬೇಕು, ಯಾವ 
ಅಂತಸ್ತೂ , ಏನು ಕಥೆ ಅಂತ. ನಿನಗೇನೋ ಗೊತ್ತು ಪಬ್ಲಿಕ್ ಸ್ಕೂಲ್ 
ಹೆಣ್ಮಾಸ್ಪರಿಗೇ . ಹುಡುಗರಿಗೆ ಪಾರ ಹೇಳಿಕೊಂಡು ಪ್ರೈವೇಟ್ ಟ್ಯೂಷನ್ನಿಟ್ಟು 
ಕೊಂಡು ಪಾಪಾ ಅಂತ ನಿನ್ನ ಪಾಡಿಗೆ ನೀನೂ ಇರೋ ಮಾಧೂ ! ಈ 
ವಿಷಯಗಳಿಗೆಲ್ಲಾ ನೀನು ತಲೆ ಹಾಕ್ಕೊಂಡು ಬರಬೇಡಾ ಇಷ್ಟಾಗಿ ಈ 
ಹೊತ್ತೆಲ್ಲಾ ನೀನು ಎಷ್ಟು ತಾನೇ ಕೂಡಿಟ್ಟಿರ್ತಿಯಾ, ಪಬ್ಲಿಕ್ ಸ್ಕೂಲ್ 
ಹತ್ಕಾಸ್ಪರ ಅಪ್ಪ ಹಿರಿಯಣ್ಣಯ್ಯ , ರಿಟೈರ್ಡ್ ಹೆಣ್ಮಾಸ್ಟರ ಹಾಗೋ ಸ್ಕೂಲು 

ಮೇಷ್ಟ ಹಾಗೆ ಬಟ್ಟೆ ಹಾಕೊಳೋ ಹಾಗೆ ಏರ್ಪಡಿಸಿರ್ತಿಯಾ ಅಷ್ಟೇ . 
ಇವೊತ್ತು , ಸೀನಿಯರ್ ಅಸಿಸ್ಟೆಂಟ್ ಕಮಿಷನರ್ ಪುಟ್ಯೂ , ನಾಳೆ ಡೆಪ್ಯುಟಿ 
ಕಮಿಷನರು , ನಾಳಿದ್ದು ಕೌನ್ಸಿಲರೂ , ಆಚೇ ನಾಳಿದ್ದೂ ದಾಟಿತಂದೆ 
ದಿವಾನನಾಗೇಗಿರ್ತಾನೆ ಪುಟ್ಯೂ , ಅಂಥಾ ಪುಟ್ಟಗೆ ಅಪ್ಪನಾದೆನು 
ಹ್ಯಾಗಿರಬೇಕೂಂತ ನಿನಗೆಲ್ಲಿ ಹೋಳಿಯತ್ತೆ ? ನಿನ್ನ ಅಂತಸ್ತು ನಿನಗೇ - ಅವನ 
ಅಂತಸ್ತು ಅತಿವನ್ನೂ ಅವನಿಗೇ . ನನ್ನ ಈ ಹರಕಲು ಬಟ್ಟೇಲೇ ಇಟ್ಟಿರೋದು 
ನಿನ್ನ ತಪ್ಯೂ೦ತ ನಿನಗೇನಾದರೂ ತೋಚಿಯೇನೂ ? ಎಷ್ಟಾದ್ರೂ ಪುಟ್ಟ 
ಪುಟ್ಟನೆ, ನೀನು ನೀನೇ . ಈ ಹರಕಲಾಗಿರೋ ಅಂಗಿ, ಮಾಸಿದ ಧೂತ್ರ 
ಉಟ್ಟುಕೊಂಡು ಹೋದದ್ದನ್ನು ನೋಡಲಿ ಪುಟ್ಟ ! ಅವನ ಯೋಗ್ಯತೆ 
ಆವಾಗ ಗೊತ್ತಾಗುತ್ತೆ ನಿಂಗೆ - ಈಗ ಮಾತನಾಡಿ ಏನು ಪ್ರಯೋಜನ ? ಬೇಗ 
ಹೋಗೋಣಾ೦ತಿದ್ದರೆ ಒಂದೊಂದು ಅಡ್ಡ ಮಾತು ಹಾಕೋದೊಂದೇ ನಿನಗೆ 
ಬರೋದು, “ ಬೇರೆ ಬಟ್ಟೆ ಹೊಲಿಸಿಕೊಬಾರದಾಗಿತ್ತೇನಪ್ಪಾ೦ತ.” 
ಬಾರದೇನೂ - ಬಹುದು ! ಆದರೆ ಈಗಲ್ಲ, ಇಲ್ಲಲ್ಲ ” ಅಂದ. 

ನಾಗತ್ತೇ ಹಿತ್ತಲ ಕಡೆಯಿಂದ ತೊಳೆದ ಪಾತ್ರೆ ಅಡಿಗೆ ಮನೆಗೆ ತರುತ್ತ , 
ಹಿರಿಯಣ್ಣಯ್ಯ ಮಾಧ ಜೊತೆಗೆ ಮಾತನಾಡುತ್ತಿದ್ದುದು ನೋಡಿದಳು . 
“ ಪುತ್ತೂ ಬೆಳಿಗ್ಗೆ ಬೇಗ ಮನೆ ಬಿಟ್ಟು ಹೊರಡುತ್ತಾನೆ . ಅಷ್ಟೊತ್ತಿಗೇ 
ಎಬ್ಬಿಸ , ಬೇಗಹೋಗ ಬೇಕೂಂತಂದೆನು ಇನ್ನೂ ಇಲ್ಲೇ ಮಾತಾ 
ಡತಾ ಇದೀಯಲ್ಲಣ್ಣ . ಇನ್ನು ನೀನು ಈಗ ಹೊತ್ತು ಬಿಟ್ಟುಕೊಂಡು ಹೋದರೆ 
ಹೋದಕೆಲಸ ಕಾಯೋ ಹಣ್ಣ - ಪುಟ್ಟ ಮನೇಲಿರ್ತಾನೋ ಇಲ್ಲವೋ ?” 
ಅಂದಳು . 

“ ಸಾಕು , ಸಾಕು, ನಿನ್ನ ಮಂಗಳ ಪದ್ಯ . ಅಷ್ಟು ದಿವಸದಿಂದ ಪುಟ್ಟ 
ಮನೆಗೆ ಹೋಗೋಣಾ ಹೋಗೋಣಾಂತಲೇ ತಿಂಗಳಾರುಗಟ್ಟಲೆ ಕಳೆದು 
ಹೋಯಿತು. 

" ಬೆಳಿಗ್ಗೆ ಏಳೋ ಹೊತ್ತಿಗೆ ಏಳು ಗಂಟೆ ಹೊಡೆದು ಹೋಗುತ್ತಿತ್ತು . ಈ 
ಹತ್ತು ಕಷ್ಟಪಟ್ಟು ಎದ್ದೂ ಬೇಗ ಹೋಗೋಣಾಂತ ಹೊರಟಿದ್ದೆ. ಈ 
ಮಾಧೂಗೆ ನನ್ನ ಹರಕಲು ಕೋಟಿನ ಮೇಲೆ ಈಗಲೇ ಕಣ್ಣು ಬಿದ್ದಿದೆ, 

ಇಷ್ಟು ದಿನ ಇದಕ್ಕೆ ಕುರುಡಾಗಿತ್ತು . ಅವನಿಗೆ ಅವನೊಂದು ಅಡ್ಡ ಮಾತು 
ಆಡೋ ಹೊತ್ತಿಗೆ ನಿನ್ನ ಮಂಗಳ ಪದ್ಯ ಬೇರೆ ಇನ್ನೂ ನಾನು ಹೊರಗೆ 
ಕಾಲಿಡೋ ಕಿಲ್ಲ - ಪುಟ್ಟ ಮನೇಲಿರ್ತಾನೋ ಇಲ್ಲವೋ ಅಂತ. ಸರಿಯಾಗಿದೆ 
ಶಕುನ. ಇನ್ನು ಹೋದಕೆಲಸ ಕಾಯೋ ಹಣ್೦ತ ಬೇರೆ- ಒಂದು ಒಳ್ಳೆ 
ಕೆಲಸಕ್ಕೆ ಮನೆ ಬಿಟ್ಟು ಹೊರಡೋಣಾಂತ ಹೊರಟರೆ ಸಾವಿರ ವಿಘ್ನಗಳು 
ಅದಕ್ಕೆ , ಹಾಳಾಗಿಹೋಯಿತು ಸಂಸಾರ ಅವಳು ಹೋದಮೇಲೆ” ಅಂದು 
ಕೊಂಡು ಹಿರಿಯಣ್ಣಯ್ಯ ಅದೇ ಹರಕಲುಕೋಟ ತೊಟ್ಟು, ರುಮಾಲಿಟ್ಟು 
ಪೂನಾ ಚಡಾವು ಮೆಟ್ಟಿ, ಚಟಪಟ ಅಂತ ಶಬ್ದ ಮಾಡ್ತಾ ಪುಟ್ಟ ಮನೇ ಕಡೇ 
ಹೊರಡಲು ಹೊರಬಿದ್ದ . 

“ ಮಾವನೋರುಬರ್ತಾರೇಂದ್ರೆ ಈ ವೊತ್ತು ನಾಳೇಲಿ.” 
“ಎಲ್ಲಿಗೆ ?” 
“ ಇನ್ನೆಲ್ಲಿಗೇ ? ಈ ಮನೇಗೆ.” 
“ ಏನು ಸಮಾಚಾರ ? ” 
“ ಇನ್ನೇನು? ಪುಟ್ಟಸಾತು ಮದುವೆ ವಿಚಾರಕ್ಕೆ .” 
“ ಅಂದರೆ ?” 

“ ಸರಿಹೋಯಿತು ಬಿಡಿ ! ಈ ಎರಡು ತಿಂಗಳಿ೦ದಾ ದಿನಬೆಳಗಾದರೆ 
ಬರ್ತೆನೆ ಬರ್ತೆನೆ ಅಂತ ಮುದ್ದಾ ವಿನಮೇಲೆ ಮುದ್ದಾಮು ಬರ್ತಾ ಇದೇ . 
ಪುಟ್ಟಸಾಮೂಗೆ ವರನ್ನ ಹುಡುಕಿದಾರಂತೆ. ಆ ವಿಚಾರ ಮಾತಾಡೋಕೆ ” 

- “ ಪುಟ್ಟಸಾತೂಗೆ ವರನ್ನ ಹುಡುಕಿದಾರೋ ? ಹಾಗಾದರೆ ತಾನೇ 
ನನ್ನನ್ಯಾಕೆ ಕೇಳಬೇಕು ? ಮದುವೆ ಮಾಡೋದು ಪುಟ್ಟಸಾಗೋ 
ನಂಗೋ ?” 

“ ಸರಿ ನಿಮ್ಮ ದು ಯಾವಾಗಲೂ ಒಂದೇ ಉತ್ತರ .” 
“ ಏನು ? ” 

“ ನನ್ನ ಆಫೀಸಿನ ಕೆಲಸ, ನನ್ನ ಟೂರು, ನನ್ನ ವಿಸಿಟರ್ಸ , ನನ್ನ 
ಅಫಿಷಿಯಲ್ ರೌಂಡು , ನನ್ನ ಕ್ಲಬ್ಯೂ , ನನ್ನ ಟೆನ್ನಿ ಸ್ಕೂ , ಅಂತ ಇಷ್ಟಾದರೆ 
ಆಗಿಹೋಯಿತು. ನಿಮ್ಮ ಸರಕಾರೀ ಹುದ್ದೇ ಆಯಿತು ನೀವಾಯಿತಂತೆ! 
ಕೂತಿದ್ದರೆನೋಡಿದೋರು ನೆರೆ ಹೊರೆಯೋರುಏನಂತಾರೇನ್ನೊದುಕೂಡ 
ನಿಮ್ಮ ತಲೆಗೆ ಹತ್ತೋಲ್ಲ. ದೊಡ್ಡ ಹುದ್ದೇಲಿರೋ ಮಗ, ಮಾಡಬೇಕಾದು 
ಮಗಳ ಮದುವೆ ಒಂದೇ ಬಾಕಿ, ಅದೂ ಒಬ್ಬಳೇ ಮಗಳು, ಇಂಥಾದ್ದರಲ್ಲಿ 
ದೊಡ್ಡ ಮಗನ್ನ ಕೇಳದೆ ಮಾಡದೆ ಮಾಡ್ತಾರೇನು ? ಅದಕ್ಕೇ ನಿಮ್ಮನ್ನು 
ಹುಡುಕಿಕೊಂಡು ಬರೇನೆ ಬರೇನೇ೦ತ ಹೇಳಕಳಿಸ್ತಾ ಇರೋದು.” 

- “ ಅಲ್ಲವೇ ಪಾತೂ , ಮಗಳ ಮದುವೆ ಅಂದರೆ ನನ್ನ ತಂಗಿ 
ಮದುವೇನೇ ! ಇದರಲ್ಲಿ ನಾನು ಇಂಟರಸ್ಸು ತಕೊಬೇಕ - ಈಗ ಏನು 
ತಕೋತಾ ಇಲ್ಲಾ೦ತಲೋ ನಿನ್ನ ಅರ್ಥ ? ನನ್ನ ತಂಗೀ ಮದುವೇಲಿ ನಂಗ 
ಇಂಟರೆಸ್ಸು ಇಲ್ಲವೇ ? ಬೇಕಾದ್ದಾಗಿದೆ. ಬಟ್ ಕ್ಯಾಪಿಟಲ್ ಇಲ್ಲ, ಅಷ್ಟೆ . 
Do you see the joke ? ಅಪ್ಪಾ ಯಾಕೆ ಬರ್ತಾನೆ ಅನ್ನೋದು 
ಓಹೋ , ಈಗ ಅರ್ಥವಾಯಿತು. I see ? but ಹ್ಯಾಗೆ ಮ್ಯಾನೇಜು 
ಮಾಡೋದುಈಗ ? ಈವೊತ್ತೊ ನಾಳೇನೋ ಪ್ರಮೋರ್ಷ ಬರೋದ 
ಗಲ್ಲಿದೆ ಡೆಪ್ಯೂಟಿ ಕಮಿಷನರಗಿರಿ ಆ್ಯಕ್ಟಿಂಗೂ , ಆಮೇಲೆ ಒಂದು ಐದು 
ವರ್ಷ ಆಯಿತೂಂದ್ರೆ ರ್ಕೌಸಿಲರ್‌ಷಿಪ್ ಸರ್ಟನ್ನೂ ; And ther 
ಅಪ್ಪ ಹೇಳಿದ್ದ ಹಾಗೆ on the high road to Dewanಗಿರಿ: 
ಈಗ ನನ್ನ idealಗೆ ನಾನು struggle ಮಾಡೇ ಇಲ್ಲಾ ಪುಟ್ಟಸಾತೂ 
ಮದುವೆಗೆ ಮರುಗಲೇ ? ಒಳ್ಳೇ ಪ್ರಾಬ್ಬ ಬಂತಲ್ಲಾ ಈಗ ? 
ಯಾವುದಕ್ಕೂ ಫೈನಾನ್ನೂ , ಇದೆಲ್ಲಾ ಹೇಗೆ solve ಮಾಡೋದೋ ! 
ನನಗೆ ಬೇರೆ ಹೊಳೀತಿಲ್ಲಾ , ನಿನಗೇನಾದರೂ ಹೊಳೆದೀತೋ ಪಾತ್ರ | | 
ಫೈನಾನ್ನೂ ಸ್ಪೇರ್ ಮಾಡೋ ಸ್ಥಿತೀಲಿದೇವೇ ನಾವೂ ಈಗ ?” 

- “ಸೃರೀ , as per usualloo ನಿಮ್ಮ ಆಫ್ರಿ ಪೀಟೆಡ್ ಫ್ರೀಸೂ 
ಇರಲಿ ನಾ ಹ್ಯಾಂಡಲ್ ಮಾಡುತ್ತೇನೆಸಿಚುಯೇಷನ್ನು ; ಅಂದರೆ ಸ್ವಲ್ಪ ನಮ್ಮ 
ವೆಲ್ ಫರ್ನಿಫ್ಟ್ ಡ್ರಾಯಿಂಗ್ ರೂಮ , ವರಾಂಡಾ, ಇವಕ್ಕೆಲ್ಲಾ ಸ್ವಲ್ಪ 

outlookoo alter ಆಗಬೇಕು ಅಷ್ಟೇ . ನಿಮ್ಮ ಆರ್ಗುಮೆಂಟೂ ಅವರ 
ಅಟ್ಯಾಕ್ ನ ವಿರಾಟ್ ಮಾಡೋಕೆ ಸೌಟಿನೋರ ಹಾಗೆ “ ಬೀ ಪ್ರಿಪೇರ್ಡ್' 
ಆಗಿರಬೇಕು, ನೋಡೋಣ; after all two heads are better 
than one ಅಂತ ಅನ್ನೊಹಾಗೆ, ನೀವು ನಿಮ್ಮ ಪಾರ್ಟ್ ಆಫ್ ದಿ 
ಅಪೇರ್ ನೋಡಿಕೊಳ್ಳಿ , ನಾನು ನನ್ನ ಪಾರ್ಟು ನೋಡಿಕೊತೇನೇ ; 
- ಒಟ್ಟಿನಲ್ಲಿ ಕ್ಲೀನಾಗಿ ವಾಕ್ ಔಟ ಆಗಬೇಕೂ , ನಮ್ಮ ಸೆನ್ಸ್ ಆಫ್ ಡ್ಯೂಟಿ 
ಅಂಡರ್ ದಿ ಸರಕಂಸ್ಟೆನ್ಸಸ್ಕೂ .” 


ಈ ರೀತಿ ಸಂಭಾಷಣೆಯು ಪಾತ್ರ - ಪುಟ್ನಗೆ ಈಚಿನ ಒಂದೆರಡು 
ವಾರಗಳಿಂದ ನಡೆಯುವುದು ಸಾಮಾನ್ಯವಾಗಿತ್ತು . ದಿನವೂ ಬೇರೆ ಬೇರೆ 
ವಿಧವಾಗಿ , ಬೇರೆ ಬೇರೆ ಪ್ರಮಾಣದಲ್ಲಿ, ಈ ಸಂಭಾಷಣೆ ಒಂದಲ್ಲ ಒಂದು 
ರೀತಿಯಲ್ಲಿ ನಡೆಯುತ್ತಿತ್ತು . ಕೊನೆಗೆ ಇಬ್ಬರೂ ಅವರವರ ಮನಸ್ಸಿನಲ್ಲೇ 
ಒಂದು ನಿರ್ಧಾರಕ್ಕೆ ಬಂದಿದ್ದರು. 


ಅಂದು ಬೆಳಿಗ್ಗೆ ಪುಟ್ಟು ಎದ್ದು ತನ್ನ ಅಪಿಷಿಯಲ್ ರೌಂಡ್ಗೆಹೊರಡು 
ವುದು ಸ್ವಲ್ಪ ತಡವಾಯಿತು. ಅಷ್ಟು ಹೊತ್ತಿಗೇ ಅವನ ಅಫಿಷಿಯಲ್ 
“ ಫ್ರೆಂಡ್ಸ್ " ಬಂದು ಕೂಗಿ ಕರೆಯುತ್ತಿದ್ದರು . ಅಪ್ಪ ಪ್ರಾಯಶಃ ೮ಕ್ಕೆ 
ಮೊದಲೇ ಬರಬಹುದೆಂದು ಅಂದುಕೊಂಡಿದ್ದ ಪುಟ್ಟು . ಆದರೆ ತನ್ನ 
ಸ್ನೇಹಿತರು ಬಂದಿದಾರೆ . ಇನ್ನು ಅವರನ್ನು ಕಾಯಿಸಬಾರದು , ಎಂದು 
ಕೊಂಡು ಬಟ್ಟೆ ಬರೆ ಧರಿಸಿ ತನ್ನ ಅಫಿಷಿಯಲ್ ರೌಂಡ್ನಿಗೆ ಹೊರಡುತ್ತಾ 
ಪಾತೂಗೆ ಹೇಳಿಹೋದ. 


ಇತ್ತ ಪಾತುವು ಡ್ರಾಯಿಂಗ್ ರೂಮಿನಲ್ಲಿದ್ದ ಹೊಸ ಗೌಸುಗಳನ್ನೆಲ್ಲ 
ಎತ್ತಿಟ್ಟು , ಹರಕಲು ಅಥವಾ ಬಿಳಿಯ ಮಾಸಿದ ಗೌಸುಗಳನ್ನು ಸೋಫಾಕುರ್ಚಿ 
ಗಳಿಗೆ ಹಾಕಿಸಿದಳು, ಆಳಿಗೆ ಸೋಜಿಗ - “ ಇದೇನು ಅಮ್ಮಾವ್ವರಿಗೆ ಏನಾಗಿ 
ದೆಯೋ , ಏನೋ ” ಅಂತ. ಆದರೆ ಪಾತು ದರ್ಪ ಹೇಗಿತ್ತೆಂದರೆ , ಗಂಡನಿಂದ 
ಮೊದಲು ಗಂಡಾಳುವರೆಗೆ ಚಾಚೂ ತಪ್ಪದೆ ತಾನಿಟ್ಟಗೆರೆ ಜಾರದಂತೆ ತನ್ನ 
ಗತ್ತನ್ನು ನಡೆಸಿಕೊಳ್ಳುತ್ತಿದ್ದಳು. ಪುಟ್ಟು ಹೊರಟ ಕಾಲು ಗಂಟೆಯಲ್ಲಿ 

ವರಾಂಡಾ, ಡ್ರಾಯಿಂಗ್ ರೂಮು ಚಹರೆಯೇ ಬದಲಾಯಿಸಿತ್ತು. ಬೆಲೆ 
ಬಾಳುವ ಪಟಗಳೆಲ್ಲ ರೂಮು ಸೇರಿತು. ವರಾಂಡಾದಲ್ಲಿ ಎರಡು, ಡ್ರಾಯಿಂಗ್ 
ರೂಮಿನಲ್ಲಿ ಒಂದು ನಾಲ್ಕು , ಪುಟ್ಟ ತನ್ನ ಹುದ್ದೆಯಲ್ಲಿ ಬೇರೆ ಬೇರೆ ಊರು 
ಗಳಲ್ಲಿ send ofಕೊಟ್ಟಾಗ ತೆಗೆದದ್ದು ಚಿತ್ರಗಳು, ತೂಗಾಡಿದವು. 


“ ಮಾವನವರಿಗೆ ಒಂದು ವೇಳೆ ಮನೆಯೆಲ್ಲಾ ನೋಡಬೇಕಂತ ಮನಸ್ಸು 
ಬಂದರೆ ? ” ಅನ್ನುವಯೋಚನೆ ಪಾತ್ರೆಗೆ ಬಂದದ್ದೇ ತಡ, ತನ್ನ ಬೆಡ್ 
ರೂಮಿಗೆ ಹೋಗಿ, ತನ್ನ ಕೈ ಪೆಟ್ಟಿಗೆ ಹೊರಗೆ ತಂದು, ರೂಮಿನಲ್ಲಿದ್ದ ಐರ್ರ 
ಸೇಫಿನಲ್ಲಿದ್ದ ಹಣದ ಪುಟ್ಟ ಗಂಟು, ತನ್ನ ಒಡವೆ ವಸ್ತು ಬೆಳ್ಳಿಯ ಪಾತ್ರೆ | 
ಪದಾರ್ಥ, ಎಲ್ಲವನ್ನೂ ತನ್ನ ಕೈ ಪೆಟ್ಟಿಗೆಗೆ ವರ್ಗಾಯಿಸಿದಳು. ತನ್ನ ಕೈ ಪೆಟ್ಟಿಗೆ 
ಯನ್ನು ತನ್ನ ಬೆಡ್ರೂಮಿನ ಮಂಚದ ಕೆಳಗಿಟ್ಟು , ಬೆಡ್ ಪೀಟನ್ನು 
ಮುಚ್ಚಿ ಬೆಡ್ರೂಮು ಕಿಟಕಿ ಬಾಗಿಲುಗಳನ್ನೆಲ್ಲ ಬಿಗಿದು, ಬೀಗ ಹಾಕಿ 
ಬೀಗದ ಕೈಗೊಂಚಲು ಸೊಂಟಕ್ಕೆ ಸಿಕ್ಕಿಸಿಕೊಂಡಳು. ಆಫೀಸು ರೂಮಿನ 
ಕಬ್ಬಿಣದ ಪೆಟ್ಟಿಗೆಗೆ ಆಫೀಸು ಫೈಲುಗಳು, ಪುಟ್ಟು ಮೇಜಿನ ಮೇಲೆ ಹರಡಿದ್ದ 
ಕಾನ್ಫಿಡೆನ್ಷಿಯಲ್ ಮಾರ್ಕಿದ್ದದ್ದು ಕೆಲವನ್ನು ಅಂದವಾಗಿ ಜೋಡಿಸಿ 
ತುಂಬಿದಳು. ಕಬ್ಬಿಣದ ಪೆಟ್ಟಿಗೆ ಬಾಗಿಲು ಮುಚ್ಚಿ , ಬೀಗಹಾಕಿ, ಬೀಗದಕ್ಕೆ 
ಅಲ್ಲೇ ಬಿಟ್ಟಳು. 


ಆಫೀಸು ರೂಮು, ವರಾಂಡಾ, ಡ್ರಾಯಿಂಗ್ ರೂಮು, ಎಲ್ಲವನ್ನೂ 
ನೋಡಿತೃಪ್ತಿ ಹೊಂದಿ , “ ಇನ್ನು ಯಾವ ಮಾವನೋರಾದ್ರೂ ಬರಲಿ ಭಯದ 
ವಿಲ್ಲ ” ಅಂದುಕೊಂಡು, ಹಿರಿಯಣ್ಣಯ್ಯನ ಬರವನ್ನೇ ನಿರೀಕ್ಷಿಸುತ್ತಿದ್ದರೂ , 
ಎಂದಿನಂತೆ ಏನಾದರೂ ಬೆಳಗಿನ ಕೆಲಸದಲ್ಲಿ ಮಗ್ನಳಾಗಿರುವಂತೆ ಡ್ರಾಯಿಂಗ್ 
ರೂಮಿನ ಆಚೆ ಇದ್ದ ಕಿಟಕಿ ಬಳಿ ಮಣೆ ಹಾಕಿಕೊಂಡು ಮಗುವಿನ ಸೈಟ 
ರೊಂದನ್ನು ಹಾಕುತ್ತಾ ಕುಳಿತಳು. ಮಗುವನ್ನು ಆಳು ಬೆಳಿಗ್ಗೆ ಗಾಳಿ ಸವಾರಿಗೆ 
ಪ್ರಾಂನಲ್ಲಿ ಹೊರಗೆ ಕರೆದುಕೊಂಡು ಹೋಗಿದ್ದ . ನಾರಾಯಣ ಒಳಗಡೆ 
ಅಡಿಗೆ ಮಾಡುತ್ತಿದ್ದ , ಕಛೇರಿ ಜವಾನ ಡವಾಲಿ ಹಾಕಿಕೊಂಡು, ಗೇಟಿನ ಬಳಿ 
ಸಾಹೇಬರ ಸವಾರಿ ವಾಪಸು ಬರುವುದನ್ನು ಎದುರುನೋಡುತ್ತಿದ್ದ . . 

ಗಂಟೆ ೯ ಹೊಡೆಯುವ ಹೊತ್ತಿಗೆ ಹಿರಿಯಣ್ಣಯ್ಯ ಗೇಟಿನ ಹತ್ತಿರ 
ಬಂದು ನಿಂತ ಕಛೇರಿ ಜವಾನನಿಗೆ ಇವರ ಗುರಂತಿತ್ತು . “ ನಮಾರಾ 
ಬುದ್ದೀ . ಬನ್ನಿ ಒಳೀಕೆ” ಆ೦ತ ಗೇಟು ತೆಗೆದ. 

*ರಾಯರಿದಾರೇನೋ ಒಳಗೇ " 

“ಇಲ್ಲಾ ಬುದ್ದೀ . ಸಿನೇಯಿತರ ಜತೆಗೆ ಅ೦ಗೇ ಓಗಿ ಬುದ್ದಿ , 
ಒರಕ್ಕೆ , ಬನ್ನಿ ಒಳಿಕೆ, ಕುಂತುಕೊಳ್ಳಿ . ಇನ್ನೇನು ಬರೋ ಒ ” 
ಅಂದ. 

ಹಿರಿಯಣ್ಣಯ್ಯನಿಗೆ ತನ್ನ ಮಗನ ಕಛೇರಿ ಜವಾನ - ಡವಾಲಿ ಜವಾನ, 
ಮಾಡಿದ ಮರ್ಯಾದೆ ಹಿಗ್ಗಿ ಸಿತು . “ಈಗಲೇ ಇಷ್ಟು ಮರ್ಯಾದೆ ಮಾಡ್ತಾ 
ನಾ , ಪುಟ್ಟ ನಂಗೇ . ಇನ್ನು ದಿವಾನ್ ನಾಗೆಹೋದರೆ ? ದೇವರು 
ಬೇಗ ಕಣ್ಣು ತೆಗೆದು ಅವನ್ನ ದಿವಾನಗಿರಿಗೆ ಏರಿಸಬೇಕು” ಅಂದುಕೊಂಡೇ 
ವರಾಂಡಾಕ್ಕೆ ಕಾಲಿಟ್ಟು ಜೋಡನ್ನು ಒಂದು ಕಡೆ ಬಿಟ್ಟ . ಅಲ್ಲಿ ತಗಲು 
ಹಾಕಿದ ಎರಡು ಫೋಟೋಗಳೂ ಅವನ ದೃಷ್ಟಿ ಎಳೆಯಿತು. ಒಂದೊಂದನ್ನೂ 
ಪೂರ್ತಿ ಆಲಂಗಿಸಿಕೊಳ್ಳುವಂತೆ ನೋಡಿದ. ಅಷ್ಟರೊಳಗೆ ಆಳು “ ಅಮಾವರಿಗೆ ” 
ಸಮಾಚಾರ ಮುಟ್ಟಿಸಿದ್ದ . ಪಾತು ಎದ್ದು ಬಂದು, ಮೆಲ್ಲಗೆ “ ಬನ್ನಿ ಒಳಗೆ . 
ತುಂಬಾ ದಿನವಾಯಿತು ಬಂದ . ಬಂದು ಬಿಡ್ತಾರೀಗ, ಬನ್ನಿ ಕೂತೊಳ್ಳಿ" 
ಅಂದು ಒಳಗೆ ಹೋದಳು, 


* ಹಿರಿಯಣ್ಣಯ್ಯ ನಿಗೆ ಈ ಆದರದ ಆಹ್ವಾನ ಇನ್ನೂ ಹಿಗ್ಗಿಸಿತು. 
ಡ್ರಾಯಿಂಗ್ ರೂಮಿಗೆ ಪ್ರವೇಶಿಸಿದ. ಅಲ್ಲಿದ್ದ ಚಿತ್ರಗಳನ್ನೂ ಒಂದೊಂದಾತ 
ಪೂರ್ಣವಾಗಿ ನೋಡಿದ. ಕೊನೆಯದು ಪುಟ್ಟ ತಿಂಗಳ ಕೆಳಗೆ ಸೀನಿಯರ್ 
ಅಸಿಸ್ಟಂಟಾದಾಗ ತೆಗೆದದ್ದು ಆಗಿದ್ದು , ಹಿರಿಯಣ್ಣಯ್ಯನ ಕಣ್ಣು ಹನಿಗೂಡಿ 
ಸಿತು “ ಪುಟ್ಯೂ , ಬೇಗ ದಿವಾನನಾಗಪ್ಪಾ , ಪುಟ : ನೀನು ದಿವಾನಗಾನಾ 
ಬೇಗ ಆಗಿಬಿಟ್ಟರೇ ನಂಗೆ ಎಲ್ಲಾ ಆದ್ದಾಗೇ ” ಅಂದುಕೊಂಡೇ ಆ ಪರಕ್ಕೆ 
ಮೆಲ್ಲಗೆ ಕೈ ಮುಗಿದ . ಅದುವರೆಗೆ ನಡೆದ ಆಯಾಸಕ್ಕೆ ಅಲ್ಲಿದ್ದ ಸೋಫಾಒಂದು 

ಅವನನ್ನು ಕೂಗಿ ಕರೆಯಿತು. ಅದರ ಮೇಲೆ ನಾಜೂಕಾಗಿ ಕುಳಿತು ತಲೆ 
ಹಾಗಿಯೇ ಹಿಂದಕ್ಕೆ ಒರಗಿಸಿದ. 


ತಾನು ಹೊರಗೆ ಹೋಗುವ ಮುನ್ನ ತಂದೆಯು ಬರದಿದ್ದುದು ನೋಡಿ 
ಪುಟ್ಟುವು, “ ಈ ದಿನ ಬರಲಾರರು” ಎಂದುಕೊಂಡು ಸ್ನೇಹಿತರ ಜೊತೆಗೂ 
ಆಫೀಸು ಜತೆಗಾರರನ್ನು ಕೂಡಿಯ ಹೊರಗೆ ಸುತ್ತಾಡಲು ಹೋಗಿದ್ದವನು 
ತನ್ನ "ರೌಂಡ್ಡನ್ನು ” ಬೇಗನೆಯೇ ಮುಗಿಸಿ ಅವರೆಲ್ಲರೊಡನೆ ಮನೆಗೆ ಸುಮಾರು 
೯ - ೧೫ ಗಂಟೆಗೆ ಬಂದ. ಎಂದಿನಂತೆ ಅವರೆಲ್ಲರನ್ನೂ ಡ್ರಾಯಿಂಗ್ ರೂಮಿಗೆ 
ಕರೆದು ಕೂಡಿಸುವ ಪದ್ಧತಿ. ಅಂದಿನ ರಾಜಕೀಯ ಮುಂತಾದ ಪ್ರಶ್ನೆಗಳ 
ಮೇಲೆ ಮಾತುಕತೆ, ಅನಂತರ ಅವರಿಗೆಲ್ಲ ಕಾಫಿ ತಿಂಡಿ ಸರಬರಾಯಿ - ಆಮೇಲೆ 
ಅವರು ಹೊರಡುತ್ತಲೂ ಪುಟ್ಟು ಸ್ನಾನಕ್ಕೆ ಹೊರಟು ಊಟ ಮಾಡಿಕೊಂಡು 
ಆಫೀಸಿಗೆ ಸವಾರಿ , ಹೀಗಿತ್ತು ಪದ್ಧತಿ. 


ಪುಟ್ಟು ಮನೆಯ ಕಾಂಪೌಂಡಿನೊಳಗೆ ಕಾಲಿಟ್ಟಾಗಲೇ ಡವಾಲಿ ಜವಾನ 
ಅವನಿಗೆ ಸಮಾಚಾರ ತಲುಪಿಸಬೇಕಾಗಿದ್ದವನು- ಅಚಾತುರ್ಯದಿಂದ ಹಿಂದೆ 
ಅಮಾವು ಕರೆದದ್ದರಿಂದ ಅಲ್ಲಿರದೇ , ತಂದೆಯು ಬಂದಿರುವ ವಿಷಯ 
ಪುಟ್ಟುವಿಗೆ ತಿಳಿಯದೆ ಹೋಯಿತು. ಡ್ರಾಯಿಂಗ್ ರೂಮಿನಲ್ಲಿ ಪಾತುವು 
ಮಾಡಿದ್ದ ಬದಲಾವಣೆಯೂ ಅವನಿಗೆ ತಿಳಿಯದು. ಹೀಗಾಗಿ ಎಂದಿನಂತೆ 
ಸ್ನೇಹಿತರ ಜೊತೆಗೆ ದೊಡ್ಡ ಧ್ವನಿಯಲ್ಲೇ ಮಾತನಾಡುತ್ತ “ ಈಗ ನಮ್ಮ 
ಮುನಿಸಿಪಲ್ ಪ್ರೆಸಿಡೆಂಟ್ ತಕ್ಕೊಳ್ಳಿ, ವಯಸ್ಸಾಗೊಗುತ್ತೆ ಮಗಳಿಗೆ 
ಹೇಗಾದರೂ ಮಾಡಿ ಬೇಗ ಕನ್ಯಾದಾನ ಮಾಡಿ ಕಳಿಸಿಬಿಡಬೇಕು ಅದಕ್ಕೆ 
ಅಳಿಯನಾಗೊನಿಗೆ ೫ ರಿಂದ ೧೦ ಸವಿರದವರೆಗೂ ವರದಕ್ಷಿಣೆ ಕೊಡೋಕೆ 
ತಯಾರಿ . ಇದಕ್ಕಾಗಿ ಅವರು ನಾನು ಪ್ರೆಸಿಡೆಂಟಾಗಿರೋ ಕೋ - ಆಪರೇಟಿವ್ 
ಸೊಸೈಟಿಗೇ ಸಾಲಕ್ಕೆ ಅಪ್ಪ ಮಾಡಬೇಕು. ತಿಳಿದೂ ತಿಳಿದೂ ಹ್ಯಾಗೆ 
ಸಾ೦ಕ್ಷನ್ ಮಾಡೋದು ನಾನೂ ? You know my views on 
child marriage and the like . Post - puberty 

marriages ಏ ಆಗೋದನ್ನ ನೋಡಬೇಕೂಂತ ನನ್ನ ಹಟ ಜೊತೆಗೆ 
Qan120938 Ots woodse be dowry system , rotten system , 
ಇದು ಹೋಗಲೇಬೇಕನ್ನೋದೂ ನನ್ನ conviction , ನಾವು 
ದೊಡ್ಡ ಆಫೀಸರುಗಳೂ , ಎಜ್ಯುಕೇಟೆಡೂ ಅನ್ನಿಸಿಕೊಂಡೋರು ಈ 
ಒಂದೆರಡು ವಿಷಯಗಳಲ್ಲಾದರೂ Social reform start ಮಾಡದೇ 
ಇದ್ದರೆ ಪ್ರಯೋಜನವೇನೂ ? I am preparing to tackle 
this subject in my next meeting ; ನಿಮ್ಮ views ಎಲ್ಲಾ 
ಏನೂ ಸ್ವಲ್ಪ ತಿಳಕೊಳ್ಳೋಣಾಂತೇ ಈ ಹೊತ್ತು ನಿಮ್ಮನ್ನೆಲ್ಲಾ ಬರಹೇಳಿದ್ದು . 
ಬನ್ನಿ , ಡಾಯಿಂಗ್ ರೂಮು ಒಳಕ್ಕೆ , We shall discuss it 
over a cup of coffee. ? 22 . wa . Come in 
Mr Naidoo , Come in Khan Saheb . Hallo Mr. 
Alvaris come in you are well in time” ಎಂದುಕೊಂಡು 
ಕಾಂಪೌಂಡು ದಾಟಿ ವರಾಂಡಕ್ಕೆ ಬಂದು ಹೊರಗಿದ್ದ ಹ್ಯಾಟ್ ರಾಕಿನಲ್ಲಿ 
ಹ್ಯಾಟು ತಗಲು ಹಾಕಿ ವಾಕಿಂಗ್ ಸ್ಟಿಕ್ಕು ಕೊಡೆ ಮುಂತಾದದ್ದನ್ನಿಟ್ಟು 
ಡ್ರಾಯಿಂಗ್ ರೂಮಿಗೆ ಒಂದು ಹೆಜ್ಜೆ ಇಟ್ಟ , ಅಲ್ಲಿ ತನ್ನ ದೊಡ್ಡ ಧ್ವನಿಗೆ 
ಎಚ್ಚೆತ್ತ ತೂಕಡಿಸಿದ್ದ ತಮ್ಮ ತಂದೆಯ ಮುಖದರ್ಶನವಾದೊಡನೆ ಕಶೆಯಿಂದ 
ಆಘಾತವಾದವನಂತೆ ಮುಖ ಮಾಡಿಕೊಂಡು, ಅಷ್ಟರಲ್ಲಿಯೇ ಸಂಯಮ 
ಹೊಂದಿ ಇನ್ನೊಂದು ಬಾಗಿಲ ಮೇಲಿನಬೋಲ್ಟನ್ನು ತೆರೆಯ ಹೊಗಿದ್ದವನು 
ಥಟ್ಟನೆ ತಿರುಗಿ, ಧ್ವನಿ ತಗ್ಗಿಸಿ, I see the drawing room is 
engaged by somebody, perhapsmy wife 's relation , 
let us go into my office room ” WOUDES OUS stato 
ಬಾಗಿಲನ್ನೂ ಮುಂದಕ್ಕೆ ಎಳೆದು ಮುಚ್ಚಿಕೊಂಡು, ಎಲ್ಲರನ್ನೂ ತನ್ನ ಆಫೀಸು 
ರೂಮಿಗೆ ಕರೆದೊಯ್ದು ಕೂರಿಸಿದ. ಒಂದು ಕ್ಷಣ ಅವನಿಗೆ ಆಫೀಸು 
ರೂಮಿಗೆ ಇಷ್ಟೊಂದು ಕುರ್ಚಿಗಳು ಎಲ್ಲಿಂದ ಬಂದವು ಈ ಹೊತ್ತು , ಎನ್ನು 
ವುದು ಹೊಳೆಯಲಿಲ್ಲ . ಆಮೇಲೆ ಡ್ರಾಯಿಂಗ್ ರೂಮು ಇದ್ದ ಸ್ಥಿತಿ 
ಜ್ಞಾಪಕಕ್ಕೆ ಬಂದು, “ ಓಹೋ ಪಾತು ! ಎಲ್ಲಾ ಮುಂದಾಲೋಚನೆಯಿಂದಲೇ 
ಏರ್ಪಾಟು ಮಾಡಿಬಿಟ್ಟಿದಾಳೇ . ಏನು forethought ಅವಳಿಗೆ! 

yes ! ಇಂಥಾ ಹೊತ್ತಿನಲ್ಲೇ ಇಂಥಾ ಅಕ್ಕೇಷನ್ಸ್‌ನಲ್ಲೇ ಮನೆಯಾಕೆಯರ 
brilliancy isso risedo. I must thank her for it . 
ಇಲ್ಲದಿದ್ರೆ ಇವರೆಲ್ಲಾ ನಮ್ಮಪ್ಪನ ಆ ಸ್ಥಿತೀಲಿ ನನ್ನ ಡ್ರಾಯಿಂಗ್ ರೂಮಿನಲ್ಲಿ 
ನೋಡಿದ್ದಿದ್ರೆ ಏನು ಗತಿ – My God ! ಪಾತ್ರ has saved me 
today. God bless her !” ಅಂದುಕೊಂಡು ಹೊರಗಡೆ ಮಾತ್ರ 
ಇದಾವುದನ್ನೂ ತೋರ್ಪಡಿಸಿಕೊಳ್ಳದೆ, “ ಹುಸ್ಸೇನ್, ಒಳಗೆ ಹೋಗಿ ಹೇಳು, 
ಗೆಸ್ಟ್ಸು ಕಾದಿದಾರೇಂತ ಅ೦ತ೦ದು ಆಳನ್ನು ಕಳುಹಿಸಿ ತಾನೂ ಒಂದು 
ಕುರ್ಚಿ ಎಳೆದುಕೊಂಡು ಕೂತ. 


ಆಗಲೂ ಅವನಿಗೊಂದು ಹೆದರಿಕೆ, ಅಪ್ಪ ಎಲ್ಲಿ ತಾವಿದ್ದಲ್ಲಿಗೆ ಬಂದು 
ಬಿಡುತ್ತಾನೋ ಎಂದು . ಅಲ್ಲಿದ್ದವರಿಗೆ “ ಎಕ್ಸ್ ಕ್ಯೂಸ್ ಮೀ ಎ ಮಿನಿಟ್ 
ಜೆಂಟಲ್ ಮೆನೆ ” ಎಂದು ಹೇಳಿ ಮೆಲ್ಲಗೆ ಎದ್ದು ಆಫೀಸು ರೂಮಿನ ಹೊರಗೆ 
ವರಾಂಡಾಕ್ಕೆ ಬಂದು ಅಲ್ಲಿಂದ ಡ್ರಾಯಿಂಗ್ ರೂಮು ಬಾಗಿಲು ತೆಗೆದು ಒಳಗೆ 
ಎರಡು ಹೆಜ್ಜೆ ಇಟ್ಟು ಮತ್ತೆ ವಾಪಸು ಬಂದು ಬಾಗಿಲು ಮೆಲ್ಲಗೆ ಮುಚ್ಚಿ , 
ಅಪ್ಪನ ಹತ್ತಿರಕ್ಕೆ ಹೋಗಿ “ ಒಂದು ಟೆನ್ ಮಿನಿಟ ಅಪ್ಪ ! ಬಂದು 
ಬಿಡ್ತೀನೇ, ಅವರೆಲ್ಲ ಆಫಿಷಿಯಲ್ ಫ್ರೆಂಡೂ , ಬೇಗ ಕೆಲಸ ಮುಗಿಸಿ 
ಬಂದುಬಿಡ್ತನೇ ಕೂತುಕೋಪ್ಪಾ ! ಪೇಪರ್ ಅಂದ್ರೆ ನಿಂಗೆ ಮೊದಲಿಂದ 
ತುಂಬಾ ಇಷ್ಟ ಅಲ್ಲವೇ ? ಆಕೆ ಹಿಂದೂ ಈ ಹೊತ್ತಿಂದು ಆಗಲೆ 
ಬಂದಿದೆ. ನೋಡ್ತಾ ಇರಪ್ಪಾ , ಬಂದುಬಿಡ್ತನೇ ಇನ್ನೆ ಪ್ಯೂ ಮಿನಿಟ್ಟಾ !” 
ಎಂದು ಅಪ್ಪ ಕೂರುತ್ತಲೇ ಪುನಃ ಡ್ರಾಯಿಂಗ್ ರೂಮು ಹೊರಗೆ ಬಂದು, 
ಬಾಗಿಲನ್ನು ಮೆಲ್ಲಗೇ ಆದರೂ ಭದ್ರವಾಗೆಳೆದು ಮುಚ್ಚಿಕೊಂಡು ಆಫೀಸು 
ರೂಮಿಗೆ ಹೋದ. “ As I was saying gentlemen , ಈ 
ಮ್ಯಾರೇಜುಕೈಶ್ಚ ನ್ಯೂ ಡಿಸ್ಕಸ್ ಮಾಡಿ ಎಷ್ಟು ಬೇಗ ನಾವು ಒಂದು ಪಾಲಿಸಿ 
ಫಾಲೋ ಮಾಡೋಕೆ ಇಳಿದರೆ ಅಷ್ಟು ಬೇಗ ನಮ್ಮ ಸೋಷಿಯಲ್ ರಿಫಾರಮ್ 
ವರೂ ಮುಂದಕ್ಕೆ ಹೋಗುತ್ತೆ ” ಅ೦ದುಕೊ೦ಡು ಕುರ್ಚಿಯ ಮೇಲೆಕೂತ. 
ಅಷ್ಟು ಹೊತ್ತಿಗೆ ಕಾಫೀ ತಿಂಡಿ ಸರಬರಾಯಿ ಆಗುತ್ತಿತ್ತು . ಒಂದು ಅರ್ಧ 
ಗಂಟೆ ಈ ರೀತಿ ಕಾಫಿ ಸಮಾರಾಧನೆಯ ನಡುವೆ ಮಾತು ಮುಗಿದು 

ಅವರೆಲ್ಲರನ್ನೂ ಗೇಟಿನವರೆಗೂ ದಾಟಿಸಿ ಪುಟ್ನ ಒಳಗೆ ಬಂದ , ಆಳೂ 
ಅಡಿಗೆಯವನೂ ತಿಂದು ಉಳಿದದ್ದನ್ನೂ ಕಪ್ಪು ಸಾಸರುಗಳನ್ನೂ ತೆಗೆದಿದ್ದರು. 
ಪುಟ್ಯೂ ಆಫೀಸು ಬಾಗಲು ಎಳೆದು ಮುಚ್ಚಿಕೊಂಡ ಡ್ರಾಯಿಂಗ್ ರೂಮು 
ಬಾಗಿಲು ತೆಗೆದ. ಒಳಕ್ಕೆ ಹೋಗಿ ಅಪ್ಪ ನೆದುರಿಗೆ ನಿಂತ. ಹಿಂದೂ ಪೇಪರಿ 
ನಲ್ಲಿ ಮಗ್ನನಾಗಿದ್ದ ಅಪ್ಪ , ಒಂದೆರಡು ಗಳಿಗೆ ಮುಖವೆತ್ತಲೇ ಇಲ್ಲ. ಪುಟ್ಟು 
ಸ್ವಲ್ಪ ಕೆಮ್ಮಿದ ಹಾಗೆ ಮಾಡಿದ. ಆಗ ಅಪ್ಪ ತಲೆಯೆತ್ತಿ ಪುಟ್ಟು ನಿಂತಿದ್ದದ್ದು 
ನೋಡಿ ಪೇಪರನ್ನು ಮಡಿಸಿಟ್ಟು , ಕನ್ನಡಕವನ್ನು ತೆಗೆದು ಜೇಬಿನಲ್ಲಿಟ್ಟು 
ಕೊಂಡು ತಾನೂ ಎದ್ದು ನಿಂತ. ಪುಟ್ಟು ಏನೂ ಮಾತನಾಡದೆ ಇದ್ದ . 
ಹಿರಿಯಣ್ಣಯ್ಯನಿಗೆ ತನ್ನ ಮಗ ಬಹಳ ' ಬಿಸಿ' ಯಾಗಿದ್ದಾಗ ಬಂದೆನಲ್ಲಾ ಎಂಬ 
ಅಳುಕು ಹತ್ತಿತ್ತು . 


“ಕ್ಷಮಿಸು ಪುಟ್ಯೂ , ಈಗ ನಾನು ಬರಬಾರದಾಗಿತ್ತೋ ಅಂತ ಕಾಣುತ್ತೆ . 
ನನಗೆ ಗೊತ್ತಿರಲಿಲ್ಲ ಇಷ್ಟು ಹೊತ್ತಿಗೆ ಹೀಗೆ ಬಿಸಿಯಾಗಿರ್ತಿಯಾ ಅಂತ .” 
ಮಾತ್ರ ಅಂದು, ಎಡಗೈ ಯಲ್ಲಿ ತಲೆಯ ರುಮಾಲು ತೆಗೆದು, ಬಲಗೈಯಲ್ಲಿ 
ತಲೆ ಕೆರೆದುಕೊಳ್ಳುತ್ತಾ ಅಪರಾಧಿಯಂತೆ ನಿಂತ, ಪುಟ್ಟುವು. “ ಅಯ್ಯೋ ! 
ನಾನೇನಪ್ಪಾ ಕ್ಷಮಿಸೋದೂ ಹಾಗೆಲ್ಲಾ ನೀನು ಅನ್ನ ಬಾರದಪ್ಪಾ , ಆದರೆ, 
ನೀನು ಬರೋದು ಗೊತ್ತಿದ್ದಿದ್ರೆ ನಾನೂ ಯಾವುದೂ ಎಂಗೇಜ್‌ಮೆಂಟ್ 
ಬೆಳಿಗ್ಗೆ ಇಟ್ಟುಕೊಳ್ಳುತ್ತಿರಲಿಲ್ಲಪ್ಪಾ , ನೋಟೀಸಿಲ್ಲದೆ ಹಾಗೇ ಬಂದುಬಿಟ್ಟೆ . 
ಅದರಿಂದ ಸ್ವಲ್ಪ ಎಂಬಾಸ್ ಆಯಿತು ಅಷ್ಟೇ . ಅದೂ ಅಲ್ಲದೆ ಅವರ 
ಹತ್ತಿರ ಬಹಳ ಇಂಪಾರ್ಟೆಂಟ್ ಸಬ್ ಕ್ಯೂ ಮಾತಾಡಿ ನಾಳೆ ನಾಳಿದ್ದು 
ನಾನೊಂದು ಮೀಟಿಂಗ್ ಅಡ್ರೆಸ್ ಮಾಡೋಕೆ ಮುಂಚೆ ಒಂದು ಡಿಸಿಷನ್ನಿಗೆ 
ಬರಬೇಕಾಗಿತ್ತೋ , ಅದಕ್ಕೆ ಅವರನ್ನ ಈ ಹೊತ್ತೇ ಮೀಟ್ ಮಾಡದಿದ್ರೆ 
ಲೇಟ್ ಆಗಿ ಬಿಡುತಿತ್ತೂ ಅಷ್ಟೇ ಇನ್ನೇನೂ ಇಲ್ಲಾ ಅಪ್ಪಾ , ನೀ 
ಬರ್ತೆನೇ೦ತ ಹೇಳಿಕಳಿಸಿದ್ದರೆ, ಇಷ್ಟು ಹೊತ್ತಿಗೆ ಡಿಫೆನೆಟ್ ಆಗೀಂತ ನಾನು 
ಫ್ರೀಯಾಗೇ ಇರ್ತಿದ್ದೆ ಅಪ್ಪಾ , ಈಗಾಗಲೇ ೧೦ರ ಹತ್ತಿರ ಬಂತೂ 
ಇನ್ನು ಸ್ಥಾ ನ ಪಾನ ಊಟ ಮುಗಿ ಆಫೀಸಿಗೆ ಓಡ ಬೇಕಾಗುತ್ತೆ ......... ನಿನ್ನ 


51 


34 


ಟೊಳ್ಳುಗಟ್ಟಿ 
ಜೊತೇಲಿ ಹೆಚ್ಚು ಹೊತ್ತು ಇರೋಕಾಗೊಲ್ವಲ್ಲಾಂತ ಅಷ್ಟೇ ಅಪ್ಪಾ . 
ಕೂತುಕೋ ಅಪ್ಪಾ ನಿಂತೇ ಇದ್ದೀಯಲ್ಲಾ ! ” ಅಂದ. 

ಪುಟ್ಟ ಮಾತಿನ ಧ್ವನಿಯಲ್ಲಿ “ಕೂತುಕೋ ” ಅಂದರೂ ಬೇಗ 
ಹೋಗು, ಎನ್ನುವ ಹಾಗಿತ್ತು ಹಿರಿಯಣ್ಣಯ್ಯನಿಗೆ, 

ತಲೆ ಕೆರೆದುಕೊಳ್ಳುತ್ತಲೇ ಹಿರಿಯಣ್ಣಯ್ಯ ಮಗನೆಂದಂತೆ ಪಾಯಿಂಟಿಗೆ 
ಬಂದ. ಆದರೆ ಬಳಸಿಕೊಂಡು ಬಳಸಿಕೊಂಡು ಬರುವುದರಲ್ಲಿ ಮಗ ಅವಕಾಶ 
ಕೊಟ್ಟಿದ್ದ ಕಾಲ ಮುಗಿಯುತ್ತ ಬಂದಿತ್ತು . .. 

“ ನಿಂಗೆಲ್ಲ ಗೊತ್ತೇ ಇದೆ ಪುಟ್ಟು , ಪುಟ್ಟಸಾತೂ ಪರಿಣಯದ್ದೇ 
ಇಷ್ಟೆಲ್ಲ ಹಗರಣವಾಗ್ತಾ ಇದೆ. ಅದೇ ಆ ಜೋಡಿದಾರ್ ರಾಮಣ್ಣ 
ಇದಾರಲ್ಲಾ ಅವರಿಗೆ ಸ್ವಲ್ಪ ಇತ್ತ ಕಡೆ ದೃಷ್ಟಿ ವಾಲಿರೋ ಹಾಗಿದೆ. ದೊಡ್ಡ 
ಅಂತಸ್ತಿನ ಮನುಷ್ಯ , ದೊಡ್ಡತನ , ದೊಡ್ಡ ರಕ್ತ - ಆಸ್ತಿಪಾಸ್ತಿ ಹಣಕಾಸು 
ಬೇಕಾದಷ್ಟಿದೇ ಅಂತಾರೆ.” 

“ ಪುಟ್ಟ ಸಾತೂ ಇನ್ನೂ ಹದಿನಾರೂ ತುಂಬದ ಹುಡುಗಿ ಅಲ್ಲವೇನಪ್ಪಾ ? 
ಇಂಥಾ ಮಗೂನ ಆ ಮುದುಕನಿಗೆ ಕೊಡೋದೇ ? ಅಲ್ಲದೆ ಅವನು ವರ 
ಪೂಜೇಲೇ ಛಾಂಪಿಯನ್‌ಷಿಪ್‌ ಹೊಡೆದಿದ್ದಾನೆ, ಅವನ ವಯಸ್ಸೇನೂ ಇವಳ 
ದೇನೂ ! But what ever it is , ಅದರಲ್ಲಿ ನಾನು ಇಂಟರೆಸ್ಟೋ 
ತಗೊಳೋ ಹಾಗಿಲ್ಲಪ್ಪಾ ಈಗಿನ ನನ್ನ ಸ್ಥಿತೀಲಿ.” 

“ಮನೆಗೆ ದೊಡ್ಡ ಮಗ ನೀನು, ನೀನು ಇ೦ಟರೆಸ್ಸು ತಕ್ಕೊಳ್ಳದೇ 
ಇನ್ಯಾರು ತಕ್ಕೊಳ್ಳೋ ?” 

- “ ಅಪ್ಪಾ ಹಾಗೆ ನಾನು ಇಂಟರೆಸ್ಸು ತಕೊಬೇಕಂದ್ರೆ ಇರೋದು 
ಒಂದೇ ದಾರಿ ಅಪ್ಪಾ ! ಅದೂ ನಿನ್ನಿಚ್ಛೆಗೆ, ನಿನ್ನ ಹಂಬಲಕ್ಕೆ , ವಿರೋಧ 
ವಾದ ದಾರೀನೇ , ನೀನು ಹೂ ಅನ್ನು , ಈ ಕ್ಷಣ ಇತ್ತ ಕಡೆ ಆಕ್ಟಿಂಗ್ , 
ಡೆಪ್ಯುಟಿ ಕಮೀಷನರ ಕೆಲಸಕ್ಕೆ ಈಗಿಂದೀಗಲೇ ರಾಜೀನಾಮೆ ಕೊಟ್ಟು, ಅತ್ತ 
ಕಡೆ ದಿವಾನಗಿರಿ ಕನಸನ್ನ ಕೊನೆಗಾಣಿಸಿ ನೀನು ಹೇಳಿದ ಹಾಗೆ ಕೇಳಿಕೊಂಡು 
ನಿಮ್ಮ ನೇಗೇ ಬಂದು ನಾನೂ ನನ್ನ ವೈಫ - ಪ್ಲಸ್ ಮಗು ಬೇರೆ, ಅಲ್ಲಿದ್ದು 


ಟೊಳ್ಳುಗಟ್ಟಿ 

- 35 
ಬಿಡೋಕೇನೂ ಅಭ್ಯಂತರವಿಲ್ಲ. ಆದರೆ ನೀನು ಚಿಕ್ಕಂದಿನಿಂದ ದಿವಾನನಾಗು 
ದಿವಾನನಾಗು ದಿವಾನನಾದರೆ ಎಲ್ಲಾ ಆದಹಾಗೇ ” ಅಂತಾ ಇದ್ದದ್ದರಿಂದಲೇ 
ನಾನೂ ಹಲ್ಲು ಕಚ್ಚಿಕೊಂಡು ಇಲ್ಲಿಯವರೆಗೆ ಸುಮ್ಮನೇ ಕೂತಿದೇನೆ. ಆ 
ಒಂದು ಹಂಬಲ ನಿನಗೆ ಇಲ್ಲದೇ ಇರೋದೇ, ಒಂದು ಕ್ಷಣದಲ್ಲಿ ಈ ಕೆಲಸಕ್ಕೆ 
ರಾಜೀನಾಮೆ ಕೊಟ್ಟು ಓಡಿಬರ್ತಿದ್ದೆ . ಆದರೆ ನೀನು ನೊಂದುಕೋತಿಯ 
ಲ್ದಾಂತ ಸುಮ್ಮನೆಕೆಲಸದಲ್ಲಿ ದೇನೆ. ಅಷ್ಟೆ ಈಗಲೂ ರಿಸೈನು ಮಾಡಿ ಒಂದು 
ನಿಮಿಷದಲ್ಲಿ ವಾಪಸು ಹಾಜರಾಗೇನೆ. ಆಮೇಲೆ ನೀನು ಎಲ್ಲಿ ಹೊರಟರೆ ಅಲ್ಲಿ 
ನಿನ್ನ ಹಿಂದೆ ಹೇಳು” ಅಂದ ಪುಟ್ಟು , 


- ಹಿರಿಯಣ್ಣಯ್ಯನಿಗೆ ಮಗನು ದಿವಾನಗಿರಿಯ ವಿಷಯ ಮಾತನಾಡುತ್ತಲೇ 
ಮೈ ಉಬ್ಬಿತು. ಆದರೆ ಅದೆಲ್ಲ ತನ್ನ ಕೈಲಿದೆಯೆ ? “ ನಿಜ ಪುಟ್ಟು , ನನ್ನ 
ಅಪೇಕ್ಷೆ ನಿಜ, ನೀನು ದಿವಾನಗಿರಿ ಸಿಗೀತಾ ಬಾ . ಪುಟ್ಟಾ ಪರಿಣಯ , 
ಅವರಪ್ಪ ನಾನೊಡಿಕೋತೇನೆ, ಬೇಗ ದಿವಾನನಾಗಪ್ಪಾ , ಇನ್ನೇನೂ 
ಮನಸ್ಸಿಗೆ ಹಚ್ಚಿಕೊಬೇಡಪ್ಪಾ , ನಾನು ಬಂದದ್ದು ತಪ್ಯೂ೦ತ ಮೊದಲೇ 
ಗೊತ್ತಾಯಿತು. ಇನ್ನು ಯೋಚನೆ ಮಾಡಬೇಡಹೋಗಪ್ಪಾ !” ಎಂದಂದು 
ತಲೆಗೆ ರುಮಾಲಿಟ್ಟು ಹೊರಗೆ ಬಂದು ವರಾಂಡಾವಿನ ಮೂಲಕ ಹಾದು 
ಹೊರಗೆ ಹೋಗುವಾಗ ಚಡಾವು ಮೆಟ್ಟಿ , ಮೆಲ್ಲಗೆ ಕಾಲೆಳೆದುಕೊಂಡು ಹೊರಟ . 
ಪುಟ ಅವನ ಜತೆಗೆ ಗೇಟಿನವರೆಗೆ ಬಂದು, ತಾನು ನ್ಯಾಯವಾಗಿ ಹೊರ 
ಬೇಕಾಗಿದ್ದ ಜವಾಬ್ದಾರಿಯನ್ನು ಆ ಮಾತು ಈ ಮಾತು ಆಡುತ್ತ ತನ್ನ ತಮ್ಮ 
ಮಾಧುವಿನ ಹೆಗಲಿಗೇರಿಸಿ, ತೊಡಕಿನಿಂದ ಪಾರಾದ, ಜೊತೆಗೆ ಹಣಕ 
ಪುನಃ ಬರಾತ ಬರದಿರಲಿ ಎಂದು ತಿಳಿದು, ಸಂಬಳದಲ್ಲಿ ಹಣ ಉಳಿಯದೆಂದೂ , 
ಎಲ್ಲ ದಿವಾನಗಿರಿಗೆ ಸೋಪಾನ ಕಟ್ಟುವುದರಲ್ಲೇ ಮುಗಿಯುತ್ತಿದೆಯೆಂದೂ 
“ ಮಾಧ ಇದ್ದದ್ದರಲ್ಲಿ best fellow ಅಪ್ಪಾ ! ಜೊತೆಗೆ ಬಹಳಹೂಡು 
(shrewed) ಅವನಿದಕ್ಕೆಲ್ಲಾ ಮೊದಲನಿಂದ ಯೋಚಿಸಿ ಎಲ್ಲಾದ್ರೂ , 
ಏನಾದ್ರೂ ಇಟ್ಟಿದ್ದಾನೆ ಅಪ್ಪಾ ! ಯೋಚನೆ ಮಾಡಬೇಡಪ್ಪಾ , ಎಲ್ಲ 
ಸರಿಹೋಗುತ್ತೆ ” ಎಂದು ಮೆಲ್ಲಗೆ ಮುಟ್ಟಿಸಿದ. ಹಿರಿಯಣ್ಣಯ್ಯನ ಕಿವಿ ನೆಟ್ಟ 
ಗಾಯಿತು. “ ಮಾಧು ದುಡ್ಡು ಬೇರೆ ಬಚ್ಚಿಟ್ಟಿದಾನೋ ನನಗೆ ಹೇಳದ 

ಹಾಗೇ ? ಇರಲಿ ತಕ್ಕ ಶಾಸ್ತಿ ಮಾಡೇನ ಆ ಭಂಡನಿಗ” ಎಂದುಕೊಂಡೇ 
ಪುಟ್ಟು ಮನೆಯ ಗೇಟು ದಾಟಿ ಮನೆಯ ಕಡೆಗೆ ಸ್ವಲ್ಪ ಬಿರುಸಾಗಿಯೇ 
ಕಾಲು ಹಾಕಿದ , ಪುಟ್ಟು ಆಫೀಸಿಗೆ ಹೊರಡಲು ಸಿದ್ಧನಾಗಲು ಮನೆಯೊಳಗೆ 
ಪ್ರವೇಶಿಸಿದ, 


ಹಿರಿಯಣ್ಣಯ್ಯ ಮನೆಗೆ ವಾಪಸು ಬರುವ ಹೊತ್ತಿಗೆ ವಾಧ ಸ್ಕೂಲಿಗೆ 
ಹೊರಟಿದ್ದ ಮನೆಯ ಒಳಗೆ ಕಾಲಿಟ್ಟವನೇ ಹಿರಿಯಣ್ಣಯ್ಯ , “ ಎಲ್ಲಿ ಆ 
ಮಾಧ ? ಇದಾನೋ ಹೊರಟನೋ ? ನನಗೆ ತೋರಿಸೋಕೆ ಮುಖ . 
ವೆಲ್ಲಿದೇ ಅವನಿಗೇ , ನಾಗೂ ಅವನು ಸಂಜೆ ಮನೆಗೆ ಬರುತ್ತ ನನಗೆ ಹೇಳು, 
ನನಗೇ ಮಂಕುಬೂದಿ ಎರಚೋಕೆ ಸುರು ಮಾಡಿದನೋ ಇವನು. ಇನ್ನೂ 
ಹುಟ್ಟಲಿಲ್ಲ ಬೆಳೀಲಿಲ್ಲಾ ?” ಎಂದು ಒದರಿದ ಕೋಪದಿಂದ ತಾರಾಡು 
ತಿದ್ದ ಅಣ್ಣನನ್ನು ನೋಡಿ, ನಾಗತ್ತೆ ಏನೂ ಮಾತನಾಡದೆ, “ ಸರಿ , 
ಯಾವಾಗಿನ ಹಾಗೇ ಈ ಹೊತ್ತೂ . ನಿನ್ನ ಮಾತೇ ಮಾತು. ಬೆಳಿಗ್ಗೆ 
ಅಷ್ಟೊತ್ತಿಗೇ ಎಬ್ಬಿಸಿ ಪುಟ್ಟ ಮನೆಗೆ ಹೋಗಿ ಬರಲೀ ಪುಟ್ಟ ಸಾತೂ 
ಮದುವೆ ವಿಷಯ ಇತ್ಯರ್ಥ ಮಾಡಿಕೊಂಡು ಬರಲೀ , ಮನೆಗೆ ದೊಡ್ಡ ಮಗ 
ಪುಟ್ಯೂ , ಅವನೇನು ಹೇಳ್ತಾನೋ ಇದರಲ್ಲೀ೦ತ೦ದ್ರೆ ಏನೇನೋ ಗೊಣ 
ಗತಾ ಇದಾನೆ ಅಣ್ಣ !” ಅಂದುಕೊಂಡು ತನ್ನ ಅಡಿಗೆ ಕೋಣೆಗೆ 
ಹಿಂದಿರುಗಿದಳು, 

ಹಿರಿಯಣ್ಣಯ್ಯ ಕೈ ಕಾಲು ತೊಳೆದುಕೊಂಡು ಮಡಿ ಉಟ್ಟು 'ಊಟ 
ಕೈಲೆ ಹಾಕಿದ್ದೀಯಾ ನಾಗೂ - ಹಸಿವು, ಪ್ರಾಣ ಹೋಗ್ತಾಯಿದೇ ' ಅಂದು 
ಎಲೆ ಮುಂದೆ ಕೂತ ಅರ್ಧ ಊಟ ಮುಗಿದಾಗ ನಾಗತ್ತೆ ಸಮಯ ನೋಡಿ 
ಮೆಲ್ಲನೆ ಮಾತೆತ್ತಿದಳು 

“ಏನಂದಾಣ್ಣಾ ಪುಟ್ಟ . ಅವನಿಗೊಪ್ಪಿಗೆಯೇ ಈ ಸಂಬಂಧ ?” 

“ ಆ ! ಓ ಪುಟ್ಟನಹೇಳತಾ ಇದ್ದೀಯಾ? ಅವನಿಗೇನು ಪಾಪ ! 
ನಾವು ಹೇಗೆ ಮಾಡಿಕೊಂಡರೆ ಹಾಗೇ೦ತಾನೆ. ಅವನು ಯಾವಾಗ ನನಗೆ : 

ಎದುರು ಹೇಳ್ತಾನೆ ನನ್ನಿಂದ ಏನೂ ಮುಚ್ಚು ಮರೆ ಮಾಡೋಲ್ಲ ಅವನು, 
ಅವನು ಕೆಲಸದಲ್ಲಿರೋದೆ ನನ್ನ ಇಷ್ಟಾರ್ಥ ಪೂರ್ತಿ ಮಾಡೋಕೆ ಮಗಾ 
ಅ೦ದ್ರೆ ಹಾಗಿರಬೇಕು. ಈ ಹೊತ್ತಲ್ಲ ನಾಳೇ ದಿವಾನ್ನಾಗೆ ಬಿಡೇನೆ, ನನ್ನ 
ಕಣ್ಣೆದುರಿಗೇ . ನಾನು ಬದುಕಿರೋವಾಗ್ಲೆ ಅಂತ ಹಟ ಹಿಡಿದು ಬಿಟ್ಟಿದ್ದಾನೆ. 
ಅವನ ಸ್ನೇಹಿತರೂ , ಅವನ ಕಛೇರೀ ಕೆಲಸಾ, ಒಂದು ನಿಮಿಷ ಬಿಡುವಿಲ್ಲ 
ಪಾಪ ಅವನಿಗೇ . ಆಫೀಸರೂಂದ್ರೆ ಅವನ ಹಾಗಿರಬೇಕು. ಅವನ 
ಡ್ರಾಯಿಂಗು ರೂಮ್ ಅಂದ್ರೆ ಹ್ಯಾಗಿ ,ಂತಿ ! ಸುತ್ತಲೂ ಅವನು ಬೇರೆ 
ಬೇರೆ ಕೆಲಸದಲ್ಲಿದ್ದಾಗ ತೆಗೆದಿದ್ದ ಫೋಟೋಗಳು, ಅವನು ದಿವಾನನಾಗಿ 
ಫೋಟೋ ತೆಗೆಸಿಕೊಂಡು ಅಲ್ಲಿ ತೂಗು ಹಾಕಿರೋದನ್ನ ನಾನು ಕಣ್ಣುಂಬಾ 
ನೋಡಿಆಸೆಪಡಬೇಕೂ ಅನ್ನೊದೆಅವನ ಇಷ್ಟ , ಮನೇಲೆ ಆಕಾಳೂ , 
ಹೇಗೆ ಕೈ ಕಟ್ಟಿಕೊಂಡು ಅದಬ್ಬಾಗಿ ನಿಂತಿರ್ತಾರೇಂತ. ಮನೆಗೆ ಕಾಲಿಟ್ಟ 
ಕೂಡಲೆ ಡವಾಲಿಜವಾನ ಬಂದ, ಒಳಗೆ ಕರ್ಕೊಂಡು ಸೋಫಾ ಮೇಲೆ 
ಕೂರಿಸಿದ. ಪಾತೂ ಕಾಫೀ ತಂದುಕೊಟ್ಟು, “ ತಿಂಡೀ ಏನಾದ್ರೂ ಬೇಕೇ 
ಮಾಡಿಕೊಡಲೇ ?” ಎಂದಳು. ನೋಡು, ವಿಶ್ವಾಸ ಪ್ರೇಮಾ ಅನ್ನೋದು 
ಉಕ್ಕಿ ಹರೀತಾ ಇದೆ ಅಲ್ಲಿ. ಅಲ್ಲಿ ನನಗೆ ಮರ್ಯಾದೇ , ಇಲ್ಲೇನಿದೆ, 
ಮನೆಗೆ ಬರೋ ಹೊತ್ತಿಗೆ ಯಾರೂ ಕೇಳೋರೇ ಇಲ್ಲ. ಮಾಧ ಪತ್ತೆಯೇ 
ಇಲ್ಲ. ಅಲ್ಲಿ ಪುಟ್ಟ ಎಷ್ಟು ಪುರುಸೊತ್ತಿಲ್ಲದೇ ಇದ್ದರೂ ಕಛೇರಿ ಸ್ನೇಹಿತರು 
ದೊಡ್ಡ ದೊಡೋರೆಲ್ಲಾ ಬ೦ದಿದ್ರೂನೂವೆ ಅವರನ್ನ ಬೇಗ ಕಳಿಸಿ, ಹತ್ತು 
ನಿಮಿಷ ಪುರುಸೊತ್ತು ಮಾಡಿಕೊಂಡು ಕಛೇರೀಗೆ ಹೊತ್ತಾದ್ರೂವೆ ನನ್ನ 
ಎದುರಿಗೆ ನಿಂತುಕೊಂಡೆ, ಕೂತುಕೊಳ್ಳಿ . ನಾಗೂ , ನಿಂತುಕೊಂಡೇ ಮಾತಾಡಿ 
ಗೇಟಿನವರೆಗೂ ಬಿಟ್ಟು “ ಕಛೇರಿಗೆ ಹೊತ್ತಾಯಿತಪ್ಪಾ ಬರ್ತೆನೇ ” ಅಂತ 
ಓಡಿದ ಒಳಕ್ಕೆ . ಪಾಪ ! ಅವನ್ನ ಡಿಸ್ಟರ್ ಮಾಡಬಾರದಾಗಿತ್ತು ಈ 
ಹೊತ್ತು . ಆದರೆ ಒಂದು ವಿಧದಲ್ಲಿ ಒಳ್ಳೇದೇ ಆಯನ್ನು, ಈ ಪಟಿಂಗ 
ಮಾಧನಯೋಗ್ಯತೆ ನನಗೆ ತಿಳೀತು ಅಲ್ಲಿ ಬರ್ಲಿ ಈ ಹೊತ್ತು ಸಂಜೆ 
ಮನೇಗೆ, ತೋರಿಸ್ತೇನೆ, ನನ್ನಿಂದ ಮುಚ್ಚು ಮರೆ ಮಾಡೋಕೆ ಕಲಿತಿದೆಯೋ 
ಈ ಮರಿ. ಇನ್ನೂ ಹುಟ್ಟಲಿಲ್ಲಾ , ಬೆಳೀಲಿಲ್ಲಾ , ಮೆಟ್ರಿಕ್ಯುಲೇಷನ್ನಲ್ಲಿ 
ಪುಟ್ಟ ಫಸ್ಟ್ ಕ್ಲಾಸ್ ಪಾಸು ಮಾಡಿದ ವರ್ಷ ಫೇಲಾದೋನಿವನು. ಇವನ 

ಯೋಗ್ಯತೇ ನಂಗೊತ್ತಿಲ್ಲವೇ ? ಬರಲಿ, ಬರಲಿ . ನಾಗೂ , ಈ ಹೊತ್ತು| 
ಅವನು ಮನೆಗೆ ಬರೋದುಮಧ್ಯ ರಾತ್ರಿ ಆಗಲಿ. ಮಲಗಿದ್ದರೆ ನನ್ನನ್ನು 
ಎಬ್ಬಿಸುತೋರಿಸ್ತೇನೆ. ನಾನು ಯಾರೂಂತ, ಆಕ್ಟಿಂಗ್ ಡೆಪ್ಯುಟಿ ಕಮೀಷನರ್ 
ಪುಟ್ಟ ಅಪ್ಪಾಂತನ್ನೋದು ಮರೀತಿದಾನೆ ಈ ಮಾಧ ಬರಲಿ ” ಅಂದು 
ಕೊಂಡೇ ನಾಗತ್ತೆಗೆ ಪುನಃ ಮಾತನಾಡಲವಕಾಶವೇ ಕೊಡದೆ ಊಟ ಮಾಡಿ 
ಎದ್ದ . 

ವರಪೂಜಾ ಛಾಂಪಿಯನ್ ರಾಮಣ್ಣನಿಗೆ ಮೊಮ್ಮಗ, ತಾನುಊಟ 
ಮಾಡುತ್ತಾ ಮುಂದಿನ ವದುವೆಯ ಯೋಚನೆ ಮಾಡುತ್ತಿದ್ದಾಗ, “ ಏಳನೆಯ 
ಚಿಕ್ಕಜ್ಜಿ ಮದುವೆ ಮೆರವಣಿಗೇನ ಜಗಜ್ಯೋತಿ ಮಾಡಿ ಹಾಕಬೇಕಪ್ಪಾ , 
ಅಣ್ಣಾ , ಅಪ್ಪಾ , ತಾತಾ, ಅಂದಾಗ, ಮನಸ್ಸಿಗೆ ಸಂತೋಷವೇನೋ ಆದರೂ 
ಊಟವಾಗಿ ವಿಶ್ರಾಂತಿ ತೆಗೆದುಕೊಳ್ಳುತ್ತ ಎಲೆ ಅಡಿಕೆ ನಮಲುವಾಗ, “ ಈ 
ಮಗು ' ಏಳನೆಯ ಚಿಕ್ಕ ಅಂತಲ್ಲಾ ? ಆರನೆಯ ಮದುವೆ ಅಲ್ಲವೇ 
ನಂಗೆ ಈವಾಗ ? ಇದ್ಯಾಕೆ ಇವನು ಆರೂ ಅನ್ನೋದಕ್ಕೆ ಬದಲಾಗಿ ಏಳೂಂತಂದ 
ನಲ್ಲಾ ! ಇದು ಶಕುನವೋ ಅಪಶಕುನವೋ , ದೇವರು ಮಕ್ಕಳ ಬಾಯಿಂದ 
ಇಂಥಾ ಸಮಯಗಳಲ್ಲಿ ನಿಜವಾದದ್ದನ್ನೇ ನುಡಿಸಿಬಿಡ್ತಾನೇ , ಅಂದರೆ ನನಗೆ 
ಆರನೇ ಮದುವೆ ಆಗೋದಿಲ್ಲಾಂತ್ಯೋ ಅಥವಾ ಆರನೇದೂ ಆಗಿ , ಅವಳೂ 
ಮನೆಗೆ ಬಂದು ಬೇಗ ಕಣ್ಣು ಮರೆಯಾಗಿ ಏಳನೆಯವಳಿಗೆ ದಾರಿ ಮಾಡಿಟ್ಟು 
ಬಿಡತಾಳೋ , ಒಂದೂ ತೋಚಲಿಲ್ವಲ್ಲಾ ! ಅಂತೂ ಇಷ್ಟು ಖಂಡಿತ 
ವಾಯು . ಆರನೆಯದು ಒಂದು ವೇಳೆ ಎಡವಟ್ಟಾದರೂ ಏಳನೆಯವಳಾದರೂ 
ಮನೇಗೆ ಒಂದು ಜ್ಯೋತಿ ಹಾಗೆ ಬೆಳಗತಾಳೇನ್ನೊದು, ಮಕ್ಕಳ ಮಾತು 
ಸುಳ್ಳಾಗೋಲ್ಲ. ಆದರೆ ಅವನ್ಯಾಕೆ ಏನೋ ತೊದಲಿರಬಾರದು, ಆರನೆಯದೇ 
ಯಾಕೆ ಜಗಜ್ಯೋತಿಯಾಗಿರಬಾರದು ? 

ಹೆಡ್‌ಮುನ್ಪಿ ಹಿರಣ್ಣಯ್ಯನ ಮಗಳು ೧೮ ಅಂತ. ನೋಡೋಕೆ 
೨೦ - ೨೨ರ ಹಾಗೆ ಚೆನ್ನಾಗಿ ಬೆಳೆದಿದ್ದಾಳೇಂತ ಅಂತಾರೆ ನೋಡಿದವರು . 
ತುಂಬಾ ರೂಪವತೀ ಅಂತಾರೆ, ಆದರೆ ಆ ರೂಪಾ ಕಟ್ಟಿಕೊಂಡು ಈ ವಯಸ್ಸಿ 
ನಲ್ಲಿ ನಾನೇನು ಮಾಡಲಿ ? ಆದರೂ ನಾನಾವೇ ಆಯು , ಅಂಥಾ ಇಳಿ 

ವಯಸ್ಸೇನೂ ಇಲ್ಲವಲ್ಲಾ ನಂಗೆ, ನನ್ನ ಪೂರ್ವಾರ್ಜಿತ ಕರ್ಮ ಚೆನ್ನಾಗೇ 
ಇದೆ. ಮನೆಗೆ ಬರೋ ಹೆಣ್ಣುಗಳದ್ದು ಮಾತ್ರ , ಅಲಾಯನ್ನಾಗಿದೆಯಲ್ಲಾ . 
ಯಾಕೋ ? ಇಷ್ಟಕ್ಕೂ ನನ್ನ ಮನೇಲೇನು ಕಡಮೆ ಮಾಡ್ತನೆ ಅವರಿಗೆಲ್ಲಾ ? 
ಇರಲಿ , ಜೋಯಿಸರು ಬಂದ ಮೇಲೆ ಈ ಹಣ್ಣಿನ ಜಾತಕಾ ಸರಿಯಾಗಿ ನೋಡಿ 
ಹೇಳಿಸಬೇಕು. ಇದೂ ಅಲ್ಪಾಯಸ್ಸಿನದೋ ಇಲ್ಲಾ ಆಯಸ್ಸು ಗೀಯಸ್ಸು 
ಏನಾದರೂ ಬಾಕಿ ಇದೆಯೋ , ಜಗಜ್ಯೋತಿಆಗೊದು ಹಾಗಿರಲಿ , ದೀಪ 
ಹಸತಾ ಇರೋವಾಗಲೇ ಆರಿ ಹೋಗಿ ಕತ್ತಲೆ ಕವಿಯತೋ ನೋಡಿ 
ಬಿಡೋಣ, ಹ್ಯಾಗಿದ್ದರೂ ಇವರ ಅಲ್ಲಾ ಯಸ್ಸಿಗೆ ನಾನು ಹೊಣೆಯೇ ? 
ಅದ್ಯಾಕೋ ! ಈ ಕಾಲದಲ್ಲಿ ಎಲ್ಲಾ ಅಲ್ಲಾ ಯಸ್ಸಿನ ಹೆಣ್ಣುಗಳೇ , ಕೈಹಿಡಿದ 
ಗಂಡಂದಿರಿಗೆ ಆಯಸ್ಸು ಪೂರ್ತಿ ಸೇವೆ ಮಾಡಿ ಅವನು ಕಣ್ಣು ಮುಚೋವರೆಗೆ 
ಜೀವಿಸಿಕೊಂಡಿರೋಕೆ ಆಗೋದೇ ಇಲ್ವೇ ಈಗಿನ ಹೆಣ್ಣುಗಳಿಗೇ ! ಅದೇನು 
ಕಾಲ ಬಂತೋ ಈಗ ! ಇರಲಿ , ಜೋಯಿಸರು ಬರಲಿ ” ಅಂತ ಅಂದು 
ಕೊಳ್ಳುತ್ತಿದ್ದ . 

ಅಡಿಕೆ ಎಲೆ ನವಲಿ ಹಾಗೇ ಸ್ವಲ್ಪ ತೂಕಡಿಕೆ ಬಂತು. ಸಣ್ಣದಾಗಿ 
ಒಂದು ಕನಸೂ ಬಿತ್ತು . ಮದುವೆ ಸಂಭ್ರಮ ! . ರಾಮಣ್ಣನಓಡಾಟ 
ಎಲ್ಲಾ ಕಡೆ. ಎಲ್ಲರೂ ಅವನ್ನ ಹಿಡಿದು ನಿಲ್ಲಿಸಿ, ' ರಾಮಣ್ಮರೇ! ದೇವರು 
ನಿಮಗೆ ಒಳ್ಳೆ ಬುದ್ದಿ ಕೊಟ್ಟನಲ್ಲಾ ಕೊನೇಗೆ ? ಆರನೇ ಮದುವೆ ನಿಮ್ಮ 
ನೇಲೇ ಮಾಡಿಸೋ ಹಾಗೇ , ನಿಮ್ಮನ್ನ ನಾವು ನೋಡಿದ್ದು ಮೊದಲನೇ 
ಮದುವೆ ದಿನ ಅಲ್ಲದೇ ಇದ್ದರೂ ಎರಡನೇದರಲ್ಲಿ ಜಗಜ್ಯೋತಿಯಾಗಿತ್ತು . 
ಅದೇ ದಿನಗಳು ತಿರುಗೀ ವಾಪಸ್ಸು ಬರ್ತಾ ಇರೋ ಹಾಗಿದೆ ?' ಅಂತ 
ಅನ್ನೋ ಹಿರಿಯರು ! ಇದೇನು ಇವರೆಲ್ಲಾ ಎಂದೋ ಆಗೋದ್ರಲ್ಲಾ . 
ತುಂಬಾ ವರ್ಷವಾಯ್ತಲ್ಲಾ ಇವರನ್ನ ನೋಡೀ .. ಇದೇನು ಇದು' ಅಂತ 
ತನ್ನನ್ನು ತಾನೇ ಒಂದು ಸಲನೋಡಿಕೊಂಡ, ತನಗಿನ್ನೂ ೨೦ - ೨೫ ವರ್ಷ 
ಇದ್ದಾಗಿತ್ತು . ' ಅಯ್ಯೋ ವಯಸ್ಸಾಯ್ತು ಅಂತ ಇವರೇ ಹೇಳ್ತಾ ಇದ್ದೂರು 

ಕೊನೇಗೆ ಒಪ್ಪಿಕೊಂಡರಲ್ಲಾ ನನ್ನ ಯೋಗ್ಯತೆ, ನನ್ನ ವಯಸ್ಸು , ನನ್ನ 
ಅಂತಸ್ಯ !' ಅಂದುಕೊಂಡ. ಹಸೆಮಣೆ ಹತ್ತಿರಕ್ಕೆ ಹೋದ. ಅಲ್ಲಿ 
ಅವನ ಐದು ಜನ ಹೆಂಡತಿಯರೂ ಸಾಲಾಗಿ ಅಲಂಕಾರ ಸಹಿತರಾಗಿ ದೊಡ್ಡ 
ದಾಗಿ ಹಣೆಗೆ ಕುಂಕುಮ ಇಟ್ಟುಕೊಂಡು ನಗತಾ, “ ಬನ್ನಿ ಬನ್ನಿ ಕೂತು 
ಕೊಳ್ಳಿ . ಲಗ್ನದ ಹೊತ್ತಾಗ್ತಾ ಬಂತು. ಧಾರೆ ಮುಹೂರ್ತಕ್ಕೆ ಸರಿಯಾಗಿ 
ಆಗಬೇಕೂಂತಂದ್ರು , ರಾಮಣ್ಣ ಅವರನ್ನ ನೋಡಿ ಸಂತೋಷಪಟ್ಟ . 
ಉತ್ತರ ಕ್ಷಣದಲ್ಲೇ ನಕ್ಕ . “ ಏನು ಅಲ್ಪಾಯಸ್ಸಿನೋರುನೀವೆಲ್ಲಾ ? ನಾನು 
ನೋಡಿ, ಯವ್ವನ ಹೇಗೆ ತುಂಬಿ ತುಳುಕುತಾ ಇದೇನೇ ! ನೋಡಿದಿರಾ ಈ 
ಆರನೆಯವಳು !” ಎಂದ, ಅವರೆಲ್ಲಾ ಒಂದೇ ಕ೦ಠದಿಂದ “ ಒಪ್ಪಿದೆವು, 
ಒಪ್ಪಿದೆವು : ಕೊನೇಗಾದ್ರೂ ನಿಮಗೆ ಕಣ್ಣು ತೆಗೀತಲ್ಲಾ ” ಅಂದರು. 
“ ನನಗೋ ಕಣ್ಣಿಲ್ಲದಿರೋದು, ನಿಮಗೆ ? ನೋಡ್ತಾ ಇರಿ, ಈ ವಿಜೃಂ 
ಭಣೆ, ಈ ವೈಭವಾ , ನಿಮ್ಮ ಹಣೇಲಿ ಬರೀಲಿಲ್ಲಾ ಇದ . ನಿಮ್ಮ ಕೈ 
ಹಿಡಿದ ನನ್ನ ಹಣೇಬರಹ ಚೆನ್ನಾಗಿರೋ ಹೊತ್ತಿಗೆ ನಾನು ಈ ಆರನೆಯವಳಿ 
ಗಾದರೂ ಈ ವೈಭವ ತೋರಿಸೋಕೆ ಆಗ್ತಾ ಇದೇ , ನೀವೆಲ್ಲ ನತದೃಷ್ಟರೂ ” 
ಅಂದ. ಅವರೆಲ್ಲಾ ಒಬ್ಬೊಬ್ಬರಾಗಿ ಮುಂದೆ ಬಂದು ಇವನ ಕಾಲಿಗೆ 
ನಮಸ್ಕಾರ ಮಾಡಿದರು , ತಿರುಗಿ ಸಾಲಾಗಿ ಹಸೆಮಣೆ ಹಿಂದುಗಡೆ ಹೋಗಿ 
ನಿಂತರು, “ ಈಗಲಾದರೂ ಬರ್ತೀರಾ, ಧಾರೆ ಮುಹೂರ್ತಕ್ಕೆ ಸರಿಯಾಗಿ 
ಆಗಬೇಕೋ , ಬೇಗ ಬನ್ನಿ , ಗಂಡ ಹೆಣ್ಣೂ ಕಾದಿದಾರೇ ” ಆಂದ್ರು , 


“ ಗಂಡೂ ಹೆಣ್ಣೂ ಕಾದಿದಾರೇ ? ನಾನೇ ಗಂಡು ! ಓಹೋ 
ನಿಮಗೂ ಆತುರವಾಗಿದೆಯೋ ಈ ಮದುವೇ ? ಅದು ಸರಿ , ನ್ಯಾಯವಾ 
ದದ್ದೇ , ಬಂದೆ , ಬಂದೆ , ಇದೋ ಬಂದೆ, ಅದ್ಯಾಕೆ ನೀವೆಲ್ಲಾ ನನ್ನ ಕೈ 
ಹಿಡುಕೊಂಡಿದೀರಿ, ಬಿಡೀ , ಬಿಡೀ , ಮುಹೂರ್ತಕ್ಕೆ ಹೊತ್ತಾಗಿಹೋಗುತಾ 
ಇದೇ ಅಂತ ಆ ಜೋಯಿಸರು ಕೂಗಿಕೋತಾ ಇದಾರೆ, ಒಬ್ಬರಿಗಿಬ್ಬರು ! 
ಓಹೋ , ಇದ್ಯಾರೂ ಹೆಣ್ಣಿನ ಕಡೆ ಪುರೋಹಿತರೂ , ಬಂದೆ, ಬಂದೇ 
ಪುರೋಹಿತರೇ , ಇವರು ನೋಡಿಕೈಯ್ಯ ಬಿಡೋಲ್ಲಾ ಅಂತಾರೆ, ಅಯ್ಯೋ 
ನೋಡಿ! ತಿರಿಗೀ ಕಾಲಿಗೆ ಬೀಳತಾ ಇದಾರೆ , ಅಯ್ಯೋ ಕಾಲೇ ಬಿಡೋಲ್ವಲ್ಲಾ 

ಈ ಹಾಳು ಹೆಂಗಸರು, ಲೇ ! ಬಿಡೋ ! ಬಿಡಿ, ಬಿಡಿ,” ಅಂತ ಕಾಲು 
ಒದರಿದ. 


ಓಡಿ ಬಂದ ಹಸಮಣೆ ಹತ್ತಿರಕ್ಕೆ , ಅಲ್ಲಿ ಹೆಣ್ಣೆ ಇರಲಿಲ್ಲ. ಪುರೋ 
ಹಿತರೂ , ಹಸೆಮಣೆ ಎಲ್ಲಾ ಮಾಯ . ತಲೆ ತಿರುಗಿದ ಹಾಗಾಯಿತು. 
ಹಾಗೇ ಕುಸಿದು, ಎರಡು ಕೈಯ ನೆಲದ ಮೇಲೆ ಊರಿ ಕುಳಿತ, “ ಎಲ್ಲಿ 
ಹೋದ್ರೂ ಇವರೆಲ್ಲಾ ! ಧಾರೇಗೆಹೊತ್ತಾಗಲಿಲ್ಲೋ ” ಅಂದ, ಅಷ್ಟರೊಳಗೆ 
ಹತ್ತಿಪ್ಪತ್ತು ಜನ ಹುಡುಗರು ಬಂದು ಮುತ್ತಿ ಇವನ್ನ ಭುಜದ ಮೇಲೆ ಎತ್ತಿ 
ಕೊಂಡು ನಡೆದೇಬಿಟ್ಟರು. “ ಯಾಕ್ರೀ , ಬಿಡ್ರಿ , ಇದೇ ಇದೂ ? 
ಮನುಷ್ಯ ಮನುಷ್ಯ ಹೊರೋದು ಒಂದೇ ಸಾರಿ ಕಾಣೀ . ಬಿಡೀ ಆ 
ಹೊತ್ತು ಇನ್ನೂ ಬಂದಿಲ್ಲಾ ನಮಗೇ ” ಅ೦ದ . ಹೊತ್ತಿದ್ದೋರೆಲ್ಲಾ , 
“ ರಾಮಣ್ಣರೇ, ಈ ಮದುವೆ ನಿಜವಾಗಿ ಜಗಜ್ಯೋತಿ ಮಾಡಿದ್ರಲ್ಲಾ 
ನೀವೇ ಧನ್ಯರು. ನೀವೇ ದೊಡ್ಡೆರೂ ನಮಗೆಲ್ಲಾ ಒಳ್ಳೇ ದಾರಿ 
ತೋರಿಸಿ , - ಮದುವೇ ಅಂದ್ರೆ ಹೀಗಿರಬೇಕು, ನೋಡಿ.” ಅಂದ್ರು . 
ರಾಮಣ್ಣ ಅವರಂದ ಕಡೆ ತಲೆ ತಿರುಗಿಸಿನೋಡ್ತಾನೇ , ಸಾಲು ಸಾಲಾಗಿ 
ಮೆರವಣಿಗೆ | ಎಲೆಕ್ಷಿಕ ದೀಪಗಳ ಸಾಲಿಟ್ಟು ಬಾ ಇದೇ ಮೆರವಣಿಗೆ . 
ಜಗಜ್ಯೋತೀನೇ ! ಮೋಟಾರಿನಲ್ಲಿ ಕೂತಿದಾರೆ ದಂಪತಿಗಳೂ ! ಹೆಣ್ಣು 
ಗಂಡು ! “ ಹೆಣ್ಣು ಲಕ್ಷ್ಮಿ ಹಾಗಿದಾಳೆ, ಹೆಡ್ ಗುಮಾಸ್ತೆ ಹಿರಿಯಣ್ಣಯ್ಯ 
ನೋರ ಮಗಳೂ !” ಅಂತ ಇವನ ಹತ್ತಿರವಿದ್ದ ಯಾರೋ ಅಂತಾರೆ. 
“ ಅದೃಷ್ಟವಂತರು ರಾಮಣ್ಣೂರೂ ” ಅ೦ತ ಇನ್ನೊಬ್ಬರು, “ ಪುಣ್ಯವಂತ 
ರಪ್ಪಾ ರಾಮಣೋ ” ಅಂತ ಮತ್ತೊಬ್ಬರು. ಆರನೇ ಮದುವೇ 
ಅನ್ನೋದುಅವರ ಮನೇಲಿ ಹೀಗೆ ನಡೆಯುತ್ತೆ ಅಂತ ಕನಸು ಕಂಡಿರಲಿಲ್ಲ. 
ನಾವು.” ಅಂತ ಇನ್ನೊಬ್ಬರು. ವಾಲಗ, ಬ್ಯಾಂಡು, ಬಂಧು ಬಳಗದವರು, 
ಮುತ್ತೈದೆಯರು ಎಲ್ಲಾದರ ಜೊತೆಗೆ ನಿಗಿನಿಗಿ ನಿಗೀಂತ ಜ್ವಲಿಸ್ತಾ ಇರೋ 
ದೀಪಗಳ ಸಾಲು ! ರಾಮಣ್ಣರ ಮೊಮ್ಮಗ, ಎಲ್ಲೆಲ್ಲ ಅವನದೇ 
ಓಡಾಟ. ಓಡಿ ಬಂದ ತಾತನ ಹತ್ತಿರಕ್ಕೆ , ರಾಮಣ್ಣ ಅವನ್ನ ಎತ್ತಿ 

ಮುದ್ದಾಡಿದ, “ನೋಡಿದೇನೋ ಪಾಪಚ್ಚ ! ನೀನಂದ್ದಾಗೇ ಮಾಡಿ 
ದೇನೋ ಇಲ್ಲವೋ ? ಸಂತೋಷವಾಯ್ತಿ ನಿಂಗೇ ?” ಅಂದ. ಅವನು 
“ ಅದಿರೀ ಯಾರೋ ಇಬ್ಬರು ಬಂದಿದಾರೆ ನಿನ್ನ ನೋಡೋಕೆ ಅಣ್ಣಾ , 
ಅಪ್ಪಾ , ತಾತಾ ” ಅಂದ. ಈ ಸಲ ರಾಮಣ್ಣನಿಗೆ “ ತಾತಾ ” ಅಂದದ್ದಕ್ಕೆ 
ಯಾಕೋ ಕೋಪವೇ ಬರಲಿಲ್ಲ . ಅವನಿಗೆ ತಿರಿಗೀ ಮುತ್ತು ಕೊಟ್ಟ , ಮಗುವು 
ತಿರಿಗೀ “ ಯಾರೋ ಇಬ್ಬರು ಬಂದಿದಾರೆ ತಾತಾ, ಅಣ್ಣಾ , ಅಪ್ಪಾ , ಆಂದ . 
“ ಅವರೇನೋ ಜಗಳಾ ಆಡ್ತಾ ಇರೋ ಹಾಗಿದೆ ಅಂತ ತಿರಿಗಿ ಅಂದ . 
ರಾಮಣ್ಣ “ ಜಗಳಾನೇ ಈ ಹೊತ್ತಿನಲ್ಲಿ , ಇಲ್ಲ ! , ನೋಡ್ರಿ ” ಅಂತ ತನ್ನ 
ಸುತ್ತೂರ ಇದ್ದವರಿಗೆ ಅಂದ, ಆದ್ರೆ ಅವರಾರೂ ಅಲ್ಲಿರಲಿಲ್ಲ . ಮೆರವಣಿಗೆ 
ಎಲ್ಲೋ ದೂರಹೋಗಿತ್ತು . ಸುತ್ತೂ ಯಾರೂ ಇರಲಿಲ್ಲ. “ಇದೇನಿದೂ , 
ಮೆರವಣಿಗೆ ಹೊರಟು ಹೋದರೆ ನಾನೊಬ್ಬನೇ ಇಲ್ಲಿದ್ದೇನೆ.” ಅಂತ 
ಜಗ್ಗನೆದ್ದ . 

ಕಣ್ಣು ಬಿಟ್ಟು ನೋಡಿದ. ಮೊಮ್ಮಗ ರಾಮು ರಾಮಣ್ಣನ ಮಂಚದ 
ಮೇಲೆ ಹತ್ತಿ ಮುಖದ ಮೇಲೆಕೈಯ್ಯಾಡಿಸ್ತಾ , ಭುಜ ಹಿಡಿದು ಅಲ್ಲಾಡಿಸ್ತಾ 
“ ಯಾರೋ ಇಬ್ಬರು ಬಂದಿದಾರೆ ತಾತಾ , ಅಣ್ಣಾ , ಅಪ್ಪಾ , ತಾತಾ, ಗಟ್ಟಿ 
ಯಾಗಿ ಮಾತಾಡ್ತಾ ಇದಾರೆ. ಜಗಳ ಆಡ್ತಾ ಇರೋ ಹಾಗಿದೆ. ನಿಂಗೆ 
ತುಂಬಾ ನಿದ್ದೆ ಬಂದಿತ್ತೂ ಮೊದಲು ಎಬ್ಬಿಸಲಿಲ್ಲಾ , ಅಮ್ಮಾ “ಹೋಗಿ 
ಈವಾಗಲಾದರೂ ಎಬ್ಬಿಸು, ಅವನ್ಯಾರೋ ಮದುವೆ ವಿಚಾರ ಮಾತಾಡೋಕೆ 
ಬಂದಿದಾರೇನೋ ” ಅಂದ್ಲು . ಅದಕ್ಕೆ ಬಂದು ಎಬ್ಬಿಸಿದೇ , ಅಲ್ಲಿ ನೋಡು, 
ಕೇಳು, ಇಲ್ಲಿಗೆ ಕೇಳಸ್ತಾ ಇದೇ .” ಅಂದ. 

ರಾಮಣ್ಣ ಕೇಳಿದ, 

“ ವಿ . ಸೀ , ನ ನನಗೆ ಬಿಟ್ಟು ಬಿಡಿ . ಸದ್ಯ ಈ ಆರನೇ ಮದುವೇ 
ಮಾಡಿಕೊಳ್ಳೋ ಮುದಿ ಮುಂಡೇದಕ್ಕೆ ರೂಪ ಬೇರೆ ಕೇಡೇ , ನೋಡೀ, 
ನನ್ನ ನಾದಿನೀಗೆ ೨೨. ಚೆನ್ನಾಗಿ ಬೆಳೆದಿದ್ದಾಳೆ . ಆದರೆ ಒಂದು ಕಾಲು 
ಸ್ವಲ್ಪ ಅದೇನೋ ಚಿಕ್ಕಂದಿನಲ್ಲಿ ಎತ್ತಿನ ಗಾಡಿಯಿಂದ ಬಿದ್ರೋ ಏನೋ 
ಸಲ ತಿರುವುಕೊ೦ಡಿದೆ. ನಡೆಯೋವಾಗ ಮಾತ್ರ ಸ್ವಲ್ಪ ಕಾಲೆಳಕೊಂಡು 

ನಡೀತಾಳೇ . ಸದ್ಯ ಯಾರಿಗಾದ್ರೂ ಇಂಥವರಿಗೆ ಕಟ್ಟಿದ್ರೆ ಮನೇಲಿ ಅಪಖ್ಯಾತಿ 
ತಪ್ಪ ತೇ . ನೋಡಿ, ನಿಮಗೆ ಸಾವಿರಕೊಡೇನೆ, ನಿಮ್ಮ ಹೆಣ್ಣಿಗೆ ಇನ್ನು 
ಯಾರನಾದ್ರೂ ಹುಡುಕಿ, ವಿ. ಸೀ , ನ ನನಗೆ ಬಿಟ್ಟು ಬಿಡಿ,” ಅಂತ ಒಬ್ಬ 
ಅಂತಿದ್ದ . 

“ ಆಗೋದಿಲ್ಲ ದೇವೂ , ನೀವು ಒಂದಲ್ಲ , ಎರಡು ಕೊಟ್ಟರೂ ನಾ 
ಬಿಡೋಲ್ಲವಿ . ಸೀ . ನ ” ಅಂತ ಇನ್ನೊಬ್ಬ 

“ ಅಯ್ಯೋ ! ದಮ್ಮಯ ನಾನು ಹೇಳೋದು ಕೇಳಿದರೆ ಪುಣ್ಯ 
ಬರುತ್ತೆ ನಿಮಗೆ ನಿಮಗಾದರೂ ನಿಮ್ಮ ನಾದಿನೀ ಅಂತ ಹೇಳೋಕೆ ಒಂದು 
ಹಕ್ಕು ಇದೆ. ನಿಮ್ಮ ಹೆಂಡತೀನೂ ನೀವೂ ಅವಳಿಗೊಂದು ದಿಕ್ಕಾಗಿದ್ದೀರಿ, 
ನೀವುಸೌಖ್ಯವಾಗಿರೋ ತನಕ ಅವರಿಗೆ ಇವೊತ್ತಲ್ಲ ನಾಳೆಯಾದರೂ ಗಂಡು 
ಹೇಗಾದರೂ ಹೊಂದಿಸಿಕೊಡ್ತೀರಿ. 

“ ಆದರೆ ನನ್ನ ಪಾಡು ಕೇಳಿ ದೇವರೂ ! ಇದೊಂದು ಅನಾಥಪ್ರೇತ 
ನನ್ನ ಪಾಲಿಗೆ ಗಂಟು ಬಿದ್ದಿದೆ. ಇದನ್ನು ಯಾರ ಹೆಗಲಿಗಾದರೂ ಏರಿಸಿದ 
ರೇನೇ ನನಗೆ ವಿಮೋಚನೆ, ಇಲ್ಲದಿದ್ದರೆ ಮೋಚಿಕೊಂಡು ಹೋಗೋದೇ 
ನಾನು . ” 

- “ ಅಯ್ಯೋ ! ಅನಾಥಪ್ರೇತವಾದರೆ ಅನಾಥಾಶ್ರಮಕ್ಕೆ ಸೇರಿಸಿಬಿಡಿರಿ . 
ನಮ್ಮ ಕುಂಟೀನ ಯಾರೀ ಕಟ್ಟಿಕೊತಾರೇ ? ಸದ್ಯ ಯಾರಿಗಾದರೂ 
ಇಂಥಾ ಮುದಿಗೂಬೆಗಳಿಗೆ ತಂದು ತಗಲಿಸಿಬಿಟ್ಟರೆ ನಿಸೂರಾಗಿ ನಮ್ಮ ಹಳ್ಳಿಲಿ 
ಜೀವನ ಮಾಡಿಕೊಂಡಿರಬಹುದು. ಇವನಿಗೂ ವಯಸ್ಸಾಗಿದೆ , ಕಾಲು 
ಹೇಗಿದ್ರೇನು ? ಇವರ ಮನೇಲಿ ಆಶಾಳೂ ಯಾರಾದ್ರೂ ಇರ್ತಾರೆ . 
ನಿಭಾಯಿಸಿಕೊಳ್ಳಿ . ಇಲ್ಲಾ , ಆರನೇ ಮದುವೆ ಮಾಡಿಕೊಳ್ಳೋನಹೆಂಡತಿ 
ಮನೆ ಬಿಟ್ಟು ಎಲ್ಲಿಯಾದರೂ ಹೊರಗೆ ಗಿರಿಗೆ ಹೋದರೆ ಎಲ್ಲಿ ಯಾರಾದರೂ 
ಪುಸಲಾಯಿಸಿ ಈಗಿನ ಕಾಲದಲ್ಲಿ ಹಾರಿಸಿಕೊಂಡು ಹೋದಾರೂ ಅನ್ನೋ 
ಭಯವೂ ಇಲ್ಲ. ನೋಡೋಕೇನೋ ರಂಭೆ ಹಾಗಿದ್ದಾಳೆ - ಕೌಷ್ಟು ಒ೦ದು 
ಕಣ್ಣಲ್ಲಿ ಬಿಳೀಹೂವುಅಷ್ಟೆ . ಆದರೆ ಆ ಮೆಳ್ಳಗಣ್ಣಲ್ಲಿ ಅದೊಂದು ಅವಳ 
ರೂಪಾನ ಇನ್ನೂ ತಿದ್ದ . ಹಾಗೊಂದು ವೇಳೆ ಅವಳು ಮನೆಬಿಟ್ಟು 

ಹೋದರೂನೂ ಹೊರಗೆ, ಯಾರ ಹಿಂದೆಯೂ ಓಡಿ ಹೋಗೋದಿರ್ಲಿ , 
ತೆವಳಿಕೊಂಡು ಹೋಗೋಕೂ ಆಗೊಲ್ಲ ಆ ಕುಂಟೀಗೆ. . ಅದಕ್ಕೆ ನಾನು ಬಡು 
ಕೊಳ್ಳೋದು ನಿಮ್ಮ ಹತ್ತಿರ. ಅವಳಿಗೆ ಈ ವಿ. ಸೀ , ನೇ ಸರಿ. ನನಗೆ 
ಬಿಟ್ಟು ಬಿಡಿ ಇವನ್ನಾ ೦ತ. ಎರಡು ಸಾವಿರ ನನ್ನ ಬಿಡ್ಡು ( Bid), ಬಿಡಿ 
ವಿ. ಸೀ . ನ ನನಗೇನೇ ದಮ್ಮಯ್ಯ , ಈ ಎರಡು ಸಾವಿರದಲ್ಲಿ ನಿಮ್ಮ ಅನಾಥ 
ಪ್ರೇತದ ಸಂಸ್ಕಾರ ಮಾಡಿಕೊಳ್ಳಿ. ” 

“ಒಳ್ಳೇ ಗಿರಾಕಿ ಕಾಣೀ ನೀವು? ನಿಮ್ಮ ಹುಡುಗಿಗೆ ಮಳ್ಳಗಣ್ಣು , 
ಹೂಗಣ್ಣು , ಕದನೇಗೆ ಎರಡು ಕಣ್ಣಾ ದೂ ಇದೆ. ನಮ್ಮೊಳಿಗೆ ಅದೂ 
ಇಲ್ಲ ! ” 

“ ಅಂದರೆ ಕುರುಡೀನೇ ?” 

“ ಕುರುಡಿ ಆಗಿದ್ರೆ ಪರವಾಗಿಲ್ಲಾ ಸ್ವಾಮಿ , ಪ್ರೇಮಕ್ಕೇನು ಕಣ್ಣಿದೆಯೇ ? 
ಅದು ಯಾವಾಗಲೂ ಕುರುಡೇ , ಆದರೆ ಇವಳ ಕಣ್ಮ , ಮಗ , ಮೊಖ, 
ವಿಚಿತ್ರ ನೋಡೀ ! ಒಂದು ಕಣ್ಣು ಪೂರ್ತಿ ಹುಳು ತಿಂದೊಗಿದೆ. 
ಇನ್ನೊಂದು ಯಾವಾಗಲೂ ಕೆಂಡ ಕಾರುತಿರುತ್ತೆ , ನೀರು ಸುರಿಸ್ತಾ ಇರುತ್ತೆ . 
ಜ್ವಾಲಾಮುಖೀನೇ ಅದು . ಇದರ ಜೊತೆಗೆ ಆ ಜ್ವಾಲಾಮುಖಿ ಮುಖದ 
ಚರ್ಮವೆಲ್ಲ ಸಿಡುಬೆದ್ದು ಚಿಕ್ಕಂದಿನಿಂದಲೂ ಗುಳಿಗಳು ಬಿದ್ದೋಗಿದೆ - ತೂತು 
ಗಳಿಲ್ಲ ಸದ್ಯ , ಬಾಯಲ್ಲಿ ನೀರು ಹಾಕೊಂಡು ಮುಕ್ಕಳಿಸಿದರೆ ರೆಗ್ಯುಲರ್ 
ಬೃಂದಾವನವೇ ಆಗಬೇಕಾಗಿತ್ತು . ಅಷ್ಟಿಲ್ಲ ಇನ್ನೂ , ಇನ್ನೊಂದು ಸಲ 
ಸಿಡುಬು ಹೊಡೀತೂಂದ್ರೆ ಸೈಡ್ ತೂತುಗಳು ಹೊಸದಾಗಿ ಮಾಡಬೇಕಾಗೇ 
ಇಲ್ಲ, ಬಾಯಲ್ಲಿ ಹಾಕ್ಕೊಂಡದ್ದು ಉಗುಳಬೇಕಾಗಿಯೇ ಇಲ್ಲ. ತಾನಾಗಿ 
ಚಿಮ್ಮಿ ಕೊಂಡು ಹೊರಗೆ ಬರತ್ತೆ ಆಗ. ಅದಿರ್ಲಿ , ಇಂಥಾ ಮುಖ ಆಯಿತೇ , 
ಇನ್ನು ಒಂದು ಕಿವಿ ಚಿಕ್ಕದು ಒಂದು ಕಿವಿ ದೊಡ್ಡದು, ಒಳ್ಳೆ ಆನೇಕಿವಿ , 
ಮೂಗಿನ ಹೊಳ್ಳೆ ಯಾವಾಗಲೂ ಕೆಂಡಸಂಪಿಗೇನೇ , ಹುಟ್ಟೋಕೆ ಮುಂಚೇನೇ 
ಬಂತೋ ಏನೋ ಹಾಳು ನೆಗಡಿ, ಈ ಪ್ರಾರಬ್ಧ ಕರ್ಮ ನನಗೆ ಬಂದು 
ಅಂಟಿದ್ದು ನಮ್ಮ ಸೋದರಮಾವನ ಪ್ರಸಾದ , ಅವನೆಲ್ಲೋ ಪೂನಾ 
ಬೊಂಬಾಯಿ ಕಡೆಹೋಗಿದ್ದಾಗ ಅವನ ಮೊದಲನೇ ಹೆಂಡ್ತಿ ಇಲ್ಲಿ ಹರಹರಾ 

ಅ೦ದ್ದು , ಅವನಿಗೂ ದುಡ್ಡಿತು ಕೈ ತುಂಬಾ ಆಗ, ಯಾರನ್ನೋ ಯಾವ 
ಜಾತೀದೊ ಕಟ್ಟಿಕೊಂಡು ಬಂದ, ಅವಳು ಇರೋತಂಕ ಇದ್ದು ಕ್ಷಯ 
ರೋಗದ ಆಸ್ಪತ್ರೇಲಿ ಕಣ್ಣು ಮುಚ್ಚಿದ್ದು , ಆವಾಗ ನಾನೂ ನನ್ನ ಹೆಂಡತಿ 
ಅವಳನ್ನು ಸಾಗಿಸೋಕೆಹೋಗಿದ್ದಾಗ ನನ್ನ ಸೋದರಮಾವ ಅವಳ ಹೆಸರಿನಲ್ಲಿ 
ಏನೋ ಒಂದಷ್ಟು ದುಡ್ಡಿಟ್ಟಿದ್ದದ್ದನ್ನ ನನ್ನ ಕೈಲಿಟ್ಟು ಎಲ್ಲು ಬರೆದು ಈ 
ಹರಕಲು ಲಂಗ ಮುರುಕಲು ಬೊಂಬೆ ಇಟ್ಕಂಡು ಆಡ್ತಿದ್ದ ಈ ಏಕಾಕ್ಷೀನ 
ನನ್ನ ಹೆಂಡ್ತೀ ಕೈಲಿಟ್ಟುಹೋದ, ವಯಸ್ಸು ಬಂದ ಮೇಲೆ ಮದುವೆ 
ಮಾಡೀಂತ ಒಂದು ಹತ್ತು ಸಾವಿರ ರೂಪಾಯನ್ನ ಇವಳಿಗೆಂತ ಬೇರೆ ಲೆಕ್ಕ 
ದಲ್ಲಿಟ್ಟು “ ಇವಳೇನೂ ರೂಪವತಿಯಲ್ಲ. ಆದರೂ ಹೆಣ್ಣು ಜೀವ, ನಾನೊಲಿ 
ದವಳ ಹೊಟ್ಟೇಲಿ ಹುಟ್ಟಿದೋಳು, ದೇವರು ನಂಗೇನೆ ಅಷ್ಟು ಕೊಟ್ಟಿ 
ದಾನೆ, ನಾನು ದೇಶಾಂತರ ಹೋಗೇನೆ, ಎಲ್ಲಾ ನಿನ್ನ ಭಾರ ಇವಳ 
ಗಟ್ಟೆಗೆ ಹಾಕೋದೂಂತ ನನ್ನ - ನನ್ನ ಹೆಂಡತೀನೂ ಕೈ ಕಾಲು ಹಿಡಿದು ಕೇಳಿ 
ಕೊಂಡು ತಿರುಗಿ ಮುಖ ತೋರಿಸದೇ ಹೊರಟುಬಿಟ್ಟ , ಸದ್ಯ ಬೆಳದೇನೋ 
ಬೆಳೆದಳು , ಅವಳು ಬೆಳೆದಷ್ಟೂ ಊರಿನಲ್ಲಿ ಇವಳ ಮೇಲೆ ಕತೇನೂ ಬೆಳೀತು, 
ನಮ್ಮ ಊರಿನೊರು ಮೊದಲೇ ದೇವರು ಪಿಶಾಚಿ ಇದರಲ್ಲಿ ನಂಬಿಕೆ ತುಂಬಾ 
ಇರೋರು, “ ಏಕಾಕ್ಷೀ ಲೋಕಸಂಹಾರೀ " ಅಂತ ಇವಳನ್ನು ಸಂಬೋಧಿಸಿ 
ಊರಿನಲ್ಲಿ ಅಜೀರ್ಣವಾಗಿ ಯಾರಾದರೂ ಹಾಸಿಗೆ ಹಿಡಿದರೆ, ಇಲ್ಲಾ ಆಯಸ್ಸು 
ಮುಗಿದಿದ್ದು ಗುಟಕ್ಕ೦ದರೆ, ಎಲ್ಲಾದಕ್ಕೂ ಇವಳೇ ಕಾರಣ ಅಂತ ಪುರು 
ಮಾಡಿದಾರೆ, ಸದ್ಯ ಎಂದು ಊರು ಬಿಟ್ಟು ಆಚೆ ದಬ್ಬಿಯೇನೋಂತಿದೇನೆ, 
ಅವನೇನೋ ಒಂದಿಷ್ಟು ಹಣ ಬಿಟ್ಟು ಹೋದನಲ್ಲಾ೦ತ ಇನ್ನೂ ಇಟ್ಟು 
ಕೊಂಡಿದ್ದೇನೆ, ಅವನು ಬಿಟ್ಟು ಹೋದದ್ದರಲ್ಲೇ ನಾನು ಈವಾಗ ನಿಮಗೆ 
ಒಂದಲ್ಲ ಎರಡಲ್ಲ ನಾಲ್ಕು ಸಾವಿರ ಕೊಡೇನೇ, ಸದ್ಯ ವಿ . ಸೀ , ನ ನನಗೆ 
ಬಿಟ್ಟು ಬಿಟ್ಟು ಬಂಡೀ ಬಿಡೀ ನೀವು ಇಲ್ಲಿಂದಾಂತ ಅಂಗಲಾಚಿಕೊತಾ 
ಇರೋದು, ನೀವಂದ್ದಾಗೆ ಇದು ಅನಾಥಪ್ರೇತವೇ . ಅದಕ್ಕೆ ಸರಿಯಾಗಿ 
ಈ ಹೊತ್ತೋ ನಾಳೇನೋ ಪ್ರೇತವಾಗೋ ಈ ಮುದಿಯೆತ್ತಿಗೆ ಕೊಟ್ಟರೆ 
ಪ್ರೇತಕ್ಕೆ ಪ್ರೇತ ಜೋಡಿ ಸರಿ ಹೋಗುತ್ತೆ . ನಮ್ಮ ಹೊರೇನೂ ಇವನ 

ಹೆಗಲಿಗೆ ಹಾಕಿದ್ದಾಗಾಗಿ ಹಗೂರವಾಗಿ ನಾನೂ ನನ್ನ ಹೆಂಡತೀನೂ ನಮ್ಮೂರ 
ಲ್ಲಿರಬಹುದು, ದಮ್ಮಯ್ಯಾ ! ವಿಸೀನ ನನಗೆ ಬಿಡಿ.” 

“ನೀವು ಹೇಳೋದೆಲ್ಲಾ ಕೇಳೇ , ಹೀಗೆ ನಾವೂ ನೀವೂ ಹರಾಜು 
ಹಾಕ್ತಾ ಕೂತ್ಕಂಡ್ರೆ ಈ ವಿ ಸೀ . ನ ಪಾರಾ ಎಲ್ಲಿ ನಮ್ಮ ಕಷ್ಟಕ್ಕೆ , ನೀವು 
ನಾಕು ಸಾವಿರಾಂದದ್ದೇನೋ ಸರಿಯೇ , ಸ್ವಲ್ಪ ಕೂಡ್ಕೊಳ್ಳಿ . ಈ ಮುದಿ 
ಗೊಡ್ಡು ಏನು ನಿದ್ದೆ ಮಾಡ್ತಿದಾನೆ ಮಧ್ಯಾಹ್ನದ ಊಟವಾದ ಮೇಲೆ 
ಗೊರಕೆ ಹೊಡೀತಾ ? ಆವನೆದ್ದು ಬರೋವಷ್ಟಲ್ಲೇ ಒಂದು ಇತ್ಯರ್ಥಕ್ಕೆ 
ಬರೋಣಾನಾವೇ . ಕಾಲು ಕುಂಟೀನ ಕಟ್ಟೋದೋ ಇವನ ಕುತ್ತಿಗೇನೇ 
ಇಲ್ಲಾ ಏಕಾಕ್ಷೀನ ಈ ಪ್ರೇತದ ಜೊತೆಗೆ ಸಹಗಮನ ಮಾಡಿಸಿ ಸಾವಧಾನ 
ಸುಮುಹೂರ್ತ ಮಾಡೋದೋ ನಮ್ಮ ನಮ್ಮಲ್ಲೇ ಒಂದು ಇತ್ಯರ್ಥಕ್ಕೆ 
ಬರೋಣಾ, ನನ್ನ ಬಿಟ್ಟು ವಿ. ಸೀ . ನ ನೀವು ಬಿಡೋಕೆ೨ ಸಾವಿರ , ನಿಮ್ಮ 
ಬಿಚ್ಚು ವಿ . ಸೀ , ನ ನಿಮಗೇ ಬಿಡೋಕೆ ೪ ಸಾವಿರ ! ಅದೇ ತಾನೇ ಈಗ ಈ 
ವಿ . ಸೀ . ಹರಾಜಿನ ಗುಟ್ಟು ” ಎಂಬ ಮಾತು ಸಾಗಿತ್ತು . 


ಒಳಗೆ ರಾಮಣ್ಣ ಮಂಚದಿಂದೆದ್ದವನು ಇದಿಷ್ಟನ್ನೂ ಕೇಳಿದ, ಕೆಂಡ 
ವಾದ. ಮೈ ಎಲ್ಲಾ ಉರೀತು. 

- “ ಎಲ, ಎಲಾ ! ಪಾಪಿಗಳು ಹರಾಜು ಹಾಕೋಕೆ ಬಂದು ಬಿಟ್ಟರೆ 
ಇವರು ನಮ್ಮ ಮನೇಲೇ ನನ್ನಾ ? ಲಾ ರಾಮ ! ಬಾ ಇಲ್ಲೀ , ಆ 
ಮೊಚ್ಚು ತಗೊ೦ಬಾ ಮೋಕ್ಷಕೊಡ್ತೀನೆ ಇವರಿಗೆ ಮಾಟವಾಗಿ , ಬೇಡ ? 
ಆ ಚಪ್ಪಲೀ ತಗೊ೦ಬಾ ! ಚಂಡಾಲರಿಗೆ ಚಪೀನೇ ಸರಿ. ಜೊತೆಗೆ ಆ 
ಪೊರಕೇ ಎಂಬಾ, ಚಪ್ಲಿ , ಚಾಮರಾ ಎರಡರ ಸೇವೇನೂ ಮಾಡಿ 
ಸಾಗಿಹಾಕ್ಕೇನೆ, ಹರಾಜು ? ನನ್ನ ?” ಎಂದು ಹಲ್ಲು ಕಚ್ಚಿಕೊಂಡು ಮೆಲ್ಲಗೆ 
“ ಹೇಳಿದ, ಕೈಯಲ್ಲಿ ಒಂದು ಸಲ ಮೊಚ್ಚು, ಮತ್ತೊಂದು ಸಲ ಚಪ್ಪಿ , 
ಚಾಮರ ತರಲು ಸಂಜ್ಞೆಯನ್ನೂ ಮಾಡಿ ತೋರಿಸಿದ. ರಾಮು ಹೊಸ ಚಪ್ಲಿ 
ತಂದಿಟ್ಟ , 

“ ಈ ಹೊಸದು ಬೇಡವೋ ! ಆ ಹಳೇದು ಮೊನ್ನೆ ಆಟೀಗೆಲ್ಲಾ ಮೊಳೆ 
ಹೊಡಿಸಿ ರಿಪೇರಿ ಮಾಡಿಸಿದ್ದೆಲ್ಲಾ ಅದೆತೊ೦ಬಾ ಆ ಪೊರಕೆ ಹಜಾರ 
ಗುಡಿಸೋದು ಒಳ್ಳೇದು ಬೇಡ, ಆ ಕಕ್ಕಸು, ಬಚ್ಚಲು ಬಾಚೋ ಬರ 
ಲೆತ್ತೊ೦ಬಾ ಮಾಡೇನೆ ಇವರಿಗೆ ಸೇವೇನಾ, ಮುದಿಗೊಡೊ ನಾನು ? 
ಈ ಚಂಡಾಲರ ಹೆಣ್ಣೆರಡನ್ನೂ ಕಣ್ಣೆತ್ತಿ ನೋಡದೇ ಈ ಹಿರಿಯಣ್ಣಯ್ಯನ 
ಮಗಳ ನಾಳೆ ಹತ್ತು ಸಾವಿರ ರೂಪಾಯಾದರೂ ಹೊಯ್ತು ಎಂಟೇ ದಿನದಲ್ಲಿ 
ಲಗ್ನ ಮಾಡಿಕೊಂಡು ಮಗೂ ಅಂದ್ದಾಗೆ ಜಗಜ್ಯೋತಿ ದೀಪದ ಸಾಲಿನಲ್ಲಿ 
ಮೆರವಣಿಗೇನ ಇವರ ಊರಂಗಳವರೆಗೂ ಮಾಡಿಕೊಂಡುಹೋಗಿತೋರಸ್ತೆನೆ 
ನನ್ನ ಗತ್ರನ್ನ , ಇರಲಿ ! ಈಗ ಸದ್ಯ . ಇವರಿಬ್ಬರಿಗೆ ಮಾಡಬೇಕಾದ ಸೇವೆ 
ಮೊದಲು ” ಆಂತ ಪುನಃ ಹಲ್ಲು ಕಚ್ಚಿ ಹೇಳಿದ, ರಾಮು ಹಳೇ ಚಪ್ಲಿ ಕಕ್ಕಸು 
ಬರಲು ತಂದಿಟ್ಟ , ರಾಮಣ್ಣ ಒಂದು ಕೈಲಿಜೋಡು, ಇನ್ನೊಂದು ಕೈಲಿ 
ಪೊರಕೆ ಹಿಡಿದು “ ಹಜಾರದ ಬಾಗಿಲು ತೆಗೀ ” ಅಂದ. ರಾಮು ತೆಗೆದ. 
ವಾಂಡಾದಲ್ಲಿ ಬಂದವರಿಬ್ಬರೂ , “ ದಮ್ಮಯ್ಯ ವಿ. ಸೀ , ನ ನನಗೆ ಬಿಡ್ರಿ ! 
ವಿ. ಸೀ . ನ ನನಗೆ ಬಿಡ್ರಿ ” ಎಂದು ಒಬ್ಬರ ಕಾಲಿಗೆ ಒಬ್ಬರು ಬೀಳುತ್ತಿದ್ದರು. 
ರಾಮಣ್ಣ ಬಾಗಿಲು ತೆಗೆಸಿ ನಿಂತ ಭಂಗಿ ನೋಡಿದೊಡನೆ ಅವರಿಗೆ ಮಾತು 
ನಿಂತು ಹೋಯಿತು, 

- " ಮುದಿಗೊಡೋ , ಪ್ರೇತವೋ ನಾನು ? ಇಲ್ಲಾ ಎರಡೂನೋ ? 
ಇದರ ಸವಿ ಹೇಗಿದೆ ? ಮುದಿಗೊಡ್ಡು ಗಳು ಹೀಗೆ ಮಾಡ್ತಾರೋ ನೋಡಿ 
ಸ್ವಲ್ಪ ” ಎಂದು ಇಬ್ಬರಿಗೂ ರಪರಪ ನಾಲ್ಕು ಬಿಟ್ಟ . ಅವರು ಏಳುವುದು 
ಕಾಣದೆ ಬೀಳುವುದು ಕಾಣದೆ ವರಾಂಡಾದ ಬಾಗಿಲು ತಟಾಯಿಸಿ ಓಡಿದರು . 
ರಾಮಣ್ಣ ಅವರನ್ನು ಹಿಂಬಾಲಿಸಲಿಲ್ಲ. ಅವರು ವರಾಂಡಾದಲ್ಲಿ ಬಿಟ್ಟು 
ಹೋಗಿದ್ದ ಅವರ ಚಪ್ಪಲಿಗಳನ್ನು ಎತ್ತಿ ಅವರ ಕಡೆಗೆ ಎಸೆದ, “ ತಕ್ಕೊಂಡು 
ಹೋಗಿ ನಿಮ್ಮ ಹಾಳು ಚಪ್ಪಲಿಗಳನ್ನ ” ಅಂದ. 

ರಾಮಣ್ಣನ ಹರಾಜು ಹಾಕುತ್ತಿದ್ದ ಕನ್ನಿಕಾಪರಮೇಶ್ವರರಿಬ್ಬರ 
ಅಂತರ್ಧಾನವಾದೊಡನೆ ಹಿರಿಯಣ್ಣಯ್ಯನ ಸವಾರಿ ದಯ ಮಾಡಿಸಿತು. 
ಸಾಮಾನ್ಯವಾಗಿ ಹರಕಲು ಬಟ್ಟೆ ಮುರುಕುಲು ಚಡಾವು ಮೆಟ್ಟಿ ಮೆರೆಯುತ್ತಿದ್ದ 

ಹೆಡಿಗುಮಾಸ್ತೆ ಹಿರಿಯಣ್ಣಯ್ಯ ನನ್ನು ಆಗಾಗ್ಗೆ ನೋಡಿದ ರಾಮಣ್ಣನಿಗೆ 
ಇಂದು ಕಂಡ ಹಿರಿಯಣ್ಣಯ್ಯನೇ ಬೇರೆಯಾಗಿತ್ತು . ನಾಲ್ಕ೦ಗುಲ ಜರತಾರಿಯ 
ವಲ್ಲಿ, ಒಂದಂಗುಲ ಹೊಳೆಯುವ ಜರಿತಾರಿ ಕಚ್ಚೆ ಹಾಕಿ ತೀಡಿದ ಮೇಲ್ಮಟೆ 
ಪಂಚೆ ಎರಡಂಗುಲ ಕೆಂಪು, ನೀಲಿ ಜರತಾರಿಯ ಪೇಟಾ, ಹೊಸಾಹೊಸ 
ಕರೀ ಅಲ್ಪಾಕದ ಲಾಂಗ್ ಕೋಟು, ಇವೆಲ್ಲಕ್ಕೂ ಮೇಲೆ ತಿದ್ದಿದಂತೆ ಕಾಲಿಗೆ 
ಹೊಸ ಪೂನಾ ಚಡಾವು, ಕೈಲಿ ಬೆಳ್ಳಿ ಕಟ್ಟು ಹಾಕಿದ ವಾಕಿಂಗ್ ಸ್ಟಿಕ್ಕು , 
ಕಣ್ಣಿಗೆ ಹೊಸಕನ್ನಡಕದ ಪ್ರೇಮು ಇವುಗಳಿಂದ ಅಲಂಕೃತನಾಗಿ ಚಡಾವಿನ 
ಪಟ ಪಟ ಶಬ್ದಕ್ಕೆ ಸರಿಯಾಗಿ ವಾಕಿಂಗ್ ಸ್ಟಿಕ್ಕನ್ನು ನೆಲೆದ ಮೇಲೆ ಕುಟ್ಟಿ ತಾಳ 
ಹಾಕಿಸುತ್ತ ಹಿರಿಯಣ್ಣಯ್ಯ ಒಳ್ಳೆಯ ಠೀವಿಯಿಂದ ಬರುತ್ತಿದ್ದ . ರಾಮಣ್ಣನ 
ಕೈಲಿ ಪೊರಕೆ , ಮೊಳೆಹೊಡೆದ ಚಪ್ಪಲಿನೋಡಿ ಅರೆಕ್ಷಣ ಸ್ತಬ್ಬನಾಗಿ ಅಲ್ಲೇ 
ನಿಂತ , ರಾಮಣ್ಣನಿಗೂ ಆವನೇಕೆ ಹಾಗೆ ನಿಂತನೆಂದು ಮೊದಲು ತಿಳಿಯಲಿಲ್ಲ . 
ಅನಂತರ ತಿಳಿದಾಗ ಚೇತರಿಸಿಕೊಂಡು, “ ಬನ್ನಿ , ಬನ್ನಿ , ಹಿರಿಯಣ್ಣಯ್ಯಾ, 
ಒಳಗೆ ದಯ ಮಾಡಿ” ಎಂದು ಬಹು ಮರ್ಯಾದೆಯ ಧ್ವನಿಯಿಂದ ಹೇಳಿ 
ಬೇಗನೆ ಕೈಲಿದ್ದ ದ್ದೆರಡನ್ನೂ ವರಾಂಡದ ಒಂದು ಮೂಲೆಗೆಸೆದು, ಕೈಕೊಡವಿ 
ಕೊಂಡು ಹಿರಿಯಣ್ಣಯ್ಯನನ್ನು ಎದುರುಗೊಂಡ. ಅವನ ಪೋಷಾಕಿನಲ್ಲಾದ 
ಬದಲಾವಣೆ ರಾಮಣ್ಣನ ಮನಸ್ಸಿನ ಮೇಲೂ ಒಂದು ಪರಿಣಾಮ ಉಂಟು 
ಮಾಡಿತ್ತು . ತನ್ನ ಮನೆಯಲ್ಲೇ ಬಂದು ತನ್ನನ್ನು ಹರಾಜು ಹಾಕುವ 
ಧಾಷ್ಟ್ಯವಿದ್ದ ಆ ಇಬ್ಬರು ಘಾತುಕರನ್ನು ನೆನೆಸಿಕೊಂಡ, ಹಿರಿಯಣ್ಣಯ್ಯನ 
ಮನಸ್ಸನ್ನು , ಏನೇ ಆಗಲೀ , ಎಷ್ಟೇ ದುಡ್ಡು ಖರ್ಚಾಗಲೀ ಒಲಿಸಿಕೊಳ್ಳ 
ಬೇಕೆಂದು ಸಂಕಲ್ಪಿಸಿದ. 


ಹಜಾರದಲ್ಲಿ ಹಿರಿಯಣ್ಣಯ್ಯನನ್ನು ಕೂರಿಸಿ, “ ಬಂದೆ , ಕೈ ಕಾಲು 
ತೊಳೆದುಕೊಂಡು ಬಂದುಬಿಟ್ಟೆ . ಏನೋ ಹೊಲಸು ಅಲ್ಲೆಲ್ಲಾ ಇಟ್ಟಾಡಿತ್ತು . 
ನೋಡಿ, ಆದನ್ನೆಲ್ಲ ನೋಡಿಕೊಳ್ಳುವವರು ಒಬ್ಬರಿಲ್ಲದೇ ಹೋಯಿತು ನನ್ನ 
ಹಣೆಯ ಬರಹಕ್ಕೆ , ಎಲ್ಲ ನಾನೇ ನೋಡಿಕೊಳ್ಳಬೇಕಾಗಿದೆ. ಅಕೋ ಅಲ್ಲಿ 
ಈ ಹೊತ್ತಿನ ಪೇಪರಿದೆ. ಒಂದು ಕ್ಷಣ ನೋಡುತ್ತಿರಿ ಬಂದೆ” ಎಂದು ಒಳ 
ಹೊಕ್ಕ, ಹಿರಿಯಣ್ಣಯ್ಯನಿಗೆ ವರ್ತಮಾನ ಪತ್ರಿಕೆ ಅಂದರೆ ಪ್ರಾಣ. 

ಪಬ್ಲಿಕ್ ರೀಡಿಂಗ್ ರೂಮಿನಿಂದ ತನ್ನ ದೊಡ್ಡ ಮಗ ಸೀನಿಯರ್ ಅಸಿಸ್ಟೆಂಟ್ 
ಕಮೀಷನರ್ ಪುಟ್ಟರಾಯರ ಹೆಸರಿನಲ್ಲಿ ಅಂದು ಬಂದ ಪೇಪರನ್ನ ಆ 
ಕ್ಷಣವೇ ಹೊತ್ತು ತಂದು ದಿನವೆಲ್ಲಾ ಓದಿ ಮರುದಿನ ಅಲ್ಲಿಗೆ ತಲುಪಿಸುತ್ತಿದ್ದ 
ಪದ್ದತಿ ಮಾಡಿಕೊಂಡಿದ್ದು , ಇದು ಪುಟ್ಟು ಕಿವಿಗೆ ಯಾರೋ ಮೆಲ್ಲಗೆ ಮುಟ್ಟಿ 
ಸಿದ್ದರು. ಇದರಲ್ಲೆಲ್ಲ ಪುಟ್ಟು ಬಹಳ ಖಡಾ ಖಂಡಿತ . ಒಂದು ದಿನ 
ಆಫೀಸಿನಿಂದ ತನ್ನ ಮನೆಗೆ ಹೋಗುವ ದಾರಿಯಲ್ಲದಿದ್ದರೂ ಸ್ನೇಹಿತರಾರನೆ 
ಹೋಗಿನೋಡುವ ನೆಪ ಮಾಡಿಕೊಂಡು, ರಸ್ತೆಯಲ್ಲೇ ಅಪ್ಪನನ್ನು ಕಂಡು, 
“ ಅಪ್ಪಾ , ರೀಡಿಂಗ್ ರೂಮಿನಿಂದ ಮಾತ್ರ ಪೇಪರು ತರಬೇಡಪ್ಪಾ . 
ಈಗಲೂ ಹೇಳು, ನಾನು ದಿವಾನಗಿರೀಗೆ ಬರೋದು ನಿನ್ನ ಇಷ್ಟವಲ್ಲದೇ 
ಇದ್ದರೆ ಈ ಕ್ಷಣ ನನ್ನ ಕೆಲಸಕ್ಕೆ ರಾಜೀನಾಮೆ ಕೊಟ್ಟು ಬಂದುಬಿಡ್ತೀನೆ, 
ನಾವು ಚಿಕ್ಕವರಾಗಿದ್ದಾಗ ನಿನ್ನ ಮನೆ ಗೇನೇ ನೀನು ಪೇಪರು 
ತರೋಕೆ ಸಾಧ್ಯವಾಗದೇ ಇದ್ದದ್ದರ ಛಲ ಈಗ ತೀರಿಸಿಕೊಳ್ಳೋಕೆಹೋಗ 
ಬೇಡ, ನಾನು ಬಹಳ ಸ್ಪಿಂತ ನನ್ನ ಸಬಾರ್ಡಿನೇಟ್ಟ , ಕೊಲ್ಲಿಗೂ , 
ಮೆಚ್ಚಿಕೋತಾ ಇದ್ದಾರೆ. ಈ ಮೆಚ್ಚಿಕೆಯಿಂದ ನೀನು ಹೆಮ್ಮೆಪಡಬೇಕಾದ್ದು 
ನ್ಯಾಯ , ಆದರೆ ಅದನ್ನ ಮಿಸ್‌ಯೂಸ್ ಮಾಡಿಕೊಬಾರದಪ್ಪಾ . 
ಹೀಗೇಂತ ನಾನು ದೊಡ್ನನಾದ ನಿನಗೇ ಹೇಳತಾ ಇದೀನೀಂತ ಮನಸ್ಸಿಗೇನೂ 
ತಿಳಕೋಬೇಡಪ್ಪಾ , ಆದರೆ ಡಿಸ್ಸಿಪ್ಪಿ ನ್ಯೂ ತಂದಮೇಲೆ ಡಿಸ್ಸಿಪ್ಪಿನ್ನೂ 

ಲೂ ಅಂದರೆ ರೂಲೂ , ಆ ರೀಡಿಂಗ್ ರೂಮಿಗೆ ಈ ಊರಿನಲ್ಲಿ ನಾನೇ 
ಪ್ರಸಿಡೆಂಟ , ಅದಕ್ಕೆ ತಿಂಗಳಿಗೆ ಸರಿಯಾಗಿ ದುಡ್ಡು ಕೊಟ್ಟು ಮೆಂಬರಾಗಿ 
ರೋರೇ ಎಷ್ಟೇ ದೊಡ್ಡ ಮನುಷ್ಯರಾಗಿರಲಿ, ಎಷ್ಟೇ ಹಣವಂತರಾಗಿರಲಿ , 
ಆಫೀಸರುಗಳಾಗಿರಲಿ , ಅಲ್ಲಿರೋ ಪೇಪರ ಮ್ಯಾಗಜೀನ್ನ ಆ ರೀಡಿಂಗ್ 
ರೂಮಿನ ಹೆಸರಿಗೆ ತಕ್ಕಂತೇ ದುಡ್ಡು ಕೊಟ್ಟು ಮನೆಗೆ ತರಿಸಿಕೊಳ್ಳೋಕೆ 
ಚೈತನ್ಯ ಇಲ್ಲದೇ ಇರೋ ಪೂರ್‌ ಪಿಪಲ್ಲಿಗೇ೦ತೇ ಹೊರತೂ , ಅದನ್ನು 
ನೀನು ಮನೇಗೇ ತರಿಸಿಕೊಂಡು ದಿನವೆಲ್ಲಾ ಇಟ್ಟುಕೊಂಡು ಮರುದಿನ 
ವಾಪಸುಕೊಟ್ಟರೆ ಅಲ್ಲಿಗೆ ಬರೋರುಏನು ಓದಬೇಕು ? ಅದರಲ್ಲೂ ಪೂರ್ 
ಪೀಪಲ್ಲಿಗೇ ಒಂದು ಅನುಕೂಲ ಕಲ್ಪಿಸಿರೋವಾಗ ಅದನ್ನು ನಾವು ಕೆಡಿಸಿ 

ಬಿಡೋದೇ ? ಬೇಡಪ್ಪಾ , ನೀನೂ ಅಲ್ಲಿಗೇ ಹೋಗಿಓದಪ್ಪಾ , ಅಥವಾ 
ನಮ್ಮ ಮನೆಗೆ ಬಂದು ನಾನು ಪರ್ಸನಲ್ಲಾಗಿ ತರಿಸೋ ಮ್ಯಾಗಜೀನ್ನೂ 
ಪೇಪರೂ ನೀನೇ ಓದಪ್ಪಾ , ಅವೆಲ್ಲಾ “ಮೋರ್ ಫಾರ್ ಪಾತೂ ”, 
ಅವಳಿಗೇ೦ತಲೇ ತರಿಸ್ತಿರೋದೂ , ಅದನ್ನೂ ಬೇಕಿದ್ರೆ ನೀನು ಅಲ್ಲೇ 
ಕೂತುಕೊಂಡು ಓದಿಬಿಟ್ಟು ಬಾಪ್ಪಾ , ಈ ಪಬ್ಲಿಕ್ ಫ್ರೀ ರೀಡಿಂಗ್ ರೂಮಿ 
ನಿಂದ ಮಾತ್ರಾ ಮನೇಗೆ ಪೇಪರ್ ತರಬೇಡಾ, ಅದೂ ನನ್ನ ಹೆಸರಿನಲ್ಲಿ 
ಬೇಡ, ಇಲ್ಲಾ ಈಗಲೂ ಹೇಳಿಬಿಡು, ನನ್ನ ಜಾಬ್ ನ ರಿಸೈನ್ ಮಾಡಿ 
ಸಂಸಾರ ಸಮೇತ ನಿನ್ನ ಮನೇಗೇ ಬಂದಿದ್ದು ಬಿದ್ದೇನೆ, ನೀನಾಗಿ ಇಷ್ಟಾಪಟ್ಟು 
ನಾನು ದೊಡ್ಡ ಪದವಿಗೆ ಬರಬೇಕೂ ಬರಬೇಕೂ೦ತ ಅನ್ನೊ ನಿನ್ನ ಆಸೆಗೇ 
ನೀನೇ ಕಲ್ಲು ಹಾಕ್ಕೊಬೇಡ, ಈ ಹಾಳು ನ್ಯೂಸ್ ಪೇಪರು ನನ್ನ ಹೆಸರಿನಲ್ಲಿ 
ತರೋ ಅಭ್ಯಾಸಮಾಡಿ” ಎಂದು ನಿಷ್ಟುರವಾಗಿ ಅಂದು ಬಿಟ್ಟಿದ್ದ , “ ಇಲ್ಲಾ 
ಪುಟ್ಟ , ನೀನು ಹೇಳೋದು ಕರೆ ಕ್ಯೂ ಪುಟ್ಟ , ಆದರೆ ನಾನು ಸರ್ವಿಸ್ಸಿ 
ನಲ್ಲಿದ್ದಾಗ ಅದೇ ರೀಡಿಂಗ್ ರೂಮಿಗೆಹೋಗಿಪೇಪರುಗಳು ನೋಡೋಣಾಂತ 
ಕೂತರೆ “ಮೈಲುಪೇಪರು ಮ್ಯಾಜಿಸ್ಟ್ರೇಟರ ಮನೇಗೆ, ಡೈಲಿ ಪೋಸ್ಸು ಸಬ್ 
ಡಿವಿರ್ಷ ಸಾಹೇರ ಮನೇಗೆ, ಎಕ್ಸ್ಪ್ರೆಸ್ನ ಎಂಜಿನಿಯರ್‌ ಮನೇಗೆ, ಅಂತೆಲ್ಲಾ 
ತಕ್ಕೊಂಡೋಗಿತಿಂಗಳಾನುಗಟ್ಟೆ ಆದ್ರೂ ವಾಪಸು ತಂದು ಕೊಡದೇ ಕೊನೆಗೆ 
ರೀಡಿಂಗು ರೂಮು ನಮ್ಮಂಥಾವ ಪಬ್ಲಿಕ್ ಫಂಡ್ನಿಂದ ಸಬ್ಸ್ಕ್ರಿಪ್ರ್ಷ 
ತತ್ತು ತಂದ ಪೇಪರ್ನಾ ತಾವು ಮನೆ ಹತ್ತಿರ ಕೂಗಿಕೊಂಡು ಬರ್ತಿದ್ದ 
“ ಖಾಲೀ ಸೀಸಾಯಿ - ಪೇಪರಿನೋನಿಗೆ ಮಾರಿಬಿಟ್ಟು ಬಂದ ದುಡೂ ತಮ್ಮ 
ಮೇಲಿನ ಸಂಪಾದನೇಂತ ಮನೇಲಿ ಕೊಡ್ತಿದ್ರಲ್ಲಾ - ಅದನ್ನ ಕೇಳೀ ಕೇಳೀ 
ನನಗೆ ಮನಸ್ಸು ರೋಸಿಹೋಗಿತ್ತು ಪುಟ್ಯೂ , ನೀನು ದೊಡ್ಡ ಪದವೀಗೆ 
ಬಂದೇಂದ್ರೆ ಅಲ್ಲಿಗೆ ಬರೋ ಪೇಪರ್ನ್ನೆಲ್ಲಾ ಮನೇಗೆ ಬಾಳ್ಕೊಂಡು ಬಂದು 
ಯಾವ ದೊಡ್ಡ ಸಾಹೇಬ್ರ ಹೆದರಿಕೇನೂ ಇಲ್ಲದೆ ಎಲ್ಲಾ ಓದಿಕೋಬಹು 
ದೂಂತನ್ನಿಸಿತ್ತು . ನೀನು ಈಗ ಹೇಳಿದ ಮೇಲೆ ಎಕ್ಸ್‌ಪ್ಪನ್ ಮಾಡಿದ 
ಮೇಲೆ ನನಗೂ ಗೊತ್ತಾಯ್ತು. ಹಾಗೆ ಪೇಪರ್ನ ನಿನ್ನ ಹೆಸರಿನಲ್ಲಿ ತಂದರೆ 
ನಿನ್ನ ಪದವೀಗೆ ಅಪಮಾನಾಂತ, ಇನ್ನು ಮೇಲೆ ಅಲ್ಲಿಗೇ ಹೋಗಿಓದೇನೆ. 

ಮನೇಗೆ ಒಂದು ಪೇಪರ್ ತರೋಲ್ಲಾ ” ಅಂತ ಜವಾಬು ಕೊಟ್ಟಿದ್ದ 
ಹಿರಿಯಣ್ಣಯ್ಯ . 


ಹಾಗಂತ ಆಗ ಹೇಳಿದ್ದು ಅಷ್ಟೆ . ಆದರೆ ಸೀನಿಯರ್ ಅಸಿಸ್ಟೆಂಟು 
ಕಮೀಷನರ್ ಪುಟ್ಟರಾಯರ ತಂದೆ ಹಿರಿಯಣ್ಣಯ್ಯ ಅನ್ನೊ ಮರ್ಯಾದೆ, 
ಜನಗಳು ಇವನಲ್ಲಿ ಇಟ್ಟಿದ್ದದ್ದನ್ನ ಮತ್ತೆ ಉಪಯೋಗಿಸಿಕೊಂಡು ರೀಡಿಂಗ್ 
ರೂಮಿಗೆ ಹೋಗಿಕೆಲವು ದಿನ ಅಲ್ಲೇ ಓದಿದ ಹಾಗೆ ಮಾಡಿದ. ಅಲ್ಲಿನ ರೈಟರು 
ರಾಮಾಶಾಸ್ತ್ರಿ , “ ಅದಕ್ಕೇನು ಸಾರ್ , ತಾವು ಮನೇಗೇ ಪೇಪರು ತಕ್ಕೊಂಡು 
ಹೋಗಿಓದಿ ಬೇಗ ತಂದುಕೊಟ್ಟು ಬಿಡೀ ಸಾರ್ ” ಅಂದ ಮರ್ಯಾದೆಗೆ. 
ಹಿರಿಯಣ್ಣಯ್ಯ , ಓಹೋ , ಅವನೇ ಅಂದನಲ್ಲಾಂತ ಮನೇಗೇ ತಕ್ಕೊಂಡು 
ಹೋಗೋ ಅಭ್ಯಾಸ ಮಾಡಿದ ಪುನಃ , ಪೇಪರು ಇಲ್ಲೇ ಈ ಹೊತ್ತಿನದೂಂತ 
ಬಂದೋರು ಕೇಳಿದರೆ, ಹಿರಿಯಣ್ಣಯ್ಯನೋರ ಮನೇಲಿದೆ ಬರತ್ತೆ ಅಂತ 
ರಾಮಶಾಸ್ತ್ರಿ ಜವಾಬು ಹೇಳಿದ್ದದ್ದನ್ನ ಪುಟ್ಟ ಸ್ನೇಹಿತರೇ ಒಂದು ದಿನ 
ಅವನ ಕಿವೀಗೆ ಪುಸಲಾಯಿಸಿದರು . ಮರುದಿನ ಪುಟ್ಟ ರೀಡಿಂಗ್ ರೂಮಿಗೆ 
ಸರ್‌ಪ್ರೈಸ್‌ ವಿಸಿಟ್ಟು ಕೊಟ್ಟು, ಪೀಪರ್ ಕೇಳಿ, ಅಲ್ಲೇ ನಿಂತು ಮುದ್ದಾಮು 
ಆಳು ಕಳಿಸಿ ತರಿಸಿಕೊಂಡು, ಪುಸ್ತಕದಲ್ಲಿ “ ಲಿಖಾವಟ್ ಆರ್ಡರ ಮಾಡಿಟ್ಟು 
ಬಿಟ್ಟು ಹೋದ- “ರೀಡಿಂಗು ರೂಮಿನ ಪೇಪರನ್ನ ಯಾರೇ ಆಗಲಿ , ಎಂಥವರೇ 
ಆಗಲಿ ಟೇಬಲ್ಲಿನಿಂದ ರಿಮೂವ್ ಮಾಡಬಾರದು, ರೂಲ್ಸಿಗೆ ವಿರುದ್ಧವಾಗಿ 
ನಡೆದರೆ ದಯಾದಾಕ್ಷಿಣ್ಯವಿಲ್ಲದೆ, ಅವರ ಮೇಲೆ ಸಾಮಾನ್ಯ ಸಿಟಿಜನ್‌ಗೆ 
ಇರತಕ್ಕಂಥಾ ಹಕ್ಕನ್ನ ಪ್ರಿ ವಿಲೇಜ್‌ನ ಕಿತ್ತುಕೊಂಡು ದುರುಪಯೋಗ ಮಾಡಿದ 
ರೂಂತ ಕೇಸು ಹಾಕಿ ಪನಿಷ್‌ ಮಾಡಬೇಕಾಗುತ್ತೆ . ಇದು ಎಲ್ಲರ ಗಮನದಲ್ಲಿ 
ಇರಲಿ " - ಅಂತ ರಾಮಶಾಸ್ತ್ರಿಗೂ ವಾರನ್ ಮಾಡಿದ, ಹಾಗೇ ಅಪ್ಪನ 
ಅಕಸ್ಮಾತ್ ಅನಂತರ ರಸ್ತೇಲಿ ಸಂಧಿಸಿದಾಗ “ಡ್ಯೂಟಿ ಡಿಸ್‌ ಚಾರ್ಜು ಮಾಡೋ 
ವಾಗ ನಾನು ಅಪ್ಪಾ , ಅಮ್ಮಾ , ಅಣ್ಣ ತಮ್ಮ , ಫ್ರೆಂಡೂ , ಎನಿಮಾಸ 
ಬಂಧು ಬಳಗ, ದಾಯಾದಿಗಳೂ ಆಫೀಸರುಗಳೂ ಜವಾನರೂ , ಕಾರ್ಕುಗಳೂ 
ಅಂತ ವ್ಯತ್ಯಾಸ ಮಾಡೋಕಾಗೋಲ್ಲಪ್ಪಾ , ಒಂದು ಡಿಸಿಪ್ಲಿನ್ ಡ್ ಲೈಫ್ 

ಲೀಡ್ ಮಾಡಿ ದೊಡ್ಡ ಪದವೀಗೆ ಬರಬೇಕೂಂದ್ರೆ ಹೀಗೇ ಮಾಡಬೇಕಾಗು 
ತಪ್ಪಾ , ಸರ್ವಿಸ್ಸಲ್ಲಿಸ್ಥಾಪನ್ನೂ ೦ತ ಇರೋರಿಗೆ ಇದೇ ಡ್ಯೂಟೀ ಅಪ್ಪಾ , 
ದಯವಿಟ್ಟು ನೀನು ರೀಡಿಂಗ್ ರೂಮಿಗೆ ರೂಲ್ಕಿಗೆ ವಿರುದ್ದ ಹೋಗಬೇಡಪ್ಪಾ . 
ನನ್ನ ಕೆರಿಯರ್‌ ಕೊಚ್ಚಿಹೋಗುತ್ತೇ ಆಮೇಲೆ” ಎಂದು ಝಾಡಿಸಿಬಿಟ್ಟ , 
ಹಿರಿಯಣ್ಣಯ್ಯನಿಗೆ ಇದೆಲ್ಲಾ ಕೇಳಿ ನೊಂದು ಬಂದಕೋಪಾನ ಮಾಧ್ಯ 
ಮೇಲೆ ತೀರಿಸಿಕೊಳ್ಳೋಕೆ ಹೋಗಿ ಮಾಧ ಹೆಡ್ಕಾಸ್ಟರಾಗಿದ್ದ ಸ್ಕೂಲಿನ 
ರೀಡಿಂಗ್ ರೂಮಿಗೆ ಹೋಗಿ ಅಲ್ಲಿ “ ಓ , ನಮ್ಮ ಹೆಣ್ಮಾಸ್ಪರ ಫಾದರ್ 
ಕಾಣೋ ಹಿರಿಯಣ್ಣಯ್ಯನೋರೂ - ಬನ್ನಿ ಸಾರ್ , ಕೂತುಕೊಳ್ಳಿ ಪೇಪರ್ 
ತಕ್ಕೊಳ್ಳಿ ಓದೀ ಅಂತಂದಾಗ, ಈ ಮಾಧ ಸ್ಕೂಲಿನಸೂಡೆಂಟ್ಟಿಗೆ ಇರೋ 
ಯೋಗ್ಯತೆ ಮರಾದ ಈ ಮಾಧೂಗೆ ಇಲ್ಲಾ , ಮನೇಗೆ ಒಂದು ಪೇಪರ್ 
* ತರಿಸೋ ಯೋಗ್ಯತೇ ಇನ್ನೂ ಇವನಿಗೆ ಬಂದಿಲ್ಲಾ . ಪುಟ್ಟ ಮನೇಲಿ 
ಎಷ್ಟು ಪೇಪರೂ , ಎಷ್ಟು ಮ್ಯಾಗಜೀನ್ನೂ ! ಎಷ್ಟಾದರೂ ಪುಟ್ಟು 
ಪುಟನೇ, ಮಾಧ ಮಾಧೂನೇ ಬೇರೇ ಕಡೇ ಎಲ್ಲಾ ಪುಟ್ಟ ತಂದೇ 
ಅಂತ ನನಗೆ ಮರ್ಯಾದೆ ಬೇಕಾದಷ್ಟಿದೆ, ... ವಾಧ ಫಾದರ್‌ ಅಂತ 
ಯಾರು ನನಗೆ ಮರ್ಯಾದೇ ಮಾಡ್ತಾರೆ ? ಏನು ಈ ಹುಡುಗರಾದರೂ 
ಸ್ವಲ್ಪ ಮರ್ಯಾದೇ ಇಡ್ಕೊಂಡಿದಾರಲ್ಲಾ , ಅಂತ ಅಂದುಕೊಂಡು ಆ ಸ್ಕೂಲಿ 
ನಿಂದಲೂ ಪೇಪರು ಮನೆಗೆ ತಂದು ಓದೋ ಅಭ್ಯಾಸ ಮಾಡಿಕೊಂಡಿದ್ದ . 
ಅದೂ ಹೇಗೋ ಪುಟ್ಟ ಕಿವಿಗೆ ಬಿದ್ದು , ಆಮೇಲೆ ಮಾಧನ ಅವನೇ 
ನೋಡಿ ತನಗೂ ಅಪ್ಪನಿಗೂ ಜೋರಾಗಿ ನಡೆದದ್ದನ್ನ ಹೇಳಿ, “ಸ್ಕೂಲಿನ 
ಹೆಡ್ಕಾಸ್ಟರಾಗಿ ನಿನಗಿರೋ ಒಳ್ಳೆ ಹೆಸರನ್ನ ಕೆಡಿಸ್ಕೋ ಬೇಡಾ, ಅಪ್ಪನಿಗೆ 
ನೀನೇ ಖಂಡಿತವಾಗಿ ಹೇಳಿಬಿಡು. ಮೀನ ಮೇಷಎಣಿಸಿ ಅಪ್ಪಾ ನೊಂದುಕೊ 
ತಾನೇಂತ ಸುಮ್ಮನೆ ಇರಬೇಡ, ನನ್ನ ಪೊಸಿಷನ್ನು ಅಸಹ್ಯವಾಗುತ್ತೆ 
ಆಮೇಲೆ” ಅಂತ ಸಲಹೆಕೊಟ್ಟ . ಮಾಧ ಪರಿಸ್ಥಿತಿ ತಿಳಕೊ೦ಡು ತನಗೆ 
ಬರೋ ಸಂಪಾದನೇಲಿ ಮನೇಗೇ ಒಂದು ಹಿಂದೂನೂ ಎಕ್ಸ್‌ಪ್ರೆಸ್ನೋ 
ತರಿಸಿ ಅಪ್ಪನಿಗೆ ಕೊಡೋಣ. ಅಪ್ಪ ಮನೇಲಿ ಓದಲಿ. ಅಪ್ಪನಿಗೆ ಅಷ್ಟು 
ಪೇಪರಿನ ಚಟಾ ಇದೇ೦ತ ನಾನು ಯೋಚಿಸಿರಲಿಲ್ಲ. ಪೂರ್ ಓಲ್ಡ್ ಅಪ್ಪಾ , 
ಪಾಪ, ಈ ವಯಸ್ಸಲ್ಲಿ ಆ ಒಂದು ಸ್ಮಾಟಿಸ್‌ಫ್ಯಾಕ್ಷನ್ ಆದರೂ ಬೇಡವೇ 

ಅಪ್ಪನಿಗೆ ಅಂತ ಯೋಚಿಸಿ ಮುಂದಿನ ತಿಂಗಳಿಂದ ಪೇಪರು ತರಿಸೋ 
ಣಾಂತ ಇದ್ದ . 


ಅಷ್ಟರೊಳಗೆ ಈ ಪುಟ್ಟ ಸಾತೂ ಮದುವೆಗೆ ವರ ಹುಡುಕೋ ಗಲಿಬಿಲೀಲಿ 
- ಅಪ್ಪ ಪೇಪರಿನ ವಿಚಾರ ತಿರಿಗಿ ಎತ್ತಿರಲಿಲ್ಲ. ಪುಟ್ಯೂವಿನಿಂದ ಮಾಧ ಸ್ವಲ್ಪ 
ಹಣ ಬ್ಯಾಂಕಿನಲ್ಲಿಟ್ಟಿದಾನೆ ಅನ್ನೋದನ್ನ ತಿಳಕೊಂಡವನೇ ನೇರವಾಗಿ ಮನೆಗೆ 
ಬಂದು ಮಾಧುವನ್ನ ಸಿಕ್ಕಾಪಟ್ಟೆ ಬೈದು ಬ್ಯಾಂಕಿನಲ್ಲಿ ಅವನು ಮದುವೇ 
ಗೇಂತಲೇ ಕೂಡಿ ಹಾಕಿ ಒಂದು ಸಾವಿರ ಮಾಡಬೇಕೂಂತ ಇದ್ದ ೮೫೦ 
ರೂಪಾಯಿನ ಮೊಂಡು ಹಠ ಹಿಡಿದು ಮನೇಕೆ ತರಿಸಿದ. ಕೈಲಿಟ್ಟುಕೊಂಡ. 
ಬೇಕಾದ ಜರತಾರೀಬಟ್ಟೆ ಬರೆ ಎಲ್ಲಾ ಕೊಂಡುಕೊಂಡ. ಬೆಳ್ಳಿ ನಶ್ಯದ 
ಡಬ್ಬಿ , ಬೆಳ್ಳಿ ಕಟ್ಟು ಹಾಕಿದ ಒಂದು ವಾಕಿಂಗ್ ಸ್ಟಿಕ ಎಲ್ಲಾ ಕೊಂಡ. 
ದಿರಸು ಹಾಕೊ೦ಡ. ರಾಮಣ್ಣನ ಮನೆಗೆ ಹೊರಟ . “ ಪುಟ್ಟ ಫಾದರ 
ನ್ನಿಸಿಕೊಂಡೋನು ನಾನು, ಹರುಕು ಮುರುಕು ಚಿಂದೀಲೇ ಜೋಡೀದಾರ್ 
ರಾಮಣ್ಣನ್ನ ನೋಡೋಕೊಗೋದು? ಲಕ್ಷಾಧಿಕಾರೀನ ಭಿಕ್ಷಾಧಿಕಾರಿ 
ಹಾಗೇ ನೋಡೋದೆ? ಅಂದುಕೊಂಡು ಜಬರುಬಸ್ಸಾಗಿ ಹೊರಟ. ರಾಮಣ್ಣನ 
ಇದನ್ನು ನೋಡಿ, “ ಓಹೋ ಹಿರಿಯಣ್ಣಯ್ಯ ಎಷ್ಟಾದರೂ ಸೀನಿಯರ್ 
ಅಸಿಸ್ಟೆಂಟ್ ಕಮಿಷನರ ಅಪ್ಪ , ಅದಕ್ಕೆ ಸರಿಯಾಗೇ ಇದಾರೆ . ಇನ್ನು 
ಅವರಿಗೆ ನಾನು ನನ್ನ ಐಶ್ವರ್ಯ, ಅಂತಸ್ತು ಬೀರದೇ ಇದ್ದರೆ ಹೆಣ್ಣನ್ನ 
ಕೊಟ್ಟಾರೇ ? ಅದೂ ಆರನೇ ಮದುವೇಗೆ ? ಇಲ್ಲ, ಈ ಅವಕಾಶ 
ಬಿಡಬಾರದು . ಆತ ಜಾತಕಾ ಕೇಳೊಕೆ ಬಂದಿದಾನೆ. ಜಾತಕದ ಜೊತೆಗೆ 
ಜವಾಹಿರೀ ಕೊಟ್ಟು ಕಳುಹಿಸಿದರೆ ಇಲ್ಲುಂತನ್ನೋದೇ ಇಲ್ಲ. " ಇರಲಿ ” 
ಅಂದುಕೊಂಡು ಒಳಗೆ ಹೋಗಿ ಕೈ ಕಾಲು ತೊಳೆದುಕೊಂಡು ಅಡಿಯಗಲ 
ಕಿಂಕಾಪಿನಶಾಲು ಒಂದು ಹೊದ್ದುಕೊಂಡು ಬಂದು ಮತ್ತೆ ಮೇಲೆ ಕೂತ. 
ಅಷ್ಟು ಹೊತ್ತಿಗೆ ಹಿರಿಯಣ್ಣಯ್ಯ ಬಹು ದಿನಗಳಿಂದ ನೋಡದೇ ಇದ್ದ 
ಪೇಪರನ್ನ ನೋಡೋದರಲ್ಲಿ ಮಗ್ನನಾಗಿದ್ದ . ರಾಮಣ್ಣ ಪುನಃ ಒಳಗೆ ಎದ್ದು 
ಹೋಗಿ, ಕಬ್ಬಿಣದ ಪೆಟ್ಟಿಗೇ ಬೀಗ ತೆಗೆದು ನಾಲ್ಕು ಬೆಳ್ಳಿ ತಟ್ಟೆಗಳಲ್ಲಿ ಇದ್ದ 
ಬಂಗಾರದ ಒಡವೆಗಳೆಲ್ಲಾ ತೆಗೆದಿಟ್ಟು , ಒ೦ದೆರಡು ಪೀತಾಂಬರ ಇಟ್ಟು 

ಮೊಮ್ಮಗನ ಕೈಲಿ ಒಂದೊಂದಾಗಿ ತಂದು ಹಿರಿಯಣ್ಣಯ್ಯನ ಮುಂದಿಡಿಸಿದ 
ಮಗಳ ಕೈಲಿ ಒಳ್ಳೆ ಕಾಫಿ ಮಾಡಿಸಿ ತಂದಿರಿಸಿದ. ಒಂದು ತಟ್ಟೇಲಿ ಒಳ್ಳೇ 
ಅಡಿಕೆ ಎಲೆ ಗಂಧ ಹೂ ಇಡಿಸಿದ. ಮಗಳಿಗೆ ಜಾತಕಾ ತಂದು ಕೊಡೂಂತ 
ಕೂಗಿ ಹೇಳಿದ . 


- ಆಗ ಹಿರಿಯಣ್ಣಯ್ಯನಿಗೆ ಎಚ್ಚರವಾಯಿತು. ಪೇಪರು ಓದೋ ಜ್ಞಾನ 
ದಿಂದ ಥಟ್ಟನೆ “ ಕ್ಷಮಿಸಬೇಕು ನಾನೂ ಬಂದದ್ದು ” ಅಂದು ನಿಲ್ಲಿಸಿದ. 


- ರಾಮಣ್ಣ “ತಾವು ಬಂದದ್ದು ಬಲು ಸಂತೋಷ. ನಾನು ಯಾವಾಗಲೂ 
ಇನ್ನೊಬ್ಬರ ಇ೦ಗಿತ ತಿಳಿದು ಕೆಲಸ ಮಾಡೋನು. ತಾವು ಬಂದ ಉದ್ದೇಶ 
ಗೊತ್ತು . ದೊಡ್ಡ ಮನಸ್ಸು ಮಾಡಿದ್ದೀರಿ, ಇಕೊ ಇವೆಲ್ಲಾ ಮನೇಗೆ 
ತಕೊಂಡು ಹೋಗಿ ಮನೆಯವರಿಗೆ ತೋರಿಸೋಣಾಗಲಿ . ಇದರ ಮೇಲೆ 
ಇನ್ನೇನು ಹೇಳಲಿ, ಕೆಂಚೂ ಆ ಜಾತಕ ತಂದುಕೊಡು, ಜಾತ್ಯಾ ತೊರಿಸೀ . 
ನಿಮ್ಮ ಮಗಳನ್ನೂ ಕೇಳಿ, ಈಗೆಲ್ಲಾ ಹೆಣ್ಣನ್ನೂ ಒಪ್ಪಿ ಮಾಡಿಕೊಳ್ಳೋ 
ಕಾಲಾ, ಸಾಧ್ಯವಾದಷ್ಟು ಬೇಗ ಶುಭಕಾರ್ಯ ನೆರವೇರಿಸಿಬಿಡಿ, ನಿಮ್ಮ 
ಮಗಳು ನನ್ನ ಮನೇಲಿ ರಾಣಿ ಹಾಗಿರ್ತಾಳೇನೋದರಲ್ಲಿ ಏನೂ ಸಂಶಯ 
ಇಟ್ಟೋಬೇಡಿ, ನಿಮ್ಮ ಮಗ ದೊಡ್ಡ ಪದವೀಲಿ ಇರೋರು, ನಿಮ್ಮ 
ಸಂಬಂಧ ನಮಗೂ ದೊಡ್ಡ ಸಂಬಂಧ , ಅಂತ ಸಂತೋಷವೇ . ಉಳಿದ 
ವಿಚಾರ ತಾವು ಮನೇಲಿ ಮಾತಾಡಿ ನಿರ್ಧರಿಸಿ ಹೇಳಿಕಳಿಸಿ ” ಅಂದ. 


ಹಿರಿಯಣ್ಣಯ್ಯನಿಗೆ “ನೋಡಿದೆಯಾ, ಯಾರು ಕೇಳೋ , ಯಾರು 
ನೋಡ್ತಿ , ಪುಟ್ನ ತಂದೆ ಅಂತ. ಮರ್ಯಾದೆಯೇ ಹೊರತು ನಂಗೆ 
ಬೇರೇ ಇಲ್ಲ. ಈ ತುಂಠ ಮಾಧೂಗೆ ಅವೆಲ್ಲ ಎಲ್ಲಿ ಹೊಳೆಯುತ್ತೇ . ಪುಟ್ಟ 
ತಂದೇ ಹಾಗೆ ಇಲ್ಲಿ ಬಂದದ್ದಕ್ಕೇ ಈ ರಾಮಣ್ಣ ಬೆರಗಾದ್ರೂ , ಪುಟ್ಟಸಾತೂ 
ಮದುವೇಗೆ ಇದಕ್ಕಿಂತಾ ಇನ್ನು ಬೇರೆ ಮನೆ ಬೇಕೇ ? ಇವನಿಗಿಂತ ಇನ್ನು 
ಒಳ್ವರುಮರ್ಯಾದಸ್ಥರು ಯಾರು ಸಿಕ್ತಾರೇ ? ಸರಿ , ಬೇಗ ಮನೆಗೆ 
ಹೋಗಿ ಎಲ್ಲಾ ಅರೇಂಜು ಮಾಡಿಬಿಟ್ಟು ಮುಗಿಸಿಬಿಡೋಣ ಸದ್ಯ ” ಎಂದು 
ಕೊಂಡ. ರಾಮಣ್ಣನಿಗೆ ಮಾವನಾದ ಧ್ವನಿಯಲ್ಲಿ, “ ಸರಿ, ನಾಳೆ ನಾಳಿದ್ದರಲ್ಲಿ 

ಎಲ್ಲಾ ಏರ್ಪಾಡು ಮಾಡಿ ತಿಳಿಸ್ತೀನೇ ” ಅ೦ತ ಅದನ್ನೆಲ್ಲಾ ತೆಗೆಸಿಕೊಂಡು 
ಅವನು ಗೊತ್ತು ಮಾಡಿ ತಂದಿದ್ದ ಗಾಡೀಲಿ ಮನೆಗೆ ಹೊರಟ. “ ಜಾತ್ಯಾ 
ತೋರಿಸಿ, ಲಗ್ನ ಗೊತ್ತು ಮಾಡೋದೊಂದೇ ಇನ್ನು ಬಾಕಿ ” ಎಂದುಕೊಂಡ. 
ಇಷ್ಟು ಸುಲಭವಾಗಿ ರಾಮಣ್ಣ ಒಪ್ಪಿಕೊಂಡಿದ್ದು ಅವನಿಗೊಂದು ರೀತಿಯಲ್ಲಿ, 
ತನ್ನ ಸಾಮರ್ಥದಲ್ಲೇ ಹೆಮ್ಮೆ , ಒಂದು ಸಂತೋಷ, ತೃಪ್ತಿ ಉಂಟು 
ಮಾಡಿತ್ತು . 


“ ಅಯ್ಯೋ , ಅವಳೂ ಇದ್ದಿದ್ದರೆ !” ಅಂತ ಹೆಂಡತಿಯನ್ನ ಜ್ಞಾಪಿಸಿ 
ಕೊಂಡ, 


ನಾಗತ್ತೆಗೆ ಅಂದು ಸಂಜೆ ಎಲ್ಲೂ ಇಲ್ಲದ ಸಂಭ್ರಮ . ಹಿರಿಯಣ್ಣಯ್ಯ 
ಬೆಳ್ಳಿತಟ್ಟೆಗಳ ಸಮೇತ ತಂದಿಟ್ಟ ಜವಾಹಿರಿ, ಪಟ್ಟೆ ಪೀತಾಂಬರದ ಸೀರೆಗಳು 
ನೋಡಿ ಬೆರಗಾಗಿ ಪುಟ್ಟಸಾತೂ ಸ್ಕೂಲಿನಿಂದ ಬರುತ್ತಲೇ ಅವಳನ್ನು ಕರೆದು 
ಕೂರಿಸಿಕೊಂಡು ಒಂದೊಂದಾಗಿ ಅವನ್ನೆಲ್ಲಾ ತೆಗೆದು ತೋರಿಸುತ್ತಾ ಅವಳ 
ಭಾವೀಗ೦ಡನ ಗುಣಗಳನ್ನೆಲ್ಲ ಈ ಜವಾಹಿರಿಗಳ ಪ್ರತಿರೂಪವಾಗಿ ವರ್ಣಿ 
ಸಿದಳು . 


“ ಏನೋ ಸ್ವಲ್ಪ ವಯಸ್ಸಾಗಿರಬಹುದು. ಅದು ಕಟ್ಟಿಕೊಂಡೇನಾಗ 
ಬೇಕಾಗಿದೆ ? ಮುಖ್ಯ ಮನುಷ್ಯನಿಗೆ ಗುಣ - ಹಣ , ಅಂತಸ್ತು - ಐಶ್ವರ್ಯ 
ಮುಖ್ಯ ಬಾಕೀದು ಹೇಗಿದ್ದರೇನು ? ನೋಡು. ನಿಗಿನಿಗಿನಿಗೀಂತ ಇರೋ 
ಈ ವಡವೆಗಳೆಲ್ಲಾ ತೊಳ್ಕೊಂಡು ನಲೀತಾಕೋಟ್ಯಾಧೀಶ್ವರನಿಗೆ ಕನ್ಯಾದಾನ 
ಮಾಡಿಸ್ಕೊ೦ಡು ಅವನ ಮನೇಲಿ ಮಹಾರಾಣೀ ಹಾಗೆ ಮೆರೀತೀಯಾ ? 
ಇಲ್ಲಾ ಯಾವೊನ್ನೆ ವಾರದ ಹುಡುಗನ್ನ ವರಿಸಿ ಅವನ ಕುಟೀರದಲ್ಲಿ ಕಸ 
ಮುಸುರೆ ಮಾಡ್ಕೊಂಡು ಕೊರಗುತೀಯಾ? ಎರಡರಲ್ಲೊಂದು ಏನನ್ನೂ 
ದನ್ನ ಬೇಗ ನಿರ್ಧರಿಸಿ ನಮ್ಮ ನೆಲ್ಲಾ ನಿನ್ನ ಮದುವೆ ಸಂಕಟದಿಂದ ಬೇಗನೆ 
ವಿಮೋಚನೆ ಕೊಡ್ತೀಯಾ? ಬೇಗ ನಿರ್ಧರಿಸಿಕೊಂಡು ಉತ್ತರಾಡು, 
ನರಳತಾ ಇರೋ ನಿಮ್ಮಪ್ಪನಿಗೆ ನಡುನೀರಿನಲ್ಲಿ ಅವನ್ನ ನಮ್ಮನ್ನ 
ಕೈ ಬಿಡಬೇಡ,” 

“ಕಾಲಾ ಯಾಕೋ ಬರ್ತಾ ಬರ್ತಾ ಕೆಟ್ಟೋಯ್ತು. ನಮ್ಮ ಕಾಲ 
ದಲ್ಲೀ೦ದ್ರ ತಂದೆ ತಾಯಿ ಹೇಳಿದ ಮಾತನ್ನ ಎತ್ತಾಕಿದ ಪಾಪಿಗಳೇ ಇರಲಿಲ್ಲ. 
ನಮ್ಮನೇಲಂತೂ ನಮ್ಮ ಪ್ಲಾಂದ್ರೆ ಬೆಂಕಿ . ಎಷ್ಟಾದೂ ಸಂಪ್ರದಾಯಸ್ಥರು. 
ನಂಗಿನ್ನೂ ಹತ್ತು ಕೂಡಾ ತುಂಬಿರಲಿಲ್ಲಾ . ನಮ್ಮಪ್ಪ ಒಂದಿನ ಇದ್ದಕ್ಕಿದ್ದ 
ಹಾಗೇ ಮಧ್ಯಾನ್ಹ ಮನೆಯಿಂದ ಹೊರಗೆ ಹೋಗಿಬಂದರು . ಸಂಜೇನೇ 
ಜೋಯಿಸರನ್ನ ಕರೆಸಿದರು, ಜಾತಕ ತೋರಿಸಿದರು. ಮರುದಿನ ಬೆಳಗ್ಗೆನೇ 
ಅರಿಶಿನ ಕುಂಕುಮ ತಂದು ನಮ್ಮ ಮೇಲಿಟ್ಟರು. ವಾರದೊಳಗೆ ಮದುವೆ 
ಮುಗಿದೇ ಹೋಯಿತು. ಮುಹೂರ್ತ ಆಗಿದ್ದಾಗೇನೇ ಗಂಡಾಂಬೋ ಪ್ರಾಣಿ 
ಮುಖಾನ ನಾನು ನೋಡಿದ್ದು . ಈಗಿನ ಕಾಲದ ಹುಡುಗೀರ್ಗೆಲ್ಲಾ ಗಂಡಾ 
ಯಾರೂ ಎತ್ತಾ , ಎಷ್ಟು ವಯಸ್ಕ , ಮೊದಲನೇ ಮದುವೆಯೇ ಎರಡನೇದೇ 
ಅಂತ ಏನೇನೋ ಪ್ರಶ್ನೆಗಳು. ನಮ್ಮ ಕಾಲದಲ್ಲಿ ಹೀಗೆ ಒಡವೆ ವಸ್ತ 
ತಂದಿಟ್ಟು ಕೇಳಿದ್ದರೇ ಕಾಲಿಗೆ ನಮಸ್ಕಾರಾ ಮಾಡಿ ಕಳುಹಿಸೋರು ಏನು 
ಕಾಲವೋ ಇದು ? ಏನಾರಾ ಆಗಲಿ . ಸದ್ಯ - ಪುಟ್ಟ ಸಾತೂ ! ನಿಮ್ಮಪ್ಪ 
ಮನೇಗೆ ಬರೋದರೊಳಗೇ ಇತ್ಯರ್ಥ ಮಾಡಿಕೊಂಡಿರು, ನೋಡು, 
ವಯಸ್ಸಾದ ನಾವೆಲ್ಲಾ ನಿನ್ನ ಮದುವೆ ಮಾಡಿ ಕಳಿಸೋಕೆನಿನ್ನ ಕಾಲಿಗೇ 
ಬೀಳಬೇಕಾಗಿದೆ, ನೋಡೇ ! ಒಡವೆ ಪೀತಾಂಬರ ಒಲ್ಲಾ ! ರಾಣಿ 
ಹಾಗಿರ್ತಿಯೋ ಅರಮನೇಲಿ, ಇಲ್ಲಾ ಬೀದಿ ಭಿಕಾರೀನ ಕಟ್ಟಿಕೊಂಡು ದಿನಾ 
ಬೆಳಿಗ್ಗೆ ಚಟ್ಟಿ ರುಬ್ಬಿಕೊಂಡು ಇರ್ತಿಯೋ ಬೇಗ ನಿರ್ಧರಿಸು . ಏನು ಜನ್ನ ವೋ 
ನನ ದು , ಪಾಪಿ ಜನ್ನ . ಇದನ್ನೆಲ್ಲಾ ನೋಡತಾ ನರಳಬೇಕನ್ನೊದು 
ನನ್ನ ಹಣೇಲಿ ಯಾಕೆ ಬರೆದನೋ ಆ ಭಗವಂತಾ ! ” ಅಂದುಕೊಂಡು ಪುಟ್ಟ 
ಸಾಮೂಗೆ ಒಂದು ಭಾರಿ ಭಾಷಣ ಮಾಡಿಬಿಟ್ಟು ರಾತ್ರೆ ಅಡಿಗೇಗೆ ಒಲೆ 
ಹೊತ್ತಿಸೋದಿಕ್ಕೆ ಒಳಗೆಹೋದಳು . 


ರಾಮಣ್ಣನ ಮನೆಯಿಂದ ಬಂದ ಹಿರಿಯಣ್ಣಯ್ಯ ಮನೆಯಲ್ಲಿ ನಿಲ್ಲದೆ 
ತನ್ನ ಜಯಭೇರಿ ಮೊಳಗಿಸಲು ರೀಡಿಂಗ್ ರೂಮಿನ ರೈಟರು ರಾಮಶಾಸ್ತ್ರಿ 
ಯನ್ನು ಹುಡುಕಿಕೊಂಡು ಹೊರಟ. ಶಾಲೆಯ ಕೆಲಸ ಮುಗಿಸಿಕೊಂಡು 
ಹೊರಟ, ಶಾಲೆಯ ಕೆಲಸ ಮುಗಿಸಿಕೊಂಡು ಮನೆಗೆ ಬರುತ್ತಿದ್ದ ಮಾಧೂ | 

ರೀಡಿಂಗ್ ರೂಮಿನ ಹತ್ತಿರವೇ ಅಪ್ಪನಿಗೆ ಎದುರಾದ ಅಪ್ಪನ ಬರಸು 
ದೀವಿ ನೋಡಿ ಒಂದು ಕ್ಷಣ ಅವಾಕ್ಕಾಗಿ ನಿಂತ. ತಾನು ಪುಟ್ಟ ಸಾತೂ 
ಮದುವೇಗೇಂತಲೇ ಹೊಟ್ಟೆ ಕಟ್ಟಿ ಬಟ್ಟೆ ಕಟ್ಟಿ ಕಾಸಿಗೆ ಕಾಸು ಕೂಡಿ ಹಾಕಿದ್ದ 
ಎಂಟನೂರೈವತ್ತು ರೂಪಾಯಿನಲ್ಲಿ ಅಪ್ಪ ತನ್ನ ಪ್ರಾಣ ಹಿಂಡಿ ತರಿಸಿಕೊಂಡ 
ಐದು ನೂರು ರೂಪಾಯಿ , ಅಷ್ಟೂ ಅಪ್ಪನ ಬಟ್ಟೆಬರೆಗೇಂತಲೇ ಖರ್ಚಾಗಿ 
ರೋದನ್ನ ಕಂಡ. ರೆಪ್ಪೆ ಮುಚ್ಚದೆ ಆಪಾದ ಮಸ್ತಕ ತನ್ನನ್ನೇ ನೋಡ್ತಿದ್ದ 
ಮಗನ್ನ ಕಂಡು ಹಿರಿಯಣ್ಣಯ್ಯ , “ ಏನು ಹೀಗೆ ನಡ್ಕೊಂಡು ನಿಂತು 
ನೋಡ್ತಾ ಇದ್ದಿಯೊ ಮಾಧ ? ಎಂದೂ ಕಾಣದೋನ ಹಾಗೇ ” 
ಎಂದ. 


ಮಾಧ ಅವಾಕ್ಕಾಗಿದ್ದವನು ಎಚ್ಚತ್ತು " ಏನೂ ಇಲ್ಲಪ್ಪಾ , ಪುಟ್ಟ 
ಸಾತೂ ಮದುವೇ ಏರ್ಪಾಡಿಗೇ೦ತ ಹೇಳಿ ಬ್ಯಾಂಕಿನಲ್ಲಿದ್ದ ದುಡ್ಡು ತರಿಸಿ 
ಕೊಂಡೆಯಲ್ಲಾ , ನಿನಗೇ ಬಟ್ಟೆ ಬರೇ ಕೊಂಡುಕೊಳ್ಳೋಕೆಬೇಕೂ ಅಂತ 
ಹೇಳಿದ್ದರೆ ನಾನು ಬೇಡಾ ಅಂತಿದ್ದೇನೆ , ಅಪ್ಪಾ ? ಅದಕ್ಕೆ ನನಗೆ ಸ್ವಲ್ಪ 
ಆಶ್ಚರ್ಯವಾಯಿತು. ಇನ್ನೇನೂ ಇಲ್ಲಪ್ಪಾ , ತಪ್ಪೇನೂ ತಿಳ್ಕೊಬೇಡಪ್ಪಾ 
ಅಂದ. 


“ಇದೊಂದು ಜಾಣತನ ನಿನ್ನ ಮೇಷ್ಪಗಿರಿ - ಹೆಡ್ಡ ಮೇಷ್ಟಗಿರೀಲಿ 
ಕಲಿತದ್ದೂಂತ ಕಾಣುತ್ತೆ . ಅಧಿಕ ಪ್ರಸಂಗಿ , ಹೇಳೋದುಹೇಳ್ತಾ ಇರೋದು 
ತಪ್ಪು , ತಪ್ಯೂ೦ತ ತಿಳಕೋಬೇಡಾಂತನ್ನೋದುತಲೆಯೆಲ್ಲಾ ಹರಟೆ, ನನಗೆ 
ಬಟ್ಟೆ ಬರೇ ಬೇಕಾದರೆ ಇನ್ನೂ ನಿನ್ನ ಕೇಳಿ ತಕೊಳ್ಳಬೇಕಾದ ಸ್ಥಿತೀಲಿ 
ಇಟ್ಟಿದ್ದೀಯಲ್ಲಾ ನನ್ನ , ಅಂತ ಏನಾದರೂ ತೋಚುತ್ತೇಯೇನು ನಿಂಗೆ ? 
ಪುಟ್ಟ ಸಾತೂ ಮದುವೆ ಮಾಡೋನು ನೀನೋ , ಅವಳಪ್ಪ ನಾನೋ ? 
ಹೆಡ್ ಮಾಸ್ಟರ್ ಮಾಧ ಅಪ್ಪನಲ್ಲ. But- ಬಟ್ - ಆದರೆ, ಸೀನಿಯರ್ 
ಅಸಿಸ್ಟೆಂಟ್ ಕಮಿಷನರ್ ಆಗಿರೋ ದಿವಾನ ಪದವೀಗೇರೋ ಮಿಸ್ಟರ್ 
ಪುಟ್ಟರಾಯರ ಫಾದರೂ , ಗೊತ್ತಾಯಿತೆ ! ನಿನಗೆ ? ನಿನಗೆಲ್ಲೊ 

ಹೊಳೆಯುತ್ತೆ ಇವೆಲ್ಲಾ ? ಮನೇಗೆ ಹೋಗಿನೋಡು. ಪುಟ್ಟಸಾತೂಗೆ 
ವರ ಗೊತ್ತು ಮಾಡಿರೋದಲ್ಲದೆ ಅವಳಿಗೆ ಸಾವಿರಗಟ್ಟೆ ವಡವೆ ವಸ್ತು , ಪಟ್ಟೆ 
ಪೀತಾಂಬರ ತಂದು ಬಿಟ್ಟಿದ್ದೇನೆ ಆಗಲೇ . ವರದಕ್ಷಿಣೆ ಕೊಡೋದಿರ್ಲಿ 
ವಧು ದಕ್ಷಿಣೆ ತಗೋಂಬಂದಿದೇನೆ, ಇದೆಲ್ಲಾ ಹೆಡ್ಕಾಸ್ಟರ್‌ ಮಾಧ ಅಪ್ಪನ 
ಹಾಗೆ ಹರುಕಲು ಹಳೇ ಬಟ್ಟೆ , ಮುರುಕಲು ಮುರಿದ ಚಡಾವೂ ಮೆಟ್ಟಿಕೊಂಡು 
ಹೋಗಿದ್ದರೆ ಆಗ್ತಿತ್ತೇನೂ ? ಮರು ಎರಡಲ ಆರು ಅಂತ ಪ್ರಪಂಚಕ್ಕೆ 
ಗೊತ್ತಿರೋ ಮ್ಯಾಥಮ್ಯಾಟಿಕ್ಸ್ನ ನಿನ್ನ ಮಡ್ಡಿ ಮಕ್ಕಳ ಮಂಡೇಗೆ ಹಸ್ತಾ 
ಕುರ್ಚಿ ಮೇಲೆ ಕುಕ್ಕರ್ಸಿಕೊಂಡಿರೋನಿಗೆ ನಿನಗೆಲ್ಲಿ ಹೊಳಿಯುತ್ತೆ ಈ 
ಪ್ರಾಕ್ಟಿಕಲ್ ಐಡಿಯಾಸೂ ? ದುಡ್ಡು ಬರಬೇಕೂ ಕೈಗೇಂದ್ರೆ ದುಡ್ಡು 
ಎಸೀತಿರ್ಬೆಕು. ನೀನು ಬ್ಯಾಂಕಿನಲ್ಲಿ ನಿನ್ನ ಮತಿ ಮರೆಸಿ ನನ್ನ ಬೆನ್ನ ಹಿಂದೆ 
ಇಟ್ಟಿದ್ದ ಐನೂರು ರೂಪಾಯಿಗೆ ನಿನ್ನ ಮಾಥಮ್ಯಾಟಿಕ್ಸ್ನಲ್ಲಿ , ಮೆಟ್ರಿಕ್ಯು 
ಲೇಷನ್ನಲ್ಲಿ ಮೋಚಿಕೊಂಡು ಹೋದ ನಿನ್ನ ಮ್ಯಾಥಮ್ಯಾಟಿಕ್ಸ್ ನಲ್ಲಿ ಬರ್ತಾ 
ಇದ್ದ ಬಡ್ಡಿ ನೂರಕ್ಕೆ ಎರಡೋ ಮೂರೋ - ಬ್ಯಾ೦ಕಿನೋರುಕೊಟ್ಟಾಗ. 
ಅದನ್ನ ಹೊರಗೆ ತೆಗೆಸಿದ್ರೂ ನಿನ್ನ ಬ್ಯಾಂಕಿಂದ, ಬದುಕೇ ನೀನೂ . 
ಐನೂರು ಹ್ಯಾಗೆ ಇನ್‌ವೆಸ್ಟ್ ಮಾಡದೇನೇ ಹ್ಯಾಗೆ ಅಟ್ ಲೀಸ್ಟ್ ಹತ್ತು 
ಸಾವಿರ ರೂಪಾಯಿನ ನಗ ನಾಣ್ಯ ಪುಟ್ಟ ಸಾತನ ಮದುವೆ ಮಾಡಿಕೊಂಡು 
ಹೋಗೋ ವರನಿಂದ ಹೊಡಕೊಂಡು ಬಂದಿದೇನೆ-ನೋಡು, ಅದು 
ಹೇಗಾಯಿತೂಂತೀಯಾ- ಅದೇ ನಂಗೂ ನಿಂಗೂ ಇರೋ ವ್ಯತ್ಯಾಸ- ಅಲ್ಲೆ 
ಪುಟ ಫಾದರ್ ಆಗಿರೋಕೂ ಮಾಧ ಅಪ್ಪ ನಾಗಿರೋಕೂ ವ್ಯತ್ಯಾಸ, 
ಮನೇಗೆ ಹೋಗಿನೋಡು, ಬೆಚ್ಚಿ ಬಿದ್ದು ಮರೆ ಗೀರೈ ಹೋದೀಯಾ! 
ಭಯ ಭಕ್ತಿ ಅಂತ ಏನಾದರೂ ನಿಮ್ಮಮ್ಮ ನಿಂಗೆ ಹೇಳಿಕೊಟ್ಟಿದ್ದರೆ ಅದನ್ನ 
ಉಪಯೋಗಿಸಿಕೊಂಡು ಮನೇವಳಗೆ ಕಾಲಿಡು” ಅಂದುಕೊಂಡೇ ಬೆಳ್ಳಿಯ 
ನಶ್ಯದ ಡಿಬ್ಬಿ ತೆಗೆದು ಚಿಟಿಕೆ ನಶ್ಯ ವನ್ನು ಮೂಗಿಗೇರಿಸಿ, ಮಗು ಆಕಾಶದ 
ಕಡೆ ಮಾಡಿಕೊಂಡು , ಬೆಳ್ಳಿ ಕಟ್ಟು ಹಾಕಿದ ವಾಕಿಂಗ್ ಸ್ಟಿಕನಜೋರಾಗಿ 
ಆಡಿಸಿ ನೆಲದಮೇಲೆ ಕಟ್ಟುತಾ ಆ ತಾಳಕ್ಕೆ ಸರಿಯಾಗಿ ಪೂನಾ ಚಡಾವನ್ನು 
ಚಟಪಟಗುಟ್ಟಿಸುತ್ತಾ ರೀಡಿಂಗ್ ರೂಮಿಗೆ ಹಿರಿಯಣ್ಣಯ್ಯ ಹೊರಟ . 

ಮಾಧುವಿಗೆ ಹಿರಿಯಣ್ಣಯ್ಯನ ಸಹಸ್ರನಾಮ ಸರ್ವೆ ಸಾಧಾರಣವಾಗಿ 
ನಿತ್ಯಗಟ್ಟಲೆಯಾಗಿತ್ತು . ಮನೆಗೆ ಹೋಗಿನೋಡುವ ಹೊತ್ತಿಗೆ ಪುಟ್ಟ ಸಾತೂ 
ಒಡವೆ ರಾಶಿಯ ಮುಂದೆ ಕುಳಿತಿದ್ದು ನೀರಸವಾದ ನೋಟದಿಂದ ನೋಡು 
ತಿದ್ದುದು ಕಂಡಿತು . ಮಾಧೂ ನೇರವಾಗಿ ತನ್ನ ಕೋಣೆಗೆ ಹೋಗಿಬಟ್ಟೆ 
ಬದಲಾಯಿಸಿ ಕೈ ಕಾಲು ತೊಳೆದುಕೊಳ್ಳಲು ಒಳಕ್ಕೆ ಹೋದ. ಅವನು 
ಬಂದದ್ದು ನೋಡಿ ಅವನಿಗೆ ಕೈ ಕಾಲಿಗೆ ನೀರುಕೊಡಲು ಹಿಂಬಾಲಿಸಿದ ಸಾತೂ , 
ಬಚ್ಚಲು ಮನೆಯಲ್ಲೇ ಗಂಡನಿಗೆ ಮನೆಯಲ್ಲಿ ಆದ ಮಾತುಕತೆ ತಿಳಿಸಿ , “ನೀವಾ 
ದರೂ ಮಾವನೂರ ಹತ್ತಿರ ಮಾತಾಡಿ ಪುಟ್ಟ ಸಾತೂನ ಆ ಮುದುಕನಿಗೆ 
ಕೊಟ್ಟು ಧಾರೆ ಎರೆಯೋದನ್ನ ತಪ್ಪಿಸಬಾರದೇಂದ್ರ ” ಅಂತ ಗೋಳಿಟ್ಟಳು. 
ಮಾಧೂ ಒಳಗೆ ಬರಾ , “ ಸಾತೂ , ಅಮ್ಮ ಸಾಯೋವಾಗ ಹೇಳಿಬಿಟ್ಟು 
ಹೋದ ಮಾತು ಜ್ಞಾಪಕ ಇಲ್ಲವೇನೇ ? ಅಪ್ಪ ಏನಾದರೂ ಬೈಲಿ, 
ಮನಸ್ಸಿಗೆ ಹಚ್ಚಿಕೊಳ್ಳದೆ ಮನೇ ಯೋಗಕ್ಷೇಮ ನೋಡಿಕೊಳ್ಳೋದು ನನ್ನ 
ಭಾರ. ಅಪ್ಪನಿಗೆ ಮಾತ್ರ ಎದುರು ಯಾವ ಹೊತ್ತಿಗೂ ಹೇಳಬೇಡೀ . 
ನೊಂದುಕೊಳ್ತಾರೇ ಅವರೂ , ಅವರ ಮನಸ್ಸು ನೊಂದರೆ ನನ್ನ ಆತ್ಮ ಅಲ್ಲಿ 
ನೋಯುತ್ತೇಂತ ತಿಳಕೊಂಡು ಬುದ್ದಿಯಾಗಿದ್ದು ಬುದ್ದಿವಂತಿಕೆಯಿಂದ ಸಂಸಾರ 
ಜರುಗಿಸಿಕೊಂಡು ಹೋಗೀ ಅಂತ ? ಅದಕ್ಕೆ ನಾನು ತುಟಿಪಿಟಕ್ಕ ನಲ್ಲ 
ಅಪ್ಪ ಎಷ್ಟೇ ಕೂಗಾಡೀ ಬಯೀ ಸಮಯ ನೋಡಿ ಸರಿಯಾಗಿ ಆಗಬೇಕಾದ 
ಕೆಲಸಾ ಸಾಧಿಸೋಣ ಅಂತ. ಈಗೇನೀಗ ಆಗಿರೋದು? ನೀನ್ಯಾಕೆಗೋಳಾಡ್ತೀ , 
ಪುಟ್ಟಸಾತೂನಒಳ್ಳೇ ಕಡೇನೇ ಕೊಟ್ಟು ಅಮ್ಮನಿಗೇ ಅಪ್ಪನಿಗೇ ಇಬ್ಬರಿಗೂ 
ಒಪ್ಪೋ ಹಾಗೆ ಮಾಡ್ತನೇ ಸುಮ್ಮಿ ರು ” ಅಂದ. 


- “ ಅದೇನ್ಮಾಡ್ತೀರೋ ಬೇಗ ಮಾಡಿ , ಕೈ ಮೀರೋಕೆ ಮುಂಚೆ , 
ಅಲ್ಲಿ ನೋಡಿ ಆ ವಡವೆಗಳು , ಆ ಪೀತಾಂಬರಗಳು ಎಲ್ಲಾ ಆ ಮುದಿಗೂಬೆ 
ಅಂತ ಊರಿನೋರೆಲ್ಲಾ ಅನ್ನೊ ರಾಮಣ್ಣಂದೂ , ಆರನೇ ಮದುವೆಗೆ 
ಗಂಡಾಗಿ ಸಿದ್ಧವಾಗಿ ನಿಂತಿದಾನೆ, ಮಾವನೋರಿಗೆ, ಅದೇನು ಮಂಕು ಬೂದಿ 
ತೂರಿದನೋ ಕಾಣೆ, ಮಧ್ಯಾನ್ಹ ಮಲಗಿದ್ದು ಅವನ ಮನೆಗೆ ಸುಮ್ಮನೇ 

ನೋಡೋಕೆ ಅಂತ ಹೋದವರು, ನೋಡಿ ಅವರು ಮಾಡಿಕೊಂಬಂದಿರೋ 
ದನ್ನ ! “ ಇನ್ನು ಜಾತಕ ನೋಡಿಸೋದು, ಜೋಯಿಸರನ್ನ ಕರೆಸಿ ಲಗ್ತಾ 
ಇಡಿಸಿ ಕಾರ್ಯ ಮುಗಿಸಿ ಬಿಡೋದು”, ಅಂತ ಅಂದುಕೊಂಡು ಹೋದರು 
ಹೊರಕ್ಕೆ , ತಾಯಿಲ್ಲದ ತಬ್ಬಲಿ ಮಗೂನ ಈ ಮುದಿಗೂಬೆಗಳ ಹುಚ್ಚಾಟ 
ತೀರಿಸೋಕೆ, ಮೃತನಈವಾಗಲೋ ಆವಾಗಿ ಎದುರು ನೋಡ್ತಿರೋ 
ಮುಪ್ಪಿನ ಮುದುಕನಿಗೇ ಬಲೀ ಕೊಡೋದು ? ತಾಯಿಯಿಲ್ಲಾ೦ತ ? ಅದಕ್ಕೆ 
ನಾನುಗೋಳಾಡ್ತಿರೋದು ?” ಅಂದಳು ಸಾತು. 


“ನೋಡು ಸಾತೂ , ಮುಂದೇನಾಗುತ್ತೋ ಅದು ನೋಡಿಕೊಂಡು 
ಆಮೇಲೆ ಮಾತಾಡೋಣ. ಈಗ ಸುಮ್ಮನೇ ಇರು, ಇಷ್ಟು ಮಾತ್ರ 
ಹುಕ್ಕೇನೆಕೇಳು. ಪುಟ್ಟ ಸಾತೂ ಮದುವೇನ ಅವಳಿಗಿಷ್ಟವಾಗಿ ಅಮ್ಮನಿಗಿಷ್ಟ 
ವಾಗಿ ಇರೋ ಹಾಗೆ ಮಾಡ್ತೀನೆ, ನಂಬು ನೀನು ನನ್ನ ಮಾತನ್ನ . ನಂಬಿ 
ನಿಶ್ಚಿಂತೆಯಾಗಿರು ” ಅಂದ ಮಾಧು. 


ಮಾಧುವಿಗೆ ರಾತ್ರಿ ಊಟಕ್ಕೆ ಬಡಿಸುತ್ತಿದ್ದಾಗ ನಾಗತ್ತೆ ಸಂಜೆ ನಡೆದದ್ದೆಲ್ಲ 
ಹೇಳಿದಳು. ರಾಮಣ್ಣನಿಗೆ ವಯಸ್ಸು ನಿಜವಾಗಿ ಎಲ್ಲರೂ ಹೇಳುವಷ್ಟಾಗಿದೆ 
ಯೇನೋ , ತಾನೇ ನೋಡಿ ಮಾತಾಡಿ ಬರಬೇಕೆಂದೂ ಮಾಧುವಿಗೆ ಹೇಳಿದಳು. 
ಜೊತೆಗೆ ಪುಟ್ಟಸಾತೂನ ಅಲ್ಲಿಗೆ ಕೊಟ್ಟರೆ ಅವಳು ರಾಣಿಯ ಹಾಗೆ ಸುಖವಾಗಿರ 
ಬಹುದೆಂಬುದನ್ನು ಮರೆಯಬಾರದೆಂದೂ ಅಂದಳು, ಎಲ್ಲವನ್ನೂ ಕೇಳಿದ 
ಮಾಧ , ಎಲ್ಲರಿಗೂ ಮನಸ್ಸಮಾಧಾನವಾಗುವಂತೆಯೂ ಪುಟ್ಟಸಾತುವಿನ 
ಭಾಗ್ಯ ಮಾಸದಂತೆಯ ಏರ್ಪಡಿಸುವೆನೆಂದು ಅಂದ, ಮಗಳ ಮದುವೆಗೆ 
ನೇನು ಜಾತಕ ನೋಡಿಸಿ ಲಗ್ನ ವಿಟ್ಟು ಮುಗಿಸುವುದೊಂದೇ ಬಾಕಿಯೆಂದು 
ತನ್ನ ಹಳೆಯ ಸ್ನೇಹಿತರಾದ ರಾಮಾಶಾಸ್ತ್ರಿ ಮುಂತಾದವರಿಗೆ ತಿಳಿಸಿ ಜಯಭೇರಿ 
ಹೊಡೆಯಹೋಗಿದ್ದ ಹಿರಿಯಣ್ಣಯ್ಯನ ಸವಾರಿ ಆಗ ದಯ ಮಾಡಿಸಿತು. 
ರೀಡಿಂಗು ರೂಮು ಹರಟೆ ಮುಗಿಸಿ ಜೋಯಿಸರ ಮನೆಗೆ ಹೊಕ್ಕು ಜಾತಕ 
ತೋರಿಸಿದಾಗ ಅತನಂದ ಮಾತಿನಿಂದ ಹಿರಿಯಣ್ಣಯ್ಯ ಸ್ವಲ್ಪ ಆಪ್ರತಿಭನಾಗಿದ್ದ . 
ಅದು ಮುಖದಲ್ಲಿ ಕಾಣುತ್ತಿತ್ತು , 

ಮನೆಯೊಳಗೆ ಕಾಲಿಟ್ಟವನೇ ಮಾಧುವಿನ ಕಡೆಗೆ ಜಾತಕವನ್ನು ಎಸೆದು, 
“ ಬೆಳಿಗ್ಗೆಯಿಂದ ಸುತ್ತಾಡಿ ಸೊರಗಿ ಇಷ್ಟು ದಿನ ಕೊರಗುತ್ತಿದ್ದವನು ನಾನು, 
ಇಂದು ಎಲ್ಲ ಸಫಲವಾಯಿತಲ್ಲಾ ಎಂದು ಸಂತೋಷಪಡುವುದಕ್ಕೂ ಕಲ್ಲು 
ಹಾಕುತ್ತಿದ್ದಾನಲ್ಲಾ ಆ ಹಾಳು ಜೋಯಿಸ, ಮಾಧ್ಯ . , ನೀನು ಆ 
ರಾಮಣ್ರ ಮನೇಜೋಯಿಸರ ಹತ್ತಿರವಾದ ನಾಳೆ ಬೆಳಿಗ್ಗೆನೇ ಹೋಗಿ 
ನಿಜಸ್ಥಿತಿ ತಿಳಿದು ಬೇಗ ಮುಂದುವರಿಸು, ನಾನು ಲಗಾ ಇಟ್ಟು ಅವರಿಗೆ 
ಹೇಳಿಕಳುಹಿಸ್ತೇನೆ, ಅಂದಿದ್ದೆ . ಆ ಜೋಯಿಸ ಅದಕ್ಕಡ್ಡವಾದ, ರಾಮಣ್ಣನ 
ಮನೇ ಕುಲಪುರೋಹಿತರ ಮನೇಗೇ ಹೋಗಿ ಆ ಜಾತ್ಯಾನ ತೋರಿಸಿ ಬಿಟ್ಟು 
ಬಾ ಎಲ್ಲ ಸರಿಯಾಗೇ ಇರತ್ತೆ . ನಮ್ಮ ನೇ ಜೋಯಿಸರಿಗ್ಯಾಕೋ 
ವಯಸ್ಸಾಯಿತೂಂತ ಕಾಣತ್ತೆ . ಅವರಿಗೆ ವಯಸ್ಸಾಯಿತೂಂತ ಕಂಡ ಜಾತಕ 
ಕೈಲ್ಲಾ ವಯಸ್ಸಾಗಿರೋ ಹಾಗೆ ಕಾಣುತ್ತೆ ಅವರಿಗೆ” ಎಂದಂದ. 

ಸ್ವಲ್ಪ ಹೊತ್ತು ಕಳೆದು ತನ್ನ ಊಟವಾದ ಮೇಲೆ ಮಲಗಿಕೊಳ್ಳಲು 
ಹಿಂದಿನಕೋಣೆಗೆ ಹೋಗುತ್ತ ಮಾಧುವಿಗೆ ಒಂದು ಕೂಗು ಹಾಕಿ, “ ಬೆಳಿಗ್ಗೆ 
ಹಾಗೇ ರಾಮಣ್ರ ಮನೇಗೂ ನೀನೇ ಹೋಗಿಬಿಟ್ಟು ಎಲ್ಲಾ ನಿಷ್ಕರ್ಷಿಸಿ 
ಕೊಂಡು ಬಂದುಬಿಡು” ಎಂದು ಹೇಳಿ ಮಲಗಲು ಹೋದ. ಮಾಧು “ ಆಗಲಿ 
ಅಪ್ಪಾ ” ಎಂದಷ್ಟು ಹೇಳಿ ಮರುದಿನ ಮಾಡಬೇಕಾದದ್ದೆಲ್ಲ ನಿಷ್ಕರ್ಷಿಸಿಕೊಂಡು 
ಮಲಗಿದ, 


ರಾಮಣ್ಣ ಬೆಳಿಗ್ಗೆ ಬೇಗ ಎದ್ದು ನಿತ್ಯಕರ್ಮಗಳನ್ನೆಲ್ಲ ಮುಗಿಸಿಕೊಂಡು 
ಗದ್ದಿಗೆಯ ಮೇಲೆ ಕೂರುವ ಹೊತ್ತಿಗೆ ಎಂಟರ ಮೇಲಾಗಿತ್ತು . ಅಂದು 
ಶನಿವಾರ, ಮೊಮ್ಮಗ ಬೆಳಿಗ್ಗೆ ಸ್ಕೂಲಿಗೆ ಹೋಗಿದ್ದ . ಆದರಿಂದ ಯಾರಾ 
ದರೂ ಬಂದರೆ “ ಅಣ್ಣ ಅಪ್ಪಾ ತಾತಾ ” ಎಂದು ಹೇಳುತ್ತಿದ್ದ ಅವನೂ ಇರ 
ಲಿಲ್ಲ . ಕನ್ನಡಿಯಲ್ಲಿ ತನ್ನ ಮುಖ ಕಾಣಿಸಿತು. ನಿಜವಾಗಿ ತಾತನಂತೆಯೇ 
ಕ೦ಡಿತು . “ ಈ ಹಿರಿಯಣ್ಣಯ್ಯ ಸೋಮವಾರ ಮಂಗಳವಾರಗಳು ಬರಬಾರ 
ದಾಗಿತ್ತೇ ? ಕೂದಲಿಗಾದರೂ ಬಣ್ಣ ಹಾಕಿರುತ್ತಿದ್ದ . ವಯಸ್ಸೇ ಗೊತ್ತಾ 
ಗುವ ಹಾಗಿರುತ್ತಿರಲಿಲ್ಲ . ಯಾಕೋ ಶಕುನ ಸರಿಹೋಗಲಿಲ್ಲ . ಅವನು 

ಬಂದದ್ದು ಶುಕ್ರವಾರ, ಈ ವಿಷಯ ಏನು ಕಾಯೋ ಹಕ್ಕೂ ಇಲ್ಲಾ 
ದೋರೆಗಾಯೋ ” ಎಂಬೆಲ್ಲ ಯೋಚನೆ ಅವನ ತಲೆಯಲ್ಲಿ ಸುಳಿಯಿತು. 
ಸಾಲದುದಕ್ಕೆ ಬೆಳಿಗ್ಗೆ ಬೇಗನೆ ಬರುತ್ತೇನೆಂದಿದ್ದ ಹಿರಿಯಣ್ಣಯ್ಯನ 
ಬಂದಿರಲಿಲ್ಲ . ಜಾತಕವೇನಾದರೂ ಕೂಡಿ ಬರಲಿಲ್ಲವೋ ಎಂಬ ಸಂದೇಹ 
ಬಂತು. 


- “ಕೆಂಚೂ , ನಿನ್ನ ಜಾತಕ ಸರಿಯಾದ್ದು ತೆಗೆದುಕೊಟ್ಟೆಯೋ ಇಲ್ಲವೋ ?” 
ಅಂತ ಮಗಳನ್ನು ಕೇಳಿದ. 

" ನಿನ್ನೆ ನಾನಲ್ಲ ಜಾತಕ ಕೊಟ್ಟಿದ್ದೂ , ಕಬ್ಬಿಣದ ಪೆಟ್ಟಿಗೇ ನೀನೇ ತೆಗೆದು 
ಒಳಗಿದ್ದ ಜಾತಕಾ ತೆಗೆದುಕೊಟೆ ಯಲ್ಲಣ್ಣಾ . ಯಾವಾಗಲೂ ನೀನು ಡರ್ಜ 
ಗಟ್ಟೆ ಕಾಫಿ ಮಾಡಿಸಿ ನನ್ನ ಹತ್ತಿರ ಇಟ್ಟುಕೊಂಡಿರೂ ಅಂತ ಕೊಟ್ಟಿದ್ದರಲ್ಲೇ 
ನೀನು ಕೇಳಿದಾಗಲೆಲ್ಲಾ ಒಂದೊಂದು ಕೊಡುತ್ತಾ ಇದ್ದೆಲ್ಲಾ ಅಣ್ಣಾ . ನಿನ್ನೆ 
ಸರಿಯಾದ್ದು ಕೊಟ್ಟಿತೋ ಇಲ್ಲವೋ ? ಈ ಹೊತ್ತು ಬೆಳಿಗ್ಗೆ ನೀನುತೊಟದ 
ಕಡೆ ಹೋಗಿದ್ದಾಗ ಹಿರಿಯಣ್ಣಯ್ಯನೋರ ಎರಡನೇ ಮಗ ಬಂದಿದ್ದರು. 
“ ಇನ್ನೊಂದು ಕಾಪೀ ಇದ್ದರೆ ಬೇಕಾಗಿತ್ತು . ಅದಕ್ಕೆ ಬಂದೇ , ರಾಮಣ್ಣ 
ರಿಲ್ವಲ್ಲಾ ? ನಾನುಸ್ಕೂಲಿಗೆ ಹೋಗೊಕೆಹೊತ್ತಾಯ್ತು , ಕಾಯೋಹಾಗಿಲ್ಲ. 
ಈ ಹೊತ್ತು ಶನಿವಾರ ” ಅ೦ತ ಅಂದರು. ನಾನು ನನ್ನ ಹತ್ತಿರನೀನು 
ಕೊಟ್ಟಿದ್ದದ್ದರಲ್ಲೇ ಒಂದು ಎತ್ತಿ ಕೊಟ್ಟೆ” ಅಂತ ಜವಾಬು ಅಡಿಗೆ ಮನೆ 
ಯಿಂದಲೇ ಬಂತು . 


“ ನೀನುಕೊಟ್ಟಿರೋದು ಸರಿಯಾದ್ದೇ . ನಾನೇ ನಿಂತು ಬರೆಸಿದ್ದ . 
ಹಾಗಾದರೆ ನಾನು ಕೊಟ್ಟಿದ್ದೇ ತಪ್ಪೋ ಏನೋ ? ಯಾವಾಗಲೂ ಹಾಗೆ 
ತಪ್ಪು ಜಾತಕ ಯಾವುದೂ ಕೊಟ್ಟಿರಲಿಲ್ವಲ್ಲಾ ? ಯಾವುದು ಕೊಟ್ಟೆ ಹಾಗಾ 
ದರೆ ? ತಡಿನೋಡೋಣ” ಎಂದು ಎದ್ದ , 


" ಈಗೇನು ಔಸರ ? ಊಟ ಮಾಡಿಬಿಟ್ಟು ನೋಡಿದರಾಯಿತು 
ಹಿರಿಯಣ್ಣಯ್ಯನೋರು ಯಾವ ಗಳಿಗೇಲಿ ಬರ್ತಾರೋ ” ಅಂದಳು ಮಗಳು. 

“ ಹಾಗೇ೦ತೀಯಾ ? ಸರಿ , ಹಾಗೇ ಆಗಲೇಳು, ಅಂತ ಯಾವಾ 
ಗಲೂ ಜಾತಕ ಸರಿಯಾಗಿ ಕೊಡುತ್ತಿ ದೈನು ಈ ಸಲ ಮಾತ್ರ ಯಾಕೊ 
ಹೀಗೆ ವ್ಯತ್ಯಾಸ ? ಇಲ್ಲಾ ಊ . ಇರಲಿ. ಅವರಾರಾದರೂ ಬಂದರೆ 
ಎಲ್ಲಾ ಗೊತ್ತಾಗುತ್ತೆ . ನಿನ್ನೆ ಅಷ್ಟು ವಡವೆ ವಸ್ತು ಎಲ್ಲಾ ಕಳಿಸಿದ ಮೇಲೆ 
ಇನ್ನು ಇಲ್ಲಾ ಅಂತಂತಾರೇನು ?” ಅಂದುಕೊಂಡ. 

ಊಟಕ್ಕೇಳುವ ಹೊತ್ತಿಗೆ ಮೊಮ್ಮಗ ರಾಮ ಬಂದ. ಒಳಗೆ ಓಡಿ 
ಬಂದವನೇ “ ನಮ್ಮ ಹೆಡ್ ಮಾಸ್ಟರು ಬಂದಿದಾರೆ , ಅಣ್ಣಾ , ಅಪ್ಪಾ , ತಾತಾ ” 
ಅಂದ. ರಾಮಣ್ಣನಿಗೆ, ಅವನು ಹೇಳಿದ ಕೊನೆಯ ಎರಡು ಮಾತುಗಳಿಗೆ 
ವಿಶೇಷಕೋಪಬಂತು . ಕನ್ನಡಿಯಲ್ಲಿ ತನ್ನ ಸ್ವರೂಪವೂ ಕಂಡು ಅವನನ್ನು 
ಮತ್ತಷ್ಟು ರೆಗಿಸಿತು. ಜೊತೆಗೆ ಚಿಕ್ಕಂದಿನಲ್ಲಿ ಎಲ್ಲರೂ “ ಬಲು ಫಟಿಂಗ” 
ಎಂದು ಬಿರುದಿತ್ತಿದ್ದ ಮಾಧೂ ಬೇರೆ ಈಗ ಮನೆಗೆ ಬಂದಿದ್ದ . “ ಯಾಕೋ ! 
ಹಿರಿಯಣ್ಣಯ್ಯ ಬರದೇ ಮಗನ್ನ ಯಾಕೆ ಕಳಿಸಿದ ? ಇದು ಸ್ಕೂಲುಗೀಲು 
ವಿಷಯವೇನೋ ನೋಡೋಣ” ಅಂದುಕೊಂಡು ರಾಮಣ್ಣ ತಲೆಬಾಗಿಲವರೆಗೂ 
ಹೋಗಿ ಮಾಧುವನ್ನು ಎದುರುಗೊಂಡು ಒಳಗೆ ಕರೆದುಕೊಂಡು ಹೋದ. 

- “ಕೂತುಕೊಪ್ಪಾ, ಏನು ಅಪರೂಪಾ ? ಬೆಳಿಗ್ಗೆ ಬಂದಿದ್ದೆ ಯಂತೆ 
ನಿಮ್ಮ ತಂದೆ ಕಳಿಸಿದ್ದ ರೂ೦ತ, ಜಾತಕ ತಕೊಂಡು ಹೋಗೋಕೆ, ಏನು 
ವಿಷಯಾ ?” ಅಂದ. 

“ ಏನೂ ಇಲ್ಲ ಸಾರ್ , ಮಿಸ್ಟರ್ ರಾಮಣ್ಮರೇ, ನಿನ್ನೆ ಫಾದರ್ 
ಬಂದಿದ್ದು ಸಮಾಚಾರ ಹೇಳಿದ್ರೂ , ನಿನ್ನೇನೇ ತಾವು ಕೊಟ್ಟು ಕಳುಹಿಸಿದ 
ಜಾತಕಾನ ತೋರಿಸಿದಂತೆ ನಮ್ಮ ಮನೆ ಜೋಯಿಸರಿಗೆ, ಆಮೇಲೆ 
ಇನ್ನೊಂದು ಇಸಿಕೊಂಡು ನಿಮ್ಮ ಮನೇ ಪುರೋಹಿತರಿಗೂ ತೋರಿಸಿ ಬಿಟ್ಟು 
ಬಂದೇ , ಸ್ಕೂಲಿನಿಂದ ಮನೆಗೆ ಬರೋವಾಗ ಹಾಗೇ ಇಲ್ಲಿ ಹೊಕ್ಕು ಬಾ 
ಅಂದರು ಬಲು ದಿನದಿಂದ ತಮ್ಮನ್ನು ನೋಡಬೇಕು, ದರ್ಶನ ತಕ್ಕೂ 
ಬೇಕು ಅಂತಿದ್ದ , ಈ ಹೊತ್ತು ಆಸೆ ಸಫಲವಾಯಿತು. ಹಾಗೇನೇ 
ಇನ್ನೊಂದು ಆಸೇನೂ ತಾವೇ ನೆರವೇರಿಸಬಹುದೂಂತ ತುಂಬಾ ಆಸೆ 
ನಮಗೆಲ್ಲಾ ಈ ವಿಷಯದಲ್ಲಿ ತಮ್ಮ ಅಭಿಪ್ರಾಯ ...” 

“ ನನ್ನ ಅಭಿಪ್ರಾಯವೇನಯ್ಯಾ ? ಎಲ್ಲಾ ನಿಮ್ಮ ತಂದೆಗೆ ನಿನ್ನೆ 
ಹೇಳಿದ ಹಾಗೇ . ನಾನು ಸಿದ್ಧ . ಬೇಕಾದರೆ ಎರಡು ಖರ್ಚೂ ನನ್ನ ದೇ . 
ನಿಮ್ಮ ಒಪ್ಪಿಗೇನೇ ಇರೋದು ತಡ, ನಿಮ್ಮ ದೇನು ? 

“ ನಾವೂ ಸಿದ್ಧ ಸಾರ್ .” 
“ ಸರಿ ಹಾಗಾದ್ರೆ ಇನ್ಯಾಕೆ ತಡಾ ?” 

“ನಿಮ್ಮ ಅಪ್ಪಣೆ ಆಗಬೇಕು ಸಾರ್ ಈ ಮದುವೇನೇ ? ನಿಮ್ಮ 
ಆಶಿರ್ವಾದಾ ಅಂತಃಕರಣ ಪೂರ್ತಿಯಾಗಿರಬೇಕು ಸಾರ್ ಇದಕ್ಕೇ . ” 

“ ಏನೋ ನೀನನ್ನೋದೂ ? ನಾವೆಲ್ಲಾ ಸಿದ್ದ ಅಂತ ಹೇಳಿಲ್ಲವೇ ? ” 

“ ಹೇಳಿದೀರಿ. ಆದರೆ ಇದಕ್ಕೆ ಸಿದ್ದವೋ ಅನ್ನೋದನ್ನ ಇತ್ಯರ್ಥ ಮಾಡಿ 
ಕೊಂಡುಹೋಗೋಣಾಂತ ಈಗ ಬಂದದ್ದು ನಾನು .” 

“ ಇನ್ನೇನು ಇತ್ಯರ್ಥವೋ ? ಏನು ಹುಡುಗನ್ನಾಗೇ ಆಡತಾ 
ಇದ್ದೀಯೋ ನೀನು ! ಅದಕ್ಕೇ ಈ ವಿಚಾರಗಳಿಗೆಲ್ಲಾ ದೊಡ್ಕೊರು 
ಬರಬೇಕನ್ನೊದು. ನಿನ್ನೆ ಮೊನ್ನೆ ಹುಟ್ಟಿ ಬೆಳೆದ ಫಟಿಂಗ ಹುಡುಗರು 
ನೀವೆಲ್ಲಾ !” 

“ ಅಯ್ಯೋ ! ನಿನ್ನೆ ಮೊನ್ನೆ ಹುಟ್ಟಿ ಇನ್ನೂ ಬೆಳೀತಾ ಇರೋರದೇ 
ಸಾರ್ ಈಗಿನ ಕಾಲದಲ್ಲಿ, ಈ ಕಲಿಯುಗದಲ್ಲಿ ದರ್ಬಾರು . ಅವರು ಕಿರು 
ಬೆರಳಿನ ಮೇಲೆ ಪ್ರಪಂಚಾನ ಗಿರ೦ತ ತಿರುಗಿಸಿಬಿಡ್ತಾರೇ ಸಾರ್ , ನಾನೂ 
ನೀವೂ ಎಲ್ಲಿ ಸಾರ್ ಈ ಹುಡುಗರ ಮುಂದೇ ?” 

- “ ನನ್ನ ಸೇರಿಸಿಕೊಬೇಡ ನಿನ್ನ ಕೆಂಪೇಗೆ ! ” 


" ಯಾಕೆ ಸಾರ್ ? ಈ ಮದುವೇಗೆ ನೀವೇ ಅಲ್ಲವೇ ಸಾರ್ ಮುಂದೆ 
ಬಂದು ಸಿದ್ದವಾಗಿದ್ದೇವೆ ಅಂದೋರು. ನೀವಾಗೇ ಸೇರಿಬಿಡ್ತಾ ಇದೀರಲ್ಲಾ 
ಸಾರ್ ನಮ್ಮ ಕೆಂಪೇಗೇ ! ಈಗಲೂ ನಮ್ಮ ಕೆಂಪೇ ಬೇಡಾ ಅನ್ನೋ 
ಹಾಗಿದ್ದರೆ ಏನೂ ಮಿಂಚಿ ಹೋಗಲಿಲ್ಲಾ ಸಾರ್ ..!” 

“ ಸೃರೀ ! ಅದೇನು ಬಂದದ್ದೀಗ, ಬೇಗ ಮುಗಿಸು ಊಟಕ್ಕೆ 
ಹಾಗಿದ್ದರೆ ಏಳು ಇಲ್ಲೇ .” 
- “ ಮದುವೆಗೆ ಮುಂಚೆ ಒಬ್ಬೊಬ್ಬರ ಮನೇಲೂ ಊಟ ಉಪಚಾರ 
ಮಾಡಿದರೆ ಒಳ್ಳೆ ಶಕುನವಲ್ಲವಂತೇ ಸಾರ್ . ಇಲ್ಲದಿದ್ದರೆ ಊಟಎರಡು 
ಹೊತ್ತೂ ಝಾಡಿಸುತ್ತಿದ್ದೆ ಸಾರ್ ನಿಮ್ಮ ಮನೇಲೇ , ನಿಮ್ಮ ಮೊಮ್ಮಗ 
ಎಷ್ಟೋ ಸಲ ಬನ್ನಿ ಮನೇಗೆಂತ ಕರೆದಿದ್ದಾನಲ್ಲಾ ಸಾರ್. ಆದರೆ ಈಗ ಈ 
ಮದುವೆ ವಿಚಾರ ....... . " 

- “ಕಳ್ಳನಿಗೊಂದು ಪಿಳ್ಳೆ ನೆವಾ ಅಂತ ! ಊರಲ್ಲೆಲ್ಲಾ ನಿನ್ನ 
ಪಟಿಂಗಾಂತ ಅಂತಾ ಇದ್ದರೂ ನೀನು ಹುಡುಗನಾಗಿದ್ದಾಗ, ಇಷ್ಟು ಬೆಳೆದು 
ಒಂದುಸ್ಕೂಲಿಗೆ ಹೆಡ್‌ಮಾಸ್ಟರಾದರೂ ನಿನಗೆ ಇನ್ನೂ ಬುದ್ದಿ , ಮರ್ಯಾದೇ , 
ಗೌರವಾ , ದೊಡ್ಡವರಲ್ಲಿ ವಯಸ್ಸಾದವರಲ್ಲಿ ಹೇಗೆ ನಡಕೊಬೇಕೂಂತD 
ಗೊತ್ತಿಲ್ಲ ಇನ್ನೂ ನಿಂಗೇ , ಇನ್ನು ನಿನ್ನ ಸ್ಕೂಲಿಗೆ ಹೋಗೋನು ನನ್ನ 
ಮೊಮ್ಮಗಾ ಮನೇಲೇ ಇದ್ದಿದ್ದರೆ ಇರ್ತಾ ಇದ್ದ ಜ್ಞಾಪಕ ಶಕ್ತಿನೂ 
ಹೋಗ್ತಾ ಇದೇ ಅವನಿಗೇ . ಇನ್ನು ವಯಸ್ಸಾದೊರು ದೊಡ್ಕೊರು 
ಹತ್ತಿರ ನಿನ್ನ ಸ್ಕೂಲಿನಲ್ಲಿ ಕಲೀತಿರೋನಿಗೆ ಮರ್ಯಾದೆ ಎಲ್ಲಿ ಬರುತ್ತೆ ?” 


D. 


“ ಹಾಗಾದರೆ ನಿಮಗೆ ವಯಸ್ಸಾಗಿದೆ ಅಂತ ತಾವೇ ಒಪ್ಪಿಕೊಂಡರಲ್ಲಾ 
ಸಾರ್ ಸದ್ಯ !” 


“ ನನಗೇ ? ವಯಸ್ಸಾಗಿದೆಯೇ ? ನಿನ್ನ ವಿದ್ಯೆ ತೆಗೆದೆಯಲ್ಲಾ ತಿಂಗೀ ? 
ಯಾರು ಹೇಳಿದೋರು ನಿನಗೇ ? ” 

- “ ಯಾಕೆ ಸಾರ್ ಈಗ ತಾನೇ ನೀವೇ ಹೇಳಿದ್ರಲ್ಲಾ ಸಾರ್ , ವಯಸ್ಸಾ 
ದೂರುದೊಡೋರು...ನೀವೂ ... ಅಂತ ? ಆಗಲೇ ಮರ್ತುಹೋದಿರಾ 
ಸಾರ್ ? ನಿಮ್ಮ ಮೊಮ್ಮಗನಿಗಿರೋ ಮರೆವು ನಮ್ಮ ಸ್ಕೂಲಿನ ಪ್ರಭಾವ 
ಅಲ್ಲಾ ಸಾರ್ , ತಮ್ಮ ವಂಶಾವಳಿ ಪ್ರಭಾವ, ಕೋಪಿಸ್ಕೋಬೇಡಿ ಸಾರ್ . 


9 ] 

ನೀವೇನೂ ಸುಳ್ಳು ಹೇಳಿಲ್ಲಾ ಸಾರ್ . ದೊಡೋರು ಅಂತ ಅನ್ನೊವರು 
ಯಾವಾಗಲು ಸುಳ್ಳು ಹೇಳೋದೇ ಇಲ್ಲಾ ಸಾರ್, ನಿಮಗೆ ವಯಸ್ಸಾಗಿದೇ 
ಅನ್ನೋದು ನಿಮ್ಮ ಜಾತಕಾನ ಹೇಳುತ್ತೆ . ನೀವೂ ಹೇಳತಾ ಇದ್ದೀರಿ. 
ಅದಲ್ಲಾ ನಾನು ಹೇಳೋಕೆಬಂದಿದ್ದು , ನಿಮ್ಮ ಮನೇ ಪುರೋಹಿತನಿಗೆ 
ನಿಮ್ಮಷ್ಟು ನಿಜಾ ಹೇಳೋಕೆ ಗೈರಕ ಇಲ್ಲವಲ್ಲಾಂತ ಅಷ್ಟೇ ಸಾರ್ .” 

“ ಏನು ಹೇಳಿದಾ ನಮ್ಮ ನೇ ಜೋಯಿಸ ಬೇಕಾದಷ್ಟು ನನ್ನ ಉಪ್ಪು 
ತಿಂದಿದಾನೆ ಅವನು. ಅವನು ನನಗೆ ವಿರುದ್ಧವಾಗಿ ಹೇಳಿದ್ದರೆ ಈ ಮನೇಗೆ 
ತಿರಿಗೆ ಕಾಲಿಕ್ಕು ಸೊಲ್ಲ ಅವನ್ನ . ಏನಂದ ಅವನು.” 

" ಹಾಗಾದರೆ ಇನ್ನೀಮನೇಗೆ ಬರೋ ಹಾಗಿಲ್ಲ ಸಾರ್" ಅವನು.” 

“ಏನು ನಿನ್ನೇ ಬಳಸಿ ಬಳಸಿಕೊಂಡು ಬರೋ ಮಾತು. ಅವನೇನು 
ಬೊಗಳಿದ ಅದು ಹೇಳು ಮೊದಲು .” 

“ ನಿಮ್ಮ ಜಾತಕ ನೋಡಿದ. ಅಯ್ಯೋ ಇದಕ್ಕೇನು ಚಿರಾಯಸ್ಸು , 
ಇನ್ನೂ ೬೦ ವರ್ಷ ಆಯಸ್ಸಿದಪೂರ್ಣಾಯಸ್ಸು ಅಂದ.” 

“ಸರಿ ಮತ್ತೆ ತಪ್ಪೇನು ಅದರಲ್ಲಿ ?” 
“ ತಪ್ಪೇನೂ ಇಲ್ಲ.” 
“ ಹಾಗಾದರೆ ನಿಂದೇನು ಅದರ ಮೇಲೆವ್ಯಾಖ್ಯಾನದ ಕೊಕ್ಕೋ .” 

“ನಂದೇನೂ ಇಲ್ಲ ಸಾರ್ , ನಿಮ್ಮ ವ್ಯಾಖ್ಯಾನದ ಕೊಕ್ಕೆ, ಅವನು 
ಪೂರ್ಣಾಯನ್ನೂ ಇನ್ನೂ ೬೦ ವರ್ಷ ಅಂತಾನೆ. ನೀವು ನೀವೇ “ ನನಗೆ 
ವಯಸ್ಸಾಗಿದೇಂತ ಒಪ್ಪಿಕೊಳ್ಳತಾ ಇದ್ದೀರಿ. ನಿಮ್ಮಷ್ಟು ಕೂಡ ಅವನಿಗೆ 
ಅಪದ್ಧ ಹೇಳತೇನಲ್ಲಾ ಅಂತ ಭಯವೇ ಇಲ್ಲವಲ್ಲಾ , ಹೀಗಂದದು ನಿಮಗೆ 
ತಿಳಿದರೆ ನೀವು ನಿಜವಾಗಿ ಅವನ್ನ ನಿಮ್ಮ ಮನೆಗೆ ಇನ್ನು ಮೇಲೆಸೇರಿಸೊಲ್ಲಾಂತ 
ಅವನಿಗೆ ಗೊತ್ತಿಲ್ಲಾ ಸಾರ್ , 

" ಆಮೇಲೆ? ಅವನದಿರಲಿ ನಿಂದೇನು ಇದರಲ್ಲಿ ? ನೀನು ಬಂದದ್ದೇನೂ 
ನೀನು ಮಾತು ಆಡತಿರೋದೇನೂ ? ” 

“ ನಾನು ಆಡೋಕೆ ಮುಂಚೆ ನೀವೇ ನನ್ನ ಸಮಸ್ಯೆ ಬಗೆಹರಿಸಿಬಿಟ್ಟರಲ್ಲಾ 
- ಸಾರ್. ” 

“ ಏನು ನಿನ್ನ ಸಮಸ್ಯೆ ? ” 

“ ಅದೇ ಸಾರ್. ಆ ಜೋಯಿಸ ಹಾಗನ್ನತೂವೆ ನನಗೊಂದು ದೊಡ್ಡ 
ಸಮಸ್ಯೆ ಬಂತೂ ಸಾರ್ , ಈಗ ನಿಮಗೆ ೫೩ - ೫೪ ಅಲ್ಲವೇ ಸಾರ್ ?” 

“ ಏನು ಆದರೆ ?" 

“ ಅವನು ಹೇಳಿದ ಹಾಗೆ ಇನ್ನೂ ೬೦ ಸೇರಿಸಿದರೆ ಒಳ್ಳೇ ಶತಮಾನಕ್ಕೆ 
ಮೇಲೆ ೧೪ ವರ್ಷ ಇದ್ದಾಗಾಯ್ತಲ್ಲಾ ಸಾರ್ ನೀವೂ .” 

“ ಯಾಕೆ ಇರಬಾರದೇನೂ , ಎಷ್ಟು ಜನಾ ಇದ್ದಿಲ್ಲಾ ಇದುವರೆಗೆ ? 
- ಪೇಪರಿನಲ್ಲೆಲ್ಲಾ ಬರ್ತಾ ಇರತ್ತೇ ? ” 

“ ಅವರೆಲ್ಲಾ ಇದಾರೋ ಇಲ್ಲೋ ಅದಿರ್ಲಿ ಸಾರ್, ನೀವಿರೋದು 
ನನಗೆ ಸಮಸ್ಯೆ ಅಷ್ಟೇ ,” 

“ ಯಾಕೋ ?” 

“ ಅಲ್ಲಾ ಸಾರ್ , ಈಗಲೇ ನಿಮಗೆ ೫೩ - ೫೪ ಅಂತಾ ಒಪ್ಪಿಕೋತಾ 
ಇದ್ದೀರಾ ನೀವೇನೇ ನಿಮ್ಮ ಬಾಯಿಂದ ! ಸುಳ್ಳು ಅಂತೂ ಅಲ್ಲ ಅದು. 
ನಿಜಾ, ಸಾವಿರ ಸಲಕ್ಕೂ ನಿಜ ಅನ್ನೋದನ್ನು ನಿಮ್ಮ ತಲೆ ಕೂದಲೇ ಹೇಳುತ್ತೆ 
ಈಗಲೇ . ಇನ್ನು ನೀವು ೬೦ ವರ್ಷ ಇರಬೇಕಾದರೆ ೫೩ - ೫೪ಕ್ಕೆ ನೆರೆತು 
ಹೋಗಿರೋ ಈ ಕೂದಲಿಗೆ ಎಷ್ಟು ಬಣ್ಣ ಖರ್ಚಾಗಬಹುದೂ ಅಂತ ನನ್ನ 
ಮೊದಲನೇ ಸಮಸ್ಯೆ , ಎರಡನೇದು ಕೇಳಲೇ ಸಾರ್ ? ” 

“ಕೇಳು ಕೇಳು. ನಿನ್ನ ಅಧಿಕ ಪ್ರಸಂಗಿತನ ಹಾಗೆ ಆಡಿಸುತ್ತೇ 
ಕೇಳು. ” 

“ ಏನೂ ಇಲ್ಲ ಸಾರ್ ಒಂದೇ ಪ್ರಶ್ನೆ , ಈಗಲೇ ಕೂದಲು ನರೆತು 
ಬಿದ್ರೂ ಹೋಗತಾ ಇದೆಯಲ್ಲಾ , ಇನ್ನು ಹತ್ತು ವರ್ಷಕ್ಕೆ ೬೪ ಕಳೆದಾಗ 
ಕೂದಲನ್ನೂ ಬಿದ್ದೋಗಿಬಕ್ಕತಲೆ ಆಗಿಬಿಟ್ಟರೆ ಆಗ ಬಣ್ಣ ಹಾಕೋಕೆಕೂದಲೇ 
ಇರೋಲ್ಲವಲ್ಲಾ ? ಆವಾಗ ಬಣ್ಣ ಹಾಕಿ ಚಿಕ್ಕವರೂ ಅಂತ ಕಾಣಬೇಕೂಂತಿದ್ದರೆ 

ಈ ಫ‌ " ( Fur) ಕ್ಯಾಪುಗಳಿರುತ್ತಲ್ಲಾ ಸಾರ್ , ಕರೀ ಕೂದಲಿಂದು, ಅದನ್ನ 
ಕಿತ್ತು ಅಂಟಿಸಿಕೋ ತೀರಾ ಸಾರ್ ? ಅದೇ ನನ್ನ ಎರಡನೇ ಪ್ರಶ್ನೆ . ಆದರೆ 
ಇದೆಲ್ಲಾ ನನ್ನ ಸಾಮಾನ್ಯ ಪ್ರಶ್ನೆ . ಬಲು ದೊಡ್ಡ ಸಮಸ್ಯೆ ಇನ್ನೊಂದಿದೆ. 
ಅದನ್ನೂ ಹೇಳೂ ಅಂದರೆ ಹೇಳಿಬಿಡ್ತನೆ ಸಾರ್.” 
- “ಬೊಗಳು, ಬೊಗಳು ಬಾಯಿಗೆ ಬಂದದ್ದನ್ನೆಲ್ಲಾ ಎಲ್ಲಾದಕ್ಕೂ 
ಒಂದೇ ಏಟಿಗೆ ಉತ್ತರ ಕೊಡುತ್ತೇನೆ. ಬೊಗಳು . ನನಗೆ ಹಸಿವು ಬೇರೆ 
ಆಗ್ತಾ ಇದೆ . ಬ್ರಹ್ಮ ಹತ್ಯ ನಿನ್ನ ತಲೆಗೆ ಕಟ್ಟಿದ ಪಾಪಾ ನನಗೇನೂ 
ಬೊಗಳು ಬೇಗ, ಹೋಗಲಿ.” 
- “ ಅಯ್ಯಯ್ಯೋ ಬ್ರಹ್ಮ ಹತ್ಯ ಎಲ್ಲಿ ಬರುತ್ತೇ ಸಾರ್‌ ನಂಗೇ ? ಇನ್ನೂ 
೬೦ ವರ್ಷ ಆಯಸ್ಸು ನಿಮಗೆ ಘಟ್ಟಿಯಾಗಿರೋವಾಗಾ ? ಆದರೆ ಅಕಸ್ಮಾತ್ 
ಸಂಭವಿಸೋ ಅಪಾಯದಿಂದ ಒಂದು ವೇಳೆ, ಅಲ್ಲ ಮಾತಿಗೆ ಹೇಳೇನೇ , 
ಒಂದು ವೇಳೆ In good old language ಮಸಲಾ ಅಂತಿಟ್ಟುಕೊಳ್ಳಿ , 
ಮಸಲಾ ಹೆಚ್ಚು ದಿನ ಈ ಪ್ರಪಂಚದಲ್ಲಿ ಇರೋಕೆ ಬೇಜಾರಾಗಿ ಒಂದು ದಿನ 
ನೀವೇ ಆತ್ಮಹತ್ಯೆ ಮಾಡಿಕೊಂಡಿರೀಂತ. ಅನ್ನಿ . ಆವಾಗ ಈ ನೀವು ಕೂಡಿ 
ಹಾಕಿಟ್ಟಿರೋ ಧನ, ಧಾನ್ಯ , ಮನೆ, ಮಠ, ಜಮೀನು, ಬ್ಯಾಂಕಿನ ದುಡ್ಡು , 
ಆಸ್ತಿ ಪಾಸ್ತಿ ಇವೆಲ್ಲಾ ನಿಮ್ಮ ಹೆಂಡ್ತಿ ಆಗಬೇಕೂಂತ ನೀವನ್ನೂ ನನ್ನ ತಂಗಿ 
ಪುಟ್ಟ ಸಾತೂ ಕೈಗೆ ಬಂದಹಾಗೇ ತಾನೇ ಸಾರ್ , ಅಲ್ಲವೇ ?” 

“ ಹೂ , ಬೆಗಳು ಇನ್ನೇನುಬೊಗಳ ಬೇಕೂಂತಿದೀಯೋ ಎಲ್ಲಾ ?” 


“ ಇನ್ನೇನೂ ಇಲ್ಲಾ ಸಾರ್ , ವಯಸ್ಸಾಗತಾ ಕೂದಲು ಹೋದರೆ 
ಫರ್ ಕ್ಯಾಪು ಇಟ್ಟು ಚಿಕ್ಕ ವಯಸ್ತೂಂತ ನಟಿಸಬಹುದು. ಹಲ್ಲುಗಳು 
ಬಿದ್ದು ಹೋದರೆ ಹೊಸ ಹಲ್ಲುಗಳನ್ನ ದಂತ ವೈದ್ಯನ ಹತ್ತಿರ ಮಾಡಿಸಿಕೊಂಡು 
ಸಾಯೋತನಕಾ ಚಕ್ಕಿ ತಿನ್ನ ತಾ ಇರಬಹುದೂ , ಕೈ ಕಾಲುಗಳಿಗೆ ಈ ಪೈರಾಲಿ 
ಸಿಸ್ಕೊ , ಅಥವಾ ಪಾರ್ಶ್ವವಾಯ ಅಂತಾರೆ ನೋಡಿ, ಅದೇನಾದರೂ 
ಬಂದರೆ ಅದನ್ನು ಹಾಗೇ ಕಟಾಯಿಸಿ, ಅಂಗಾಂಗಗಳನ್ನೂ ಬೇರೆ ಬೇರೆ 
ಮಾಡಿಸ್ಕೊಂಡು ಸೆಕ್ಸಿಸಿಟ್ಟುಕೋಬಹುದು, ಶರೀರ ಶರೀರಾನೇ ಬದಲಾಯಿಸ 

ಬಹುದು. ಕೊನೆಗೆ ಕಣ್ಣು ಹೋದರೆ ಆಡಿನ ಕಣೇ ಸತ್ತವರ ಕಣೋ 
ತಕ್ಕೊ೦ಡು ಇಟ್ಟು ನೋಡಬಹುದು. ಆದರೆ ಈ 'ಪಾಣ' ಅ೦ತ ಅದೇನೋ 
ಇದೆಯಲ್ಲಾ ಸಾರ್ , ಮನುಷ್ಯ ಮಾತ್ರದವನಿಗೆ ಪ್ರಾಣ ಅನ್ನೋದು ಮುಖ್ಯ , 
ಅದೇನಾದರೂ ಹೊರಟು ಹೋದರೆ ನಿಮ್ಮ ಹತ್ತಿರ ಇರೋ ಹಣಾನೆಲ್ಲಾ 
ಖರ್ಚು ಮಾಡಿದರೂ ಇನ್ನೊಂದು ಪ್ರಾಣ ತಂದು ಈ ಶರೀರದಲ್ಲಿಟ್ಟು ಹೆಚ್ಚು 
ದಿನ ಜೀವಿಸೋಕಾಗುತ್ತೆಯೇ ಸಾರ್ ? ” 


“ ಪಾಯಿಂಟಗೆ ಬಾರೋ , ಪಾಪಿ ” 


“ ಬಂದೇ ಸಾರ್ , ಇನ್ನೇನು ? ಅಲ್ಲಾ ಹಾಗೆ ಪ್ರಾಣ ಹೋದರೆ 
ನಿಮ್ಮ ದುಡೂ ಕಾಸೂ ಆಸ್ತಿಪಾಸ್ತಿಯಿಂದ ನಿವೇನೂ ಮುಂದೆ ಮಾಡೋ 
ಹಾಗಿಲ್ಲವಲ್ಲಾ ಎಲ್ಲಾ ನಿಮ್ಮ ಹೆಂಡತಿ ಆಗೊಳದು ಆಗೊಗತ್ತಲ್ಲಾ 
ಅ೦ತ ಅಷ್ಟೇ ನನ್ನ ಯೋಚನೆ .” 


“ ಆಗಲೇಳು, ಆಗಬೇಕಾದ್ದೇ ಹಾಗೆ, ಗಂಡ ಹೋದರೆ ಅವನ ಆಸ್ತಿ 
ಯಲ್ಲಾ ಅವನ ಹೆಂಡತೀಗೆ ಬರದೇ ಇದ್ದರೆ ಅವಳ ಜೀವನ ಹೇಗೆ ನಡೀ 
ಬೇಕು ಮತ್ತೆ ? ” 


“ ಬಹಳ ಒಳ್ಳೆ ಮಾತು ಸಾರ್ , ಮದುವೆ ಮಾಡಿಕೊಂಡು ಮಕ್ಕಳಿ 
ಲ್ಲದೇ ಸತ್ತರೆ ನೀವುಹೇಳೋ ಮಾತು ಸರಿ . ಆದರೆ ಮಕ್ಕಳಿದ್ದರೆ ಆಸ್ತಿ 
ಲಾ ಪ್ರಕಾರ ಅವರದೇ ಅಲ್ಲವೇ ಸಾರ್ , ಈಗ ನೀವು ಹೇಳೋ ಅಂತೇ 
ಪುಟ್ಟಸಾತಗೇ ನಿಮ್ಮ ಆಸ್ತಿಯೆಲ್ಲಾ ಬಂದರೆ, ನಿಮ್ಮ ಮಕ್ಕಳ ಬಾಯಿಗೆ 
ಮಣ್ಣು ಅಲ್ಲವೇ ಸಾರ್. ಬಡತನದಲ್ಲಿ ಜೀವನ ನಡೆಸಿರೋ ನಮಗೆ 
ಬರಬೇಕಾದ್ದು ಬರದೇ ಹೋದರೆ ಎಷ್ಟು ಸಂಕಟ ಅನ್ನೋದು ನಮಗೆ 
ಗೊತ್ತಿದೆ ಸಾರ್ . ಅಲ್ಲದೇ ನನ್ನ ತಂಗಿಗೂ ಮಲಮಕ್ಕಳಿಗೂ ಪ್ರೀತಿ 
ಇದ್ದರೂ ನಿಮಗೆ ಅವರನ್ನ ಕಂಡರೆ ಆಗದೇ ಇರೋದರಿಂದ ನಿಮ್ಮ ನೆರಳಿನ 
ಹಾಗಿರಬೇಕೂಂದ್ರೆ ಅವಳೂ ನಿಮ್ಮಂತೆಯೇ ಅವರನ್ನ ದೂರಮಾಡಬೇಕಾಗು 
ತಲ್ಲಾ ಸಾರ್ ?” 

“ ಅವಳ್ಯಾಕೆ ದೂರಾಮಾಡಬೇಕೂ , ಈಗ ದೂರ ಮಾಡೋ ಅಂತ 
ಯಾರಂದೋರೂ ? ” 

“ ಯಾರೂ ಅನ್ನಲಿಲ್ಲಾ ಸಾರ್" . ನೀವು ಮಾಡಿಯೇ ಬಿಟ್ಟಿದ್ದೀರಲ್ಲಾ 
ಸಾರ್ , ನಿಮ್ಮ ಕೈಹಿಡಿದ ಮೇಲೆ ಅವಳೂ ನಿಮ್ಮ ಮಾತಿನಂತೆ ಇರಬೇಕೊ 
ಇಲ್ಲವೋ ಸಾರ್ ; ನಿಮ್ಮ ಸಹಧರ್ಮಿಣೀ ಅವಳೂ ? ” 

“ ಈಗ ಏನು ಮಾಡಬೇಕೂಂತೀಯಾ ಅದಕ್ಕೆ ? ನನ್ನ ಮಗನ್ನ 
ಮನೆಗೆಕರಿಸಿ ನಾನು ಒದ್ದೋಡಿಸಿರೋ ಅಳಿಯನ್ನೂ ಕರೆಸಿ ಆ ಸೋಮಾರಿ 
ಗಳಿಗೆಲ್ಲಾ ನನ್ನ ಆಸ್ತೀಲಿ ಪಾಲು ಕೊಡೂಂತೀಯೇನೂ ? ಈ ಮದುವೆಗೆ 
ಅದು ಕಂಡೀಷನ್ನಂತ ಹೇಳೋಕೆ ಇಷ್ಟು ಬಳಸಿಕೊಂಡು ಬಳಸಿಕೊಂಡು 
ಪ್ರಶ್ನೋ ? ಅದೂ ಬೊಗಳು ಸ್ಪಷ್ಟವಾಗಿ .” 


“ ಇದು ಕಂಡೀಷನಲ್ಲಾ ಸಾರ್ , ನೀವು ಎಪ್ಪಾದರೂ ತಿಳಿದೋರೂ 
ನನ್ನ ತಂಗೀ ಮದುವೇ ಆಗೋಕೆ ಮುಂಚೆ ನಿಮಗಾಗಲೀ ಅವಳಿಗಾಗಲೀ 
ಕೆಟ್ಟ ದೂರು ಬರಬಾರದೂ ಅಂತ ಹಾಗೆ ನನಗೆ ತೋಚಿದ್ದನ್ನ ಗಟ್ಟಿಯಾಗಿ 
ಅಂದುಕೊಂಡೇ ಅಷ್ಟೇ . ತಮ್ಮಿಷ್ಟ ಬಂದದ್ದು ಮಾಡೋಕೆ ನನ್ನ ತಡೆಯೇನೂ 
ಇಲ್ಲಾ ಸಾರ್ .” 

“ ಸರಿ . ಹಾಗೇ ಆಗಲಿ , ಹಸಿವು ಪ್ರಾಣಾಹೋಗ್ತಾ ಇದೆ. ನೀನು 
ಹೇಳಿದ ಹಾಗೇ ಮಾಡೇನೆ. ಲೇ ಕೆಂಚೂ ! ಈ ಹೊತ್ತೇ ನಿನ್ನ ಸೋಮಾರಿ 
ಗಂಡನಿಗೆ ಹೇಳಿ ಕಳಿಸು, ಆ ಪುಂಡ, ನನ್ನ ಮಗ ಆ ತಲೆಹೋಕ, 
ಪೋಕರಿ, ಅವನು ನಿನ್ನ ಸ್ಕೂಲಿನಲ್ಲೇ ಇದಾನಲ್ಲಾ , ಅವನನ್ನೂ ಬಾ 
ಅನ್ನು , ಇಲ್ಲೇ ಬಿದ್ದಿರಲಿ ಎಲ್ಲೂ , ಎಲ್ಲೂ ತಿನ್ನಲೀ ನಮ್ಮ ಮನೇಲೇ 
ತಿಂದು ತೇಗಲೀ , ಹಾಳಾಗಿ ಹೋಗಲಿ, ಅಲ್ಲ , ಸೌಖ್ಯವಾಗಿರಲಿ. ಬೇಕಾದಷ್ಟು 
ಕೂಡಿಹಾಕಿದೇನೆ ತಿನ್ನಲೀ , ಸಾಕೋ ಸಮಾಧಾನವೋ ನಿಂಗೆ ಇನ್ನು ?” 


“ ಒಂದೇ ಮಾತು ಸಾರ್ , ಈ ನಿಮ್ಮ ಮನೇ ಪುರೋಹಿತ ಹೇಳಿರೋ 
ನಿಮಗಿರೋ ಆಯಸ್ಸು ಇನ್ನೂ ಅರವತ್ತು ಇರೋದಾದರೆ, ಇದೆಲ್ಲಾ ನೋಡಿ 

ಕೊಂಡು ಸುಖವಾಗಿ ಇರಬಹುದಲ್ವೇ ಸಾರ್ , ಇನ್ನು ಲಗ್ನಾ ಯಾವಾಗ 
ಗೊತ್ತು ಮೂಡೋಣಾ ಸಾರ್ ?” 


“ಈಗ ಯಾರೋ ನನ್ನ ಲಗ್ನ ಕೈ ಅ೦ತ ಅನ್ನ ತಾ ಇರೋರೂ , ಸಾಕು 
ನನಗೆ ಇಹಲೋಕದ ಸೌಖ್ಯಗಳು. ಈ ಫರ್‌ಕ್ಯಾಪುಗಳು, ಈ ಕೃತಕ ದಂತ 
ಗಳೂ , ಈ ಆಡಿನ ಕಣ್ಣುಗಳೂ , ಸದ್ಯ ಬೇಗ ಕಣ್ಣು ಮುಚ್ಚಿ ಕೊಂಡೇನಪ್ಪಾ 
ದೇವರೇ ಅಂತ ಅನ್ನೊ ಹಾಗಾಗಿದೆ ನಂಗೆ ಈಗ. ” 


“ ಹಾಗಾದರೆ, ಈ ಜಾತಕಾ , ಲಗ್ಯಾ , ಮದುವೆ ಎಲೆಕ್ಷಿಕ ದೀಪದ 
ಸಾಲಿನಿಂದ ಜಗಜ್ಯೋತಿ ಮಾಡಿದ ಮೆರವಣಿಗೆ ಇವೆಲ್ಲಾ ... ಮತ್ತೇ ? ” 


“ ಎಲ್ಲಾ ನಡೀಲಿ. ತೋರಿಸ್ತೇನೆ ನಿನಗೆ, ಈ ರಾಮಣ್ಣಾ , ನೀವೆಲ್ಲಾ 
ಹೆಸರಿಟ್ಟಿದ್ದೀರಲ್ಲಾ , ವರಪೂಜಾ ಛಾಂಪಿಯನ್ ಅಂತ, ನನ್ನ ವರಪೂಜೆ 
ಛಾಂಪಿಯನ್‌ ಅಲ್ಲ. ಎಂಟು ವರಗಳಿಗೆ ಮದುವೆ ಮಾಡಿಸಿ, ಮೆರವಣಿಗೆ 
ಮಾಡಿಸಿ, ಊರೋರೆಲ್ಲರ ಕೈಲೂ ರಾಮಣ್ಣನಂಥ ವರಪೂಜೆ ಮಾಡಿಸಿದ 
ಛಾಂಪಿಯನ್ ಇನ್ನಿಲ್ಲಾ೦ತ ತೋರಿಸ್ತೇನೆ. ನಿನ್ನೆ ನಾನು ನಿಮ್ಮಪ್ಪನಕೈಲಿ 
ಕೊಟ್ಟ ಜಾತಕ ನನ್ನ ಎರಡನೆಯ ಹೆಂಡತೀಲಿ ಹುಟ್ಟಿ ನಾನು ಮನೆ ಬಿಟ್ಟು 
ಓಡಿಸಿದ್ದ ನನ್ನ ಮಗನದೂ . ಅದಕ್ಕೆ ಆ ಜೋಯಿಸ ನೋಡಿ ಪೂರ್ಣ 
ಆಯಸ ಅಂದ . ಸರಿ ! ದೇವರೇ ನನಗೆ ಈ ಇಳಿವಯಸ್ಸಿನಲ್ಲಿ 
ಈ ಬುದ್ದಿ ಕೊಟ್ಟಿರಬೇಕು. ಹೋಗು ಮನೇಗೆ ಹೋಗು. ಹೇಳು, ರಾಮಣ್ಣ 
ಪುಟ್ಟಸಾತನ ಸೊಸೆ ಮಾಡಿಕೊಳ್ಳೋಕೆಸಿದ್ದವಾಗಿದ್ದಾನೆ . ನನ್ನ ಮನೆಗೆ 
ಬೆಳಕಾಗಿ ಸಾವಿರ ವರ್ಷ ತಾಳಿ ಕಟ್ಟಿಕೊಂಡು ಅವಳು ಇರಲೀ ಅಂತ 
ಹರಸ್ತಿ ದೇನೆ. ನನ್ನ ಮಾತು ಸುಳ್ಳಾದ್ದಿಲ್ಲ. ಹಾಗೇ ಇನ್ನು ಏಳು ಮದುವೇ 
ಗಂಡುಗಳನ್ನ ಹುಡುಕಿ ಈ ಊರಿನಲ್ಲಿ ಇರೋ ಗಂಡಿಗಾಗಿ ಅಲೆದಾಡತಾ 
ಇರೋ ಏಳು ಹೆಣ್ಣು ಮಕ್ಕಳಿಗೂ ಅವಳ ಜೊತೇಲೇ ಮದುವೆ ಮಾಡ್ತನೇಂತ 
ಹೇಳಿದೆ ಅಂತ ಹೇಳು, ಹೋಗು ಇನ್ನು , ಇಲ್ಲಾ ಊಟ ಮಾಡಿಕೊಂಡು 
ಹೋಗು, ಏನಂತೀ ?” 

ಮಾಧುವು ಸುಮ್ಮನೆ ಎದ್ದು ರಾಮಣ್ಣನವರ ಕಾಲಿಗೆ ನಮಸ್ಕಾರ 
ಮಾಡಿದ. “ನಿಮ್ಮ ಮನಸ್ಸು ಇಷ್ಟು ಒಳ್ಳೆದೂ ಅಂತ ನನಗೆ ಗೊತ್ತಾಗಲಿಲ್ಲಾ 
ಸಾರ್ , ಏನೇನೋ ಮಾತಾಡಿದೆ, ಕ್ಷಮಿಸಿಬಿಡಿ ಸಾರ್ ” ಅಂದ, ರಾಮಣ್ಣನ 
ಮೊಮ್ಮಗ ರಾಮು ಆ ಹೊತ್ತಿಗೆ ಅಲ್ಲಿಗೋಡಿ ಬಂದ, "ಎಲೆ ಹಾಕಿ ಬಡಿಸಿದೆ 

ಅಣ್ಣಾ ಅಪ್ಪಾ ತಾತಾ ” ಅಂದ. ಎಂದಿನಂತೆ ರಾಮಣ್ಣನಿಗೆಕೋಪಬರಲಿಲ್ಲ . 
- ಅವನನ್ನು ಎತ್ತಿ ಭುಜದ ಮೇಲೆಕೂರಿಸಿಕೊಂಡು, “ ಪಾಪೂ , ಇನ್ನು ಮೇಲೆ 

ನನ್ನ ತಾತಾ ಅಂತಲೇ ಕರೆಯೋ ” ಅಂದ. ರಾಮುವು “ ಯಾಕಪ್ಪಾ ಅಣಾ 
ಅಪ್ಪಾ ತಾತಾ , ಅಯ್ಯೋ .. ತಾತಾ.... ಇನ್ನು ಮೇಲೆ ಬಣ್ಣ ಹಾಕ್ಕೊಳ್ಳೋಲ್ಲವೇ 
ತಲೇಗೆ....... ತಾತಾ ........? ” ಅಂದ, 

ರಾಮಣ್ಣನು ಅವನನ್ನು ಎತ್ತಿಕೊಂಡ ಮುದ್ದಿಡುತ್ತಾ “ಇಲ್ಲವೋ 
ಪಾಪೂ ! ನೋಡು ಆರನೇ ಮದುವೇ ಈ ಮನೇಲಿ ಜಗಜ್ಯೋತಿಮಾಡಿ 
ಹಾಕಬೇಕೂಂದ್ಯಲ್ಲಾ . ಆರು ಅಲ್ಲ, ಎಂಟು ಮದುವೆ ನಡೆಯುತ್ತೆ ಈ 
ಮನೇಲಿ ಈಗ, ನಿಂಗೆ ಚಿಕ್ಕಜ್ಜಿಗಳು ಬರೋಲ್ಲ. ಆದರೆ ಒಳ್ಳೆ ಚಿಕ್ಕಮ್ಮ 
ಬರ್ತಾಳೆ, ಜೊತೆಗೆ ಎಂಟು ದಿನ ಇಲ್ಲಿ ಲಾಡೂ ಚಿರೋಟಿಸಮಾರಾಧನೆ 
ನಡೆಯುತ್ತೆ , ಅದಕ್ಕೆಲ್ಲಾ ನಿಮ್ಮಮ್ಮ , ನೀನು, ನಿಮ್ಮಪ್ಪಾ , ನಿಮ್ಮದೇ 
ದರ್ಬಾರೂ , ಮಾಡ್ತೀಯಾ ದರ್ಬಾರೂ ? ” ಅಂದ. 

ರಾಮುವು ರಾಮಣ್ಣನ ಭುಜದಿಂದಲೇ ಬಿಡಿಸಿಕೊಂಡು ಧುಮುಕಿ ಹಾಗೇ 
ಕೂಗಿಕೊಂಡು ಓಡಿದ ಅಡಿಗೆ ಮನೆ ಕಡೆಗೆ, “ ಅಮ್ಮಾ , ಅಮ್ಮಾ ಅಪ್ಪಾ 
ಬರ್ತಾನಂತೆ ಈ ಹೊತ್ತೂ ಮನೇಗೇ ” ಅಂತ ಕೂಗಿಕೊಂಡ, 

ಕೆಂಚಗೆ ಕಣ್ಣಲ್ಲಿ ನೀರು ಉಕ್ಕಿ ಬಂತು. “ ಅಬ್ಬಾ ! ಇಷ್ಟು ವರ್ಷ 
ಬೇಕಾಯಿತು ಅಪ್ಪನಿಗೆ, ಧರ್ಮ ಕರ್ಮ ತಿಳೀಬೇಕಾದರೆ ದೇವರು ಬಂದ 
ಹಾಗೆ ಬಂದರು ನಿಮ್ಮ ಹೆಡ ಮೇಷ್ಟು ಪಾಪೂ , ಹೇಳು ಅವರಿಗೆ ಕೈ ಕಾಲು 
ತೊಳಕೊಂಡು ಊಟಕ್ಕೇಳೀ ಅಂತ, ಟವಲು ತಕ್ಕೊಂಡು ಹೋಗಿಕೊಡು” 
ಅಂದಳು . 

ಕೆಲವು ದಿನಗಳಲ್ಲೇ ಅತಿ ವಿಜೃಂಭಣೆಯಿಂದ ರಾಮಣ್ಣನ ಮನೆಯಲ್ಲಿ 
ಅವನ ಮಗ ವೆಂಕಟರಾಯನಿಗೆ ಪುಟ್ಟಸಾವನ್ನ ಕೊಟ್ಟು ಮದುವೆ ಆಯಿತು. 
ಊರವರೆಲ್ಲ ರಾಮಣ್ಣನನ್ನು ಹೊಗಳಿ ವಂದಿಸಿದರು , 

- - - - 

ಟೊಳ್ಳು ಗಟ್ಟಿ 'ಭ ಟ್ , ನ ತಾ & ಹುಳ ದ » ಕುತ್ತ 
ಪೋಲಿ - ' 1೦ಡಳವಿಲ್ಲದ ಬಡ : * * ಹೈಂ ರೂಲು 
ಅಮಾವ 100 * ಸತ್ತ ಸಂತಾಪ + ಅನುಕೂಲಕ್ಕೊಬ್ಬ 
ತಾವರೆಕೆರೆ ಸೀಕರ್ಣೆ ತಿ + ತಾಳೀಕಟ್ಟೋಕ್ಕೂಲೀನೇ 
ನಮ್ ಬ್ರಾಹ್ಮಣಿಕೆ + ನಮ್ ಕ ಗ್ನಿ ಬಹಿಷ್ಕಾರ * ಸೂಳೆ 
* ಹೆಣ್ಣಿನ ವಾಳು ಕಣ್ಣೀರೇನೇ # ಶಂಬರನ ಶೃಂಗಾರ * ನಮ್ಮಬ್ಬು 
* ಏಕಲನ ( “ ಪರ್ಪಸ್ * ನ ಕನ್ನಡ ಅನುವಾದ) + ಏಕಲವ್ಯ ವಧೆ 
(“ ಫುಲ್ ಫಿಲಮೆಂಟ್ ' ನ ಕನ್ನಡ ಅನುವಾದ) * ಕೈಲಾಸಂ ಕಲ್ಪಿತ ಮಹಾ 
ಭಾರತ + ಮೊನ್ನುಗಳ ವಯ್ಯ • ಏಕಲವ್ಯ ವಧೆ ( ಕಥನ) 
ಇ೦ಗ್ಲೀಷಿನಲ್ಲಿ: ಪರ್ಪಸ್ ಲಿಟಲ್ ಲೇಸ್ ಎಂಡ್ 'ಸ್ಕ ರ್ಣ= ಕೀಚಕ 

* ಒ . ಪಿ . ರಾಜರತ್ನಂ ಅವರ 
* ಕೈಲಾಸಂ ನೆನಪು ಮತ್ತು ಕೈಲಾಸ ಕಥನ 
* ಏಕಲವ್ಯ (ಕೈಲಾಸಂ ಅವರ ' ಪರ್ಪಸ್ ” ನಾಟಕದ ಸಾರವಿಸ್ತಾರ) 

ಕೈಲಾಸಂ ಅವರ ಕೀಚಕ ( ಕನ್ನಡದಲ್ಲಿ ) 
* ಕೈಲಾಸಂ ಬಾಲಬೋಧೆ + ಕೈಲಾಸ೦ ವಚನವಧು 

ಪರ್ವತನಾಣಿ ಅವರ 
* ಕೈಲಾಸಂ ಗಂಡಸ್ಕತ್ರಿ (ದೃಷ್ಟಿ - ಸೃಷ್ಟಿ ) 
ಬೆಂಗಳೂರಿನಲ್ಲಿ 

ಇಂಡಿಯಾ ಬುಕ್ ಹೌಸ್ 

ಜಯದೇವ ಹಾಸ್ಟೆಲ್ ಕಟ್ಟಡ, ಗಾಂಧಿನಗರ 
+ ಇ೦ಡಿರ್ಯ ರ್ಇಸ್ಟಿಟ್ಯೂಟ್ ಆಫ್ ವ೮ ೯ ಕಲ of 
- ಬಿ ಪಿ , ವಾಡಿಯಾ ರಸ್ತೆ , ಬಸವನಗುಡಿ 
ಗೋಖಲೆ ಸಾರ್ವಜನಿಕ ವಿಚಾರ ಸಂಸ್ಥೆ , ನರಸಿಂಹರಾಜಾ ಕಾಲೋನಿ 

ಗಾಂಧಿ ಸಾಹಿತ್ಯ ಸಂಘ , ಮಲ್ಲೇಶ್ವರ 
# ಬೆಂಗಳೂರು ಬುಕ್ ಬ್ಯೂರೋ , ಗಾಂಧಿನಗರ 
+ ಗೀತಾ ಏಜನ್ಸಿಸ್ , ಬಳೇಪೇಟೆ 
ಮೈಸೂರಿನಲ್ಲಿ 
+ ಗೀತಾ ಬುಕ್ ಹೌಸ್ , ನ್ಯೂ ಸ್ಟಾಚೊ ಸರ್ಕಲ್ 
ಈ ಸಂಸ್ಥೆಗಳಿಂದ ಮಾತ್ರ ಮೇಲಿನ ಕೃತಿಗಳನ್ನು ಬೆಲೆಗೆ ಪಡೆಯ ? ಇದು. 


